



# پښتو

## يوولسم ټولگي

(د دري ژبو لپاره)

پښتو - يوولسم ټولگي (د دري ژبو لپاره)



د چاپ کال: ۱۳۹۸ هـ. ش.



## ملي سرود

دا عزت د هر افغان دی	دا وطن افغانستان دی
هر بچی یې قهرمان دی	کور د سولې کور د تورې
د بلوڅو د ازبکو	دا وطن د ټولو کور دی
د ترکمنو د تاجکو	د پښتون او هزاره وو
پامیریان، نورستانیان	ورسره عرب، گوجر دي
هم ایماق، هم پشه بان	براهوي دي، قزلباش دي
لکه لمر پر شنه آسمان	دا هیواد به تل ځلېږي
لکه زړه وي جاویدان	په سینه کې د آسیا به
وایو الله اکبر وایو الله اکبر	نوم د حق مودی رهبر

بِسْمِ اللَّهِ الرَّحْمَنِ الرَّحِيمِ



# پښتو

## يوولسم ټولگي

### د دري ژبو لپاره

د چاپ کال: ۱۳۹۸ هـ. ش.



## د کتاب ځانګړتیاوې

---

مضمون: پښتو

مؤلفین: د تعلیمي نصاب د پښتو ژبې او ادبیاتو څانګې د درسي کتابونو مؤلفین

اېډیټ کوونکي: د پښتو ژبې د اېډیټ ډیپارټمنټ غړي

ټولګی: یوولسم (د دري ژبو لپاره)

د متن ژبه: پښتو

انکشاف ورکوونکی: د تعلیمي نصاب د پراختیا او درسي کتابونو د تألیف لوی ریاست

خپروونکی: د پوهنې وزارت د اړیکو او عامه پوهاوي ریاست

د چاپ کال: ۱۳۹۸ هجري شمسي

د چاپ ځای:

چاپ خونه:

برېښنالیک پته: curriculum@moe.gov.af

---

د درسي کتابونو د چاپ، وېش او پلورلو حق د افغانستان اسلامي جمهوریت د پوهنې وزارت سره محفوظ دی. په بازار کې یې پلورل او پېرودل منع دي. له سرغړوونکو سره قانوني چلند کېږي.

## د پوهنې د وزیر پیغام

اقرأ باسم ربك

د لوی او ښوونکي خدای ﷻ شکر په ځای کوو، چې موږ ته یې ژوند رابښلی، او د لوست او لیک له نعمت څخه یې برخمن کړي یو، او د الله تعالی پر وروستي پیغمبر محمد مصطفی ﷺ چې الهي لومړنی پیغام ورته (لوستل) و، درود وایو.

څرنگه چې ټولو ته ښکاره ده ۱۳۹۷ هجري لمريز کال د پوهنې د کال په نامه ونومول شو، له دې امله به د گران هېواد ښوونیز نظام، د ژورو بدلونونو شاهد وي. ښوونکي، زده کوونکي، کتاب، ښوونځي، اداره او د والدينو شوراگانې د هېواد د پوهنیز نظام شپږگونې بنسټیز عناصر بلل کېږي، چې د هېواد د ښوونې او روزنې په پراختیا او پرمختیا کې مهم رول لري. په داسې مهم وخت کې د افغانستان د پوهنې وزارت د مشرتابه مقام، د هېواد په ښوونیز نظام کې د ودې او پراختیا په لور بنسټیزو بدلونونو ته ژمن دی.

له همدې امله د ښوونیز نصاب اصلاح او پراختیا، د پوهنې وزارت له مهمو لومړیتوبونو څخه دي. همدارنگه په ښوونځيو، مدرسو او ټولو دولتي او خصوصي ښوونیزو تاسیساتو کې، د درسي کتابونو محتوا، کیفیت او توزیع ته پاملرنه د پوهنې وزارت د چارو په سر کې ځای لري. موږ په دې باور یو، چې د باکیفیته درسي کتابونو له شتون پرته، د ښوونې او روزنې اساسي اهدافو ته رسېدلی نشو.

پورتنیو موخو ته د رسېدو او د اغېزناک ښوونیز نظام د رامنځته کولو لپاره، د راتلونکي نسل د روزونکو په توگه، د هېواد له ټولو زړه سواندو ښوونکو، استادانو او مسلکي مدیرانو څخه په درناوي هیله کوم، چې د هېواد بچیانو ته دې د درسي کتابونو په تدریس، او د محتوا په لېږدولو کې، هیڅ ډول هڅه او هاند ونه سیموي، او د یوه فعال او په دیني، ملي او انتقادي تفکر سمبال نسل په روزنه کې، زیار او کوشښ وکړي. هره ورځ د ژمنې په نوي کولو او د مسؤلیت په درک سره، په دې نیت لوست پیل کړي، چې د نن ورځې گران زده کوونکي به سبا د یوه پرمختللي افغانستان معماران، او د ټولنې متمدن او گټور اوسېدونکي وي.

همدا راز له خوږو زده کوونکو څخه، چې د هېواد ارزښتناکه پانگه ده، غوښتنه لرم، څو له هر فرصت څخه گټه پورته کړي، او د زده کړې په پروسه کې د ځیرکو او فعالو گډونوالو په توگه، او ښوونکو ته په درناوي سره، له تدریس څخه ښه او اغېزناکه استفاده وکړي.

په پای کې د ښوونې او روزنې له ټولو پوهانو او د ښوونیز نصاب له مسلکي همکارانو څخه، چې د دې کتاب په لیکلو او چمتو کولو کې یې نه سترې کېدونکې هلې ځلې کړې دي، مننه کوم، او د لوی خدای ﷻ له دربار څخه دوی ته په دې سپیڅلې او انسان جوړوونکې هڅې کې بریا غواړم.

د معیاري او پرمختللي ښوونیز نظام او د داسې ودان افغانستان په هیله چې وگړي یې خپلواک، پوه او سوکاله وي.

د پوهنې وزیر

دکتور محمد میرویس بلخي

## لیک لړ

شمېره	د لوست نوم	مخ
۱	حمد	۱
۲	نعت	۵
۳	پندونه	۹
۴	ژمنه (وعده)	۱۵
۵	تشبيه	۲۱
۶	د تشبيه ډولونه	۲۹
۷	نشه يي توکي	۳۷

شمېره	د لوست نوم	مخ
۸	محاوړه (پېژند پانې اخيستل)	۴۳
۹	پښتو تاريخي نثرونه	۴۹
۱۰	شعر	۵۵
۱۱	پښتو ادبياتو منځنۍ دوره	۶۳
۱۲	محاوړه (په روغتون کې د ناروغ پوښتنه)	۷۳
۱۳	معاصر ادبي نثر	۷۹
۱۴	ملي آرشيف	۸۷
۱۵	بڼڅې او ټولنه	۹۳
۱۶	شاه حسين هوتک	۹۷
۱۷	ټولنه او نوی نسل	۱۰۱
۱۸	علامه پوهاند عبدالشکور رشاد	۱۰۵
۱۹	کيسه (روزنيزه)	۱۱۳
۲۰	کتاب او کتابتون	۱۱۹
۲۱	بشري حقونه	۱۲۵
۲۲	د مور دريځ	۱۳۱
۲۳	محاوړه (جومات او ښوونځی)	۱۳۵
۲۴	پښتو قاموسونه	۱۴۱
۲۵	محاوړه (د ژبې د زده کړې اهميت)	۱۴۹
۲۶	سکندر خان خټک	۱۵۵
۲۷	سوله	۱۶۱
۲۸	وروستی لوست	۱۶۹
	وېبپاڼه	۱۷۵





## حمد



ټوله ثنا او ستاینه یوازې د الله ﷻ له شان سره ښایي، ځکه چې هغه د ټولو مخلوقاتو پیدا کوونکی او پالونکی دی. د الله تعالیٰ صفات له حده زیات دي. ټول مخلوقات د خدای ﷻ حمد او ثنا وایي.

د الله تعالیٰ د لویوالي، قدرت او صفاتو ستایلو ته حمد ویل کیږي. موږ خپل لومړی لوست د پښتو ژبې د یو شاعر په حمد پیلوو:  
\_ حمد څه ته وایي؟



کل ثنا ده خدایه ستا      چې ته رب یې د هر چا  
 ښکته پورته چې هر څه دي      همه واره دي له تا  
 ته څښتن د کل عالم یې      بل یو سیال نشته د تا  
 واره خواست کاندې له تانه      که بادشاه دی که گدا  
 طمع ته له هیچانه کړې      کا، له تا واره اشیا  
 ته قدیم غني پادشاه یې      نور همه دي، نو پیدا  
 ستا کمال دی بې زواله      دا ویی دی په رښتیا  
 ستا صفت له حده زیات دی      څوک یې څرنګه کا ادا  
 که هر شی کشاد زبان کا      ستا په وصف شي گویا  
 مشغول وي تر زرو کالو      شپه ورځ ستا په ثنا  
 هم به هومره ادا نه کا      لکه څاڅکي له دریا  
 ستا قدرت ته نه رسېږي      خدایه عقل د هیچا

د ((لتا)) و خراب زړه ته  
 ربه سرکړې مدعا  
 (د ملا لتا له دیوان څخه)

د خپل ځان پېژندل د خدای جلّ و علا پېژندل دي.  
 ((حدیث شریف))

د حمد ويونکي ملا لتار لنډه پېژندنه:

ملا لتار په هندوستان کې د اوسېدلو پښتنو شاعرانو په ډله کې د ديوان خاوند شاعر تېر شوی دی. د شاعر د ژوند په باب باوري کره او بشپړ اسناد په لاس کې نشته، خو د يو شعر له مخې يې اټکل کېدای شي چې نوموړی د (۱۱۶۱ هـ.ق.) کال په شاوخوا کې زېږېدلی او په (۱۱۹۰ هـ.ق.) کال يې ديوان بشپړ کړی.

ښايي د ملا لتار اصلي ځای سلمان يا سلمان وي او عمر يې په هندوستان کې تېر کړی دی.

ديوان يې په (۱۳۶۷ هـ.ق.) کال په کابل کې چاپ شوی. غزلې، رباعي، قصيده ډوله نظمونه او مخمس لري. د رحمان بابا د سبک له پيروانو څخه و، د ديارلسمې پېړۍ تر لومړيو پورې ژوندی و.

د متن لنډيز:

هغه کلام (نظم وي که نثر) چې پکې پرله پسې د خداى تعالى د قدرتونو، لويوالي ستاينه شوي وي، حمد بلل کېږي.

څښتن تعالى د ځمکې او اسمانونو مالک او پيداکوونکى دى. شريک او سارى نه لري، قديم غني بادشاه دى، زوال نه لري، طمع او توقع يې چاته نشته، نور اميران او بادشاهان وړه ورته محتاج او دده په فرمان دي.

د الله تعالى ستاينې له حده زياتې دي او بنده يې له پوره ستايلو عاجز دى، د هيلو، اميدونو او مدعاوو پوره کوونکى يوازې يو الله جل جلاله دى.



- ۱- دوه تنه زده کوونکي دې د ټولگي په وړاندې د حمد په اړه خبرې وکړي.
- ۲- زده کوونکي دې حمد په پټه خوله ولولي او مفهوم ته دې ځیر شي.
- بیا دې هر زده کوونکی په وار سره د ټولگیوالو په وړاندې متن په لوړ اواز ولولي.
- ۳- درې تنه زده کوونکي دې په وار سره د متن نوي لغات معنا او په مناسبو جملو کې وکاروي.
- ۴- یو تن زده کوونکی دې پخپله خوښه د حمد دوه بیتې د تختې پر مخ په نثر ولیکي.
- ۵- زده کوونکي دې په دوو ډلو ووېشل شي، یوه ډله دې د حمد لومړي اووه بیتونه او دویمه ډله دې د حمد وروستي شپږ بیتونه په نثر واپوي او د ډلو استازي دې د نورو په وړاندې ولولي.
- ۶- څو تنه زده کوونکي دې په وار سره لاندې پوښتنو ته ځوابونه ووايي:  
کوم ډول کلام ته حمد ویلی شو؟  
د کتاب پیل ولې په حمد سره کېږي؟  
د حمد او مناجات توپیر څنگه کولای شئ؟
- ۶- درې تنه زده کوونکي دې په وار سره د ټولگي په وړاندې د متن لنډ مفهوم په څو جملو کې ووايي.
- ۷- څو تنه زده کوونکي دې په وار سره ووايي چې د ژمي په رخصتیاو کې یې څه کړي دي؟



زده کوونکي دې په کورونو کې د خدای تعالی ﷻ د نعمتونو او د هغوی په وړاندې د انسان د شکر کولو په اړه لږ تر لږه اته کرښې ولیکي او په بله ورځ دې په ټولگي کې ولولي.



## نعت



حضرت محمد ﷺ د خدای ﷻ وروستی پیغمبر او استازی دی. په ده باندې د پیغمبرۍ لړۍ ختمه ده. له ده څخه وروسته بل پیغمبر نه راځي، ځکه چې خدای ﷻ خپل مکمل هدایت (قرانکریم) په ده باندې نازل کړی. ټول مؤمنان په دې مکلف دي چې د اسلام په ستر لارښود حضرت محمد مصطفیٰ ﷺ باندې درود ووايي او ستاینه یې وکړي. هغه کلام، (نظم وي که نثر) چې پکې د حضرت محمد ﷺ د شخصیت، اخلاقو او کړو وړو ستاینه شوي وي، نعت گڼل کېږي. د حمد او نعت توپیر څنگه کولای شئ؟

که مطلب دې دی وصال د محمد ﷺ  
آینه کړه د زړه سترگې ورته گوره  
د هر گل حسن به ستا د سترگو خار شي  
له درود خڅه طلب د عدد مکړه  
له اوله د خپل زړه په حال آگاه شه  
چې سپوږمۍ يې دامن گیره شوه د حسن  
هر انسان د ده و وصف ته قاصر دی  
صنوبر به ورته کج بيد مجنون شي  
له کوثره مې روان کړه تشنه لبه  
تل په زړه کې لره خیال د محمد ﷺ  
خود به ووينې هر حال د محمد ﷺ  
که دې وليده جمال د محمد ﷺ  
ژبه وچه کړه په سوال د محمد ﷺ  
بيا هاله کړه قیل و قال د محمد ﷺ  
لمر په حسن کله سیال د محمد ﷺ  
وصف کړی ذوالجلال د محمد ﷺ  
که دې کېښو پر زړه نهال د محمد ﷺ  
خو نصیب مې کړه زلال د محمد ﷺ

خدای رانجه د (شمس الدین) کړه هغه خاورې

تر قدم چې وي پایمال د محمد ﷺ

د شمس الدین کاکړ لنډه پېژندنه:

د شمس الدین د زوکړې او مړینې سمه نېټه معلومه نه ده، یو شمېر څېړونکي یې  
زوکړه تر (۱۱۸۰ هـ.ق.) وروسته ګڼي.

شمس الدین ښه عالم او اديب شاعر و، په ځوانۍ کې هند ته تللی و او د خپل عمر  
ډېره برخه یې د هندوستان په ښارونو کې تېره کړې ده. په آخر د عمر کې خپلې خاورې  
او خپل هېواد ته راستون شوی.

په غالب گومان د عمر تر پایه په کندهار کې و. دیوان یې د پښتو ټولنې له خوا چاپ  
شوی.

د سراج الموتی په نامه په پښتو کې یو بل اثر هم لري. په شعر کې یې فلسفي،  
تصوفي، اخلاقي او تربیوي افکار په ښه توګه نغښتي دي، په ادبي فنونو کې یې هم ښه  
لاس درلود، په فقه، تفسیر، او احادیثو کې هم د لوړ مقام څښتن و.

د متن لنډيز:

حضرت محمد ﷺ د اسلام ستر لارښود او آخريڼ پيغمبر دی. په ده باندې د پيغمبرۍ سلسله ختمه شوې او وروسته ترې بل پيغمبر نه راځي. د پيغمبر ﷺ وجود، هدايات او کړنلاره د ټول عالم لپاره د رحمت سبب او باعث ده.

دی د نېکو، اوچتو او لوړو اخلاقو لرونکی و. د پيغمبرانو ﷺ پيروي کول، د هغو اطاعت او مننه سپړې سمې لارې ته رهنمايي کوي، په پيروي کې يې انسان خپل اصلي او حقيقي منزل ته رسېږي. د پيغمبر پيروي په حقيقت کې د الله پاک پيروي او متابعت دی. الله پاک د خپل پيغمبر ستاينه کړې ده، بنده که هر څومره د محمد ﷺ ستاينه وکړي بيا يې هم له کامل وصف او ستاينې څخه عاجز دی.

## فعاليتونه

۱- يو زده کوونکی دې پخپله خوښه متن په لوړ اواز ولولي او نور ټولگيوال دې درسي کتاب ته وگوري.

- ۲- دوه تنه زده کوونکي دې د حمد او نعت په توپير باندې خبرې وکړي.
- ۳- څو زده کوونکي دې په وار سره د متن اصلي مفهوم په ساده ژبه بيان کړي.
- ۴- زده کوونکي دې په وار سره لاندې لغات په ډلو کې يو له بل څخه وپوښتي او په جملو کې دې وکاروي:
- (لړۍ ، وصال، تل ، وصف، زلال، سيال، کوثر)

۵- زده کوونکي دې په خو ډلو ووبشل شي، هره ډله دې يو يو بيت په نثر واپروي او مفهوم يې دې ټولگيوالو ته ووايي.

۶- زده کوونکي دې لاندې پوښتنو ته ځوابونه ووايي:  
د شمس الدين کاکړ ديوان د کومې مؤسسې له خوا چاپ شوی دی؟  
شمس الدين څوک او چيرته زېږېدلی و؟  
د پيغمبر ﷺ اطاعت او پېروي سړي ته څه وړيښي؟

۷- زده کوونکي دې د ژبې په اړه په وار سره يوه يوه دقيقه خبرې وکړي.

### کورنۍ دنده

زده کوونکي دې د لوستل شوي نعت لند مطلب په څو جملو کې په ساده ژبه وليکي او د بلې ورځې د پښتو مضمون ساعت کې دې ټولگيوالو ته ووايي.

حضرت محمد ﷺ فرمايي:  
څوک چې پر کشرانو زړه سوی او د لویانو درناوی نه کوي، زما په ډله کې نه دی.



## پندونه



پخوانيو مشرانو، حکيمانو، پوهانو، د علم او ادب خاوندانو د خپل ژوند د تجربو او پوهې له مخې موږ ته يو لړ پندونه، نصيحتونه او سپارښتنې را پرېښي دي چې موږ ټول د دې سپارښتنو په رڼا کې د خپل نېکمرغه ژوند بهير پر مخ بيايو. که د دې پندونو په رڼا کې موږ خپله کرڼه او د ژوند لوري وټاکو، نو به له شکه به د يو سوکاله ژوند لرونکي او پخپلو کړنو کې بريالي واوسو.

دغه پندونه زياتره زموږ د ستر لارښود حضرت محمد ﷺ حديثونه او يا د نورو حکيمانو او پوهانو له خوا را ته شوې سپارښتنې دي. په دې لوست کې به يې ولولو:

– موږ ولې په خپل ژوند کې له پندونو کار اخلو؟

۱- يوه سړي له رسول الله ﷺ څخه د نصيحت او پند غوښتنه وکړه:

رسول اکرم ﷺ ورته و فرمايل:

که درته ووايم منې يې؟

سړي وويل: هو!

پېغمبر ﷺ له درې ځله ټينگار وروسته ورته وويل:

(د هر کار له پيل څخه مخکې د هغې پايله و سنجوه، که پايله يې درته ښه برېښېده ويې

کړه او که نه، نو مه يې کوه.)

په بل ځای کې داسې سپارښتنه کوي:

((هغه چاته وگورئ چې له تاسو څخه (په ژوند کې) کم او ټيټ وي او هغه چاته مه

گورئ چې له تاسو نه (په ژوند کې) پورته وي. دا کار د دې لپاره ډېر غوره دی، د هغه نعمتونو

سپکاوی ونه کړئ چې تاسو ته الله ﷻ په برخه کړي دي.))

۲- د ژبې ساتل په خلکو کې د دنیا د مال او دولت له ساتلو څخه سخت دي.

۳- هر څوک چې پخپله ځان ته ارزښت ورکوي، د تواضع لاره يې پرېښي ده.

۴- هر شی زکات لري، خو د عقل زکات صبر او د غم زغمل دي.

۵- په ټولو کارونو کې درې کاره ډېر سخت دي:

الف: سخاوت په عاجزۍ کې.

ب: زهد او تقوا په پټه سره.

ج: حق ويل د هغه چا په مخ کې چې له هغه څخه وېرېږي.

۶- هغه څوک چې په دريوو کارونو کې د زړه حضور ونه لري، د الله ﷻ د رحمت

دروازه يې پر مخ تړلې ده.

الف: د قرآن کریم د تلاوت په وخت کې

ب: د الله ﷻ د ذکر کولو په وخت کې

ج: د لمانځه د ادا کولو په وخت کې

د پندونو په اړه د خوشحال خان خټک دا څو یادونې هم ولولئ:

خپل پردي ته د زړه راز خبره مه کړه  
د بخڅې د ننه ښه دي خپل رختونه  
هغه کار چې په نرمۍ تر سره کېږي  
څه حاجت چې رساوه شي تر جنگونه  
عاقبت به خپل ورغوی په غاښ پرې کا  
هر چې کار کا د دښمنو په ورمونه  
په خپلوانو باندې دومره خشم مه کړه  
چې پردي درځنې تښتي په ملکونه  
هر چې شرع فرمایي هغه کار کړه  
مه عمل کوه په رسم په دودونه  
په ځوانۍ کې چې دې کار له لاسه ووځي  
په پیرۍ به دې ونه رسي لاسونه  
خدای هغه په دواړو کونو دي نمځلي  
چې په ورځ یې عدل و داد په شپه لمونځونه

ملنگ جان هم په خپل شعر کې څو سپارښتنې لري:

ځوانې ښځې ته چې ونه وایې ترور  
هغه دم به دې برباد کړي پلار او مور  
هر سبا به دروازه کې درته ناست وي  
چې وانځلې نادیده سړي نه پور  
بې گناه وهل به خوري ازار به یې ستا وي  
که دې ورکړه په بدل کې لور او خور

کیناسته د هغو وکړه ملنگ جانہ  
چې دې سم وي په کنډه ورسره زور

عبدالقادري خټک په گلدسته کې څه ښه وايي:

د خبرې هم آغاز هم يې انجام وي  
په خبره کې خبره کا چې خام وي  
هر سړی چې روشن رایه صاحب هوش وي  
ویل هاله کا اغاز چې نور خاموش وي

د متن لنډيز:

د انسانانو د ژوند تر ټولو غوره او گټور وخت همدا د تجربو تر لاسه کول دي چې د نورو لپاره د سوکالۍ او هوسايۍ لارې چارې برابر وي. حکيمانو، هوښيارانو او پوهانو د خپلو تجربو په بهير کې خپلو خلکو ته گټور او سودمن پندونه ويلي دي چې عملي کول يې نېکې پايلې لري. په واقعيت کې د عالمانو، حکيمانو، د علم او ادب د خاوندانو همدغو ويناوو او سپارښتنو ته پندونه ويل کېږي.

د راز خبرې بايد پټې وساتل شي، هغه کار چې په نرمۍ سلا او مشوره سر ته رسېږي، بايد له جدت نه پکې کار وانه اخستل شي. د لاس غوټه بايد په لاس خلاصه شي، نه دا چې تر خولې پورې ورسېږي. دوست او دښمن يو له بله توپير کړای شي. له شرعې او اسلامي اصولو سره سم خپل کارونه پر مخ يوسو، خپل اولادونه داسې وروزو چې خپل مسؤليت و پېژني او ناوړه کارونو ته هڅه او هاند ونه کړي. وخت ته په ارزښت قايل شو، هر کار په خپل وخت سر ته ورسوو، د چا په غوړه مالۍ، چاپلوسۍ او ظاهري لباس ونه غولېږو، ناوړه دودونه ونه پالو.



۱- خو تنه زده کوونکي دې په وار سره د ټولگي مخې ته راشي، د هر پند په اړه دې خبرې وکړي.

۲- زده کوونکي دې په دوو ډلو ووېشل شي، یوه ډله دې په نظم کې راغلي پندونه او بله ډله دې په نثر لیکل شوي پندونه د ځانه سره ولولي، د ډلې استازي دې لنډ مطلب ووايي.

۳- څلور تنه زده کوونکي دې په وار د ټولگي مخې ته راشي، لاندې لغات دې د تختې پر مخ په مناسبو جملو کې وکاروي:

بوخڅه، بهیر، ورمونه، پایله، کړنه، تملق، لوری، کنډه

۴- زده کوونکي دې متن په پټه خوله ولولي، متضادې کلمې دې په نښه کړي.

۵- دوه تنه زده کوونکي دې د لاندې بیت په کنایې مفهوم باندې خبرې وکړي:

عاقبت به خپل ورغوی په غاښ پرې کا

هر چې کار کا د دښمنو په ورمونه

۶- زده کوونکي دې په وار د خپلې کورنۍ په اړه خبرې وکړي.

بېلگه: موږ په چخانسور کې اوسېږو، زموږ کورنۍ اته تنه دي: پلار، مور څلور وروڼه او دوه خویندې. پلار، مور او مشر ورور موږ ته لازمي لارښوونې کوي.

۷- دوه تنه زده کوونکي دې د ټولگي مخې ته راشي، یو تن دې پوښتنه وکړي، بل دې

ځواب ووايي.

۸- زده کوونکي دې متن ولولي، خپلواکې کلمې (نوم، فعل، ضمير او قيد) دې په گوته کړي، ودې ليکي او له نورو زده کوونکو سره دې شريک کړي.

۹- پنځه تنه زده کوونکي دې په وار راشي او په متن کې دې بېلا بېلې ((ی گانې)) په گوته کړي.

۱۰- خو تنه زده کوونکي دې د خپل ښوونځي په اړه خبرې وکړي.



زده کوونکي دې د خپلو لویانو په مرسته په خپلو کتابچو کې خو پندونه وليکي او د بلې ورځې پښتو مضمون درسي ساعت کې دې ټولگيوالو ته ووايي.

په واک چې نه لري په کام کې ژبه  
که گونگ شي ښه دی په لویه تبه  
په بده ژبه ځان ځي، جهان ځي  
ایمان لا هم ځي واوره طالبه  
(خوشحان خان خټک)



## ژمنه (وعده)

ښه خوښونه زيات دي. هر يو يې په خپل ځای کې په ټولنه کې د انسان پر دریځ او شخصیت اغېز لري. ښه خوښونه سړی درنوي او سپک خوښونه سړی سپکوي. اسلام موږ ته د ښو اخلاقو لارښوونه کړې ده. له بدو اخلاقو څخه یې منع کړي یو. درواغ ویل، د ژمنې سرته نه رسول او ښکېنځلې کول د منافقت ښې دي. درواغ سړی خواروي، ښکېنځلې د سړي شخصیت ته زیان رسوي او د ژمنې سرته نه رسول په ټولنې کې د انسان حیثیت، وقار او باور راټیټوي. انسان د ټولنیز مخلوق په توګه اړ دی چې په خپل ځان کې داسې نیک خوښونه پیدا او وروزي چې د نورو په وړاندې د یو بشپړ انسان په توګه د احترام او درناوي وړ شي. اسلام د اخلاقو بشپړ دین دی او حضرت محمد ﷺ د نیکو اخلاقو د تعمیم او بشپړتیا لپاره مبعوث او ګومارل شوی و.

— دروغجن انسان ستاسو په نزد څه حیثیت لري؟



وايي چې يوه ورځ عمر بن خطاب د عدالت لپاره د خلکو په منځ کې ناست و. ناڅاپه يو ښکلی او ښايسته ځوان چې دوو نورو ظاهرا ښايسته ځوانانو له لاسونو نيولی و، خليفه ته يې راوست. عمر بن خطاب هغو ځوانانو ته وويل: "ځوان خوشې کړئ او ووايئ چې څه کيسه ده؟"

ځوانانو وويل: "موږ دوه وروڼه يو. يو بوډا پلار مو درلود. په خپلو خلکو کې په نیکو اخلاقو او د مشرتابه په ټولوصفتونو مشهور و. يوه ورځ د تفریح لپاره خپل يوه باغ ته تللی و. هلته دې ځوان وواژه. اوس له تا څخه غواړو چې زموږ په منځ کې د خدای ﷻ حکم جاري کړي."

عمر رضي الله عنه هغه ځوان ته په ترېو تندي وکتل او پوښتنه يې ترې وکړه: "ته څه ځواب لرې؟" ځوان ډېر زړور او فصیح و. وموسکېد، په ډېره خوږه ژبه وغږېد او د عمر رضي الله عنه ستاينه او د هغه درناوی يې وکړ. وېي ويل: "په خدای قسم چې رښتيا يې وويل. خو زه هم خپله کيسه درته کوم. بيا ستاسې خوښه چې څه حکم کوئ! زه يو کليوالي عرب يم. وچکالي راغله. زه له خپلې کورنۍ او مال سره دلته راغلم. لاره مې په دې باغونو کې وه. ما اوښان درلودل. ماته ډېر گران وو. د هغوی په ډلې کې د ښه نسل يوه ډېره ښايسته جونگي وه. د نورو اوښانو په ډلې کې به داسې بربښېده لکه پاچا چې د رعيت په منځ کې روان وي. جونگي ددې ځوانانو د پلار باغ ته مخه کړه. د هغه باغ پر دېوال باندې د يوې ونې څانگه پرته وه. جونگي هغې څانگې ته خوله واچوله او پرې يې کړه. ناڅاپه هغه بوډا سړی له باغه راووت. له ډېرې غوسې يې سترگې سرې اوښتې وې. په لاس کې يې يوه ډېره نيولې وه. د زمري په څېر غږومېده. بيا يې جونگي پر ډېرې کلکه وويشته او مړه يې کړه. کله چې مې وليدل جونگي ولويده، په سر کې مې اور بل شو. په هماغه ډېره مې شيخ پر سر وويشته چې جونگي يې پرې ويشتلې وه. د ډېرې په لگېدو بوډا سړي چيغې کړې او وروسته مړ شو. دا دوه ځوانان راوړسېدل، زه يې ونيولم او تاته يې راوستم."

عمر رضي الله عنه وويل: "اوس چې دې په خپلې گناه خوله وخوځوله، نو نشي خلاصېدای او بايد قصاص شي."

ځوان وويل: "زه پر هغه شي خوښ یم چې اسلامي شريعت ټاکلی وي. خو زه يو کوچنی ورور لرم. پلار مې له مړينې دمخه هغه ته ډېر مال ورکړی او د هغې د ساتنې دنده يې زما پر اوږو ايښي ده. ماته يې ويلي وو چې دا مال ستا د ورور دی. د هغې ساتنه پر تا فرض ده. ما هغه مال اخيستی او ښخ کړی مې دی. له ما پرته نور هيچا ته د هغې پته نه ده څرگنده. که تاسې اوس زما د وژلو حکم وکړئ، هغه مال به ضايع شي او د هغې د زيان پرې به ستا پر غاړه وي. د آخرت پر ورځ چې پاک خداى ﷻ د بنده گانو ترمنځ عدالت کوي، هغه کوچنی به ستا غاړې ته لاس واچوي. که ماته درې ورځې مهلت راکړې، نوزه به د هغه کوچني ورور د مال سرپرستي بل چا ته ورکړم او بېرته به تاته راشم."

عمر رضي الله عنه په فکر کې ډوب شو او خپل سړي څو شېبې ځوړند ونيو. بيا يې ناستو خلکو ته مخ واپاوه او وېي ويل: "څوک ددې ځوان ضامن کيږي؟" ځوان ناستو خلکو ته وکتل او د هغوی په ډلې کې يې ابوذر رضي الله عنه ته گوته ونيوه او وېي ويل: "دا سړی زما ضامن دی." عمر رضي الله عنه له ابوذر رضي الله عنه څخه پوښتنه وکړه: "يا ابوذر! ددې ځوان د راستنېدو ضمانت پر غاړې اخلي، که نه؟" ابوذر رضي الله عنه وويل: "هو، تر درېو ورځو پورې يې ضمانت کوم." عمر رضي الله عنه، ځوان رخصت کړ.

کله چې د مهلت وخت نژدې شو، د ځوان پته ونه لگېده. عمر رضي الله عنه له اصحابو سره ناست و. ابوذر رضي الله عنه هم و. هغه دوه ځوانان په غوسه شول او وېي ويل: "ای ابوذر، زموږ قاتل چېرته دی؟ هغه سړی که تښتېدلی وي، څنگه به بېرته راشي؟" ابوذر رضي الله عنه وويل: "په خداى ﷻ قسم، که د مهلت وخت پای ته ورسېږي او هغه ځوان راشي، زه به خپل ضمانت وفا کوم او ځان درته سپارم." عمر رضي الله عنه وويل: "په خداى قسم، که هغه ځوان وځنډيږي، د شريعت له غوښتنو سره سم به د ابوذر رضي الله عنه په اړه حکم وکړم."

ددې خبرې په اورېدو د ابوذر رضي الله عنه په خاطر د حاضرینو په سترگو کې اوښکې راغلې. د غونډې حاضرینو يو تر بله په خبرو پيل وکړ او له ځوانانو څخه يې د ديت (خونبها) غوښتنه وکړه.

ځوانانو د چا خبره ونه ومنله او له قصاص پرته په بل شي نه راضي کېدل. په دې

وخت کې خلکو د ابوذر رضي الله عنه ارمان کاوه او ژړل يې. ناڅاپه هغه ځوان رابښکاره شو او د عمر رضي الله عنه په مخکې ودرېد. په داسې حال کې چې سا و تيگا او په تندې يې خولې روانې وې، په فصيحه ژبه يې پر عمر رضي الله عنه سلام و اچاوه.

وروسته يې عمر رضي الله عنه ته وويل: "هغه کوچنی مې پر ترور وسپاره او د مال ځای ځايگي مې ورته وښوده. د ژمنې د سرته رسولو لپاره د اوړي په گرمۍ کې په منډه راغلم."

خلک د ځوان له رښتينولۍ، پر وعدې د هغه د وفا او مرگ ته د راتگ له امله هيښ پاتې شول. ځينو حاضرینو وويل: "خومره ښه کار او خومره ښه ژمنه!" ځوان وويل: "آيا نه پوهېږئ چې له اجل خلاصی نشته. ما پر خپله ژمنه وفا وکړه چې څوک ونه وايي په خلکو کې وفا له منځه تللې ده."

ابوذر رضي الله عنه وويل: "په خدای جل جلاله قسم ای عمره، دا هلک مې نه پېژانده چې څوک او د کوم ځای دی. تر دې دمخه مې هم ليدلی نه و، خو کله چې يې په حاضرینو کې يوازې ماته مخ راواړاوه، نو ښه راته ونه برېښېده، رد يې کړم. مېړانې مې اجازه رانه کړه، نهيلی يې کړم چې څوک ونه وايي، مېړانه له نړۍ ورکه شوې ده."

هغه مهال هغو دوو ځوانانو وويل: "موږ د الله جل جلاله د رضا لپاره د خپل پلار وينه دې ځوان ته وښکته چې څوک ونه وايي احسان په چا کې نشته."

بيا عمر رضي الله عنه هغو دوو ځوانانو ته مخ واپړاوه او وېيل: "د پلار خونېها له بيت المال څخه واخلي."

ځوانانو وويل: "موږ د الله جل جلاله د رضا لپاره هغه ته د خپل پلار وينه وښکته او له هغه تېر شو. د دنيا د مال تمه نه لرو!"

د متن لنډيز:

ښه اونېک اخلاق د انسان ګاڼه ده. په انسان کې داسې يو لړ صفتونه شته چې انساني جوهر يې بولي. صداقت، رښتينولي، په وعده وفا، درواغ نه ويل، مېړانه، پت ساتل، له خيانت ځان ليرې ساتل، نېکه او خوږه وينا او په سلگونه داسې نور هغه صفتونه دي چې له انسان څخه انسان جوړوي. دروغ ويل په ټولنې کې د انسان وقار راټيټوي. که يو ځل څوک په دروغو مشهور شو، نو بيا يې پر رښتياوو هم څوک باور نه کوي. يو شمېر اخلاق فردي دي، زبان او ګټه يې يوازې يو فرد ته رسېږي، خو يو شمېر نور بيا ټولنيز اړخ لري. د ټولنې بنسټ جوړوي او له ټولنيزو ارزښتونو څخه ګڼل کېږي. وګورئ، په پورته کيسه کې پر ژمنې د يو ځوان وفا څومره ښېګڼې رامنځته کړې، هم يې ځوان له هرو مرو مرګ څخه وژغوره او هم يې انساني جوهر په ګوته کړ. که چېرته له لومړۍ هغې يې اوږې خالي شوې وای او پرې عمل نه وای شوی، نو ټولنيزو ارزښتونو ته يې زيان رساوه.

## فعاليتونه

- ۱- د پورته کيسې پيغام څه شی دی؟ درې تنه زده کوونکي هر يو دې خپله دنده د ټولګي په وړاندې ووايي.
- ۲- درې تنه زده کوونکي دې يوځای د ټولګي مخې ته راشي. هر يو دې په وار له هغو درېو دليلونو څخه د يو په اړه خپل معلومات وړاندې کړي چې له مرګ څخه د هغه ځوان د بچېدو لامل شول.
- ۳- دوه تنه زده کوونکي دې د ټولګي مخې ته راشي او په خپله ژبه دې د پورته کيسې يوه برخه ووايي.

۴- په یوې ټولنه کې دې د ښو اخلاقو په اړه خو تنه زده کوونکي خپل نظر روښانه کړي.


۵- زده کوونکي دې پورته کیسه په خپل ټولګي کې تمثیل کړي.



پر وعدې وفا څه ګټه لري؟ په دې اړه یوه مقاله ولیکئ او په بله ورځ یې نورو ته واوروئ.

### زده کړه له کوره تر ګوره

وايي: یو دوست د یو عالم د ناروغۍ پر مهال د عیادت لپاره د هغه کور ته ورغی. عالم چې د ځنګدن په حالت کې و، له خپل دوست څخه یې د یوې مسئلې پوښتنه وکړه. دوست یې ورته وویل، ته د ځنګدن په حالت کې یې په مسئله څه کوې؟ عالم ورته وویل: ((دا به ښه وي چې په دې مسئلې باندې پوه شم او بیا مې شم.))



ښايي د غلا او درغلی ځاله یوه ورځ ویجاړه شي، خو د رښتیا او امانت  
مانۍ ټینګه او پر خپل ځای ولاړه وي.  
(حدیث شریف)

## تشبيه

که د پښتو شعر سترې او پلنې لمنې ته په څیر سره وگورو، نو د امیر کروړ له وخت نه تر نن پورې په سلگونو او زرگونو شاعران تېر شوي، شته او وي به. دغو ټولو نظمونه او شعرونه ویلي. نثرونه یې لیکلي، حتی نثري او شعري کلیات ترې را پاتې دي. ځینو په لوی لاس په خپلو شعرونو کې بدیعي او بیاني ښکلاوې کارولي دي. ادبي فنون د همدې ښکلاوو د څېړنې، توضیح او تشریح کولو علم دی. بدیع، بیان او معاني د ادبي فنونو یا بیاني علومو اساسي برخې دي. بدیع فن چې د فصیح او بلیغ کلام له لفظي او معنوي ښایستونو څخه بحث کوي، تاسې په لسم ټولگي کې ولوست. د شاعرانه تخیل مختلف صورتونه: تشبیه، استعاره، مجاز او کنایه د بیان علم د بحث موضوعات دي، د دوی له جملې څخه (تشبیه) په دې لوست کې در پیژنو. تاسو کله دوه شیان یو له بله سره ورته کړي دي؟



د یوې معنا د بیانولو لپاره لومړنۍ اسانه او ساده فني لاره چاره تشبیه ده چې په نظم، نثر، شعر او عادي کلام کې ورڅخه کار اخیستل کېږي.

ډېر وختونه له تشبیه څخه موخه د یو شي په بڼه یا بد ستایلو او بیانولو کې د مبالغې کول وي. یو شاعر د هغې مینې یا کرکې له امله چې له خلکو او شیانو سره یې لري، کوښښ کوي هغوی له خپل هغه موجود حالت څخه زیات یا کم وښيي.

د بېلګې په ډول کله چې یو شاعر د محبوب قد له سروې، رخسار له گل، غاښونه له مرغلو، شونډې له لعلونو، د څڼو توروالي له تورې شپې سره ورته ښيي، نو سره له دې چې د خپل محبوب او د هغو شیانو تر منځ ورته والی (مشابېت) پیدا کوي، په حقیقت کې د خپل محبوب او معشوق په ستاینه کې مبالغه کوي او غواړي چې خپله محبوبه تر خپل اصلي حده زیاته ښایسته وښيي.

له خپل حد څخه زیات د یو شي د بڼه والي یا بد والي بیانول د مبالغې یو ډول دی چې د تشبیه او ورته والي په صورت کې افاده کېږي.

تشبیه: ورته کولو یا یو شی یا یو څیز د بل په شان کیدو ته وايي. یا: په یوه ځانګړې معنا کې د دوو شیانو ګډون ته، په دې شرط چې د دواړو تر منځ یو یا څو ګډ خصوصیتونه موجود وي، ورته کول تشبیه ده.

د مثال په ډول که ووايو چې: (ناپوهي مرګ او پوهه ژوندون دی.)  
نو په دې وینا کې ناپوهي او جهالت له مرګ سره، علم او پوهه له ژوندون سره تشبیه یا ورته شوي دي.

یا لکه په لاندې شعر کې:

پتنگ یم شمعي ښکلول دې غواړم  
که څنګ دې ډک د سرو لمبو دی بڼه دی



شاعر په دې بيت کې خپل ځان له پتنگ سره تشبيه کړی دی او له شمعې څخه يې هدف خپل هېواد دی چې د ابادولو او سمسورولو لپاره يې هر راز سربښندنې ته تيار دی. د شاعر او پتنگ تر منځ د تشبيه وجه يا گډ خصوصيات مينه، محبت او وفاداري ده. تشبيه پنځه رکنونه لري: مشبه، مشبه به، د تشبيه وجه، د تشبيه ادات، د تشبيه غرض. مشبه او مشبه به ته د تشبيه طرفين يا اصلي ارکان هم ويل شوي دي، ځکه چې د تشبيه په صورت کې يې شتون حتمي دی. د دوه نورو (وجه شبه او ادات تشبيه) ذکر او شتون حتمي او اړين نه دی.

۱\_ مشبه:

هغه شی چې تشبيه کېږي د مشبه په نوم يادېږي. يا: مشبه هغه څوک يا شی يا حال دی چې له بل چا، شي يا حال سره تشبيه کړای شوی وي.

د بېلگې په ډول:

که ووايو چې: (باران اوري) په دې کلام کې د تشبيه کوم طرف نشته او که ووايو چې: (د غم باران اوري) دلته د تشبيه طرفين موجود دي.

غم يې له باران سره تشبيه کړی دی.

يا لکه په لاندې بيت کې چې (محبت) له اور سره تشبيه شوی دی:

هېڅ مې نه زده محبت که اور دی دا

په اور سوځم په رضا که زور دی دا

يا لکه په لاندې لنډۍ کې:

زړه مرغله ده چې مات شي

بيا د لباس په خندا ناخلي کوشیرونه

پورته لنډۍ کې ((زړه)) مشبه دی چې له مرغلې سره تشبيه شوی دی.

۲\_ مشبه به:

له کوم شي سره چې یو شی تشبیه کېږي د مشبه به په نامه یادېږي.  
یا: مشبه به هغه څوک، شی یا حال دی چې د بل چا، شي یا حال ورته والی او تشبیه له ده سره شوې وي.

لکه: په دې لاندې جمله کې:  
(پوهنه د رڼا په څېر ده.) په دې جمله کې (رڼا) مشبه به راغلې ده.

یا لکه د رحمان بابا په لاندې بیت کې:  
که حرص درباندي زور شي مرگ درياد کړه  
دا علاج دی دغه رنځ لره محکم

رحمان په دې بیت کې ((حرص)) له (رنځ) سره او (مرگ) يې له (علاج) سره تشبیه کړی دی، رنځ او علاج دواړه مشبه به دي، يعنې د نورو شيانو تشبیه له دوی سره شوې ده.

په همدې ډول په لاندې بیت کې چې (مارونه) د (زلفو) لپاره مشبه به دي:  
چې خوړلی دیار زلفو منگرویم  
سرگردانه په سراغ د پاروگریم

یا لکه په لاندې لنډۍ کې چې ((مرغلرې)) مشبه به او ((خولې)) مشبه دي.  
چې مرغلرې ترې شرمېږي  
هغه خولې زما دیار پر مخ راځینه

### ۳- د تشبیه وجه:

هغه یو یا څو مشترک صفتونه چې د مشبه او مشبه به تر منځ موجود وي، د تشبیه وجه یې بولي. د وجه شبه ذکر په بیت کې کله وي او کله نه.

لکه په لاندې بیت کې:

د بادام په څېر مې زړه سوری سوری شو  
چې راپورته په غمزه سترګې بانو کړي

په پورته بیت کې (زړه) مشبه، (بادام) مشبه به، (په څېر) د تشبیه کلمه، (سوری سوری کېدل) یې د تشبیه وجه یا مشترک صفت دی.

د تشبیه وجه بنایي په مشبه به کې تر مشبه زیاته قوي او څرګنده وي.  
د رحمان بابا لاندې بیت وګورئ چې د تشبیه د وجهې ذکر پکې لفظاً نه دی شوی:  
یا به قند یا به نبات او یا به شهد وي  
هر کلام چې له رحمانه شنیده شي

په پورته بیت کې د رحمان (هر کلام) مشبه، (قند، نبات، شهد) درې واړه مشبه بهات دي.  
(خوږوالی) یې د تشبیه وجه ده، مګر په بیت کې لفظاً نه ده ذکر شوې.  
یا لکه په لاندې بیت کې:

که هر څو د بنو غشي کاږه ولي  
يو له نښې د زړه نه درومي خطا

### ۴- د تشبیه ادات یا کلمې:

هغه ادات یا کلمې دي چې زیاتره د هغو په واسطه د مشبه او مشبه به تر منځ تشبیه قایمېږي.

د تشبیه ادات دادي:

لکه، په خبر، په شان، غونډې، هغسې، هسې، داسې، څنگه، په دود، که، په رنگ...

لکه خوند لري زما خوږې خبرې  
په شکرو کې هم نشته هسې خوند  
(رحمان بابا)

په غوږو دې زلفې هسې معلومېږي  
لکه ولوېږي هندو په سپینو زرو  
(حنان)

چې ربې مې بې صرفې د زرګي ولې  
کېږې وروځې دي د یار که لور دی دا

چې د سپرلي گلونه ګورم  
ماته د گل په شان جانان را یا دونه

په پورته لومړي مثال کې (هسې)، دویم کې (هسې - لکه)، درېم کې (که)، څلورم کې (په) - شان، د تشبیه ادات یا کلمې دي.

۵- د تشبیه غرض:

هغه مقصد او مطلب چې له تشبیه څخه اخیستل کېږي، د تشبیه غرض ورته وایي.  
یا: د مشبه د حال بیان او ستاینه د تشبیه غرض دی. لکه: ښکلا، ښه والی، بدوالی او نور...

د تشبیه غرض زیاتره مشبه ته راجع کېږي. د بېلګې په ډول:  
که ووایو چې: (دا اوبه لکه د شاتو خوږې دي). په دې جمله کې: (اوبه) مشبه، (شات) مشبه

به، (لکه) د تشبیه ادات، (خوږوالی) یې وجه شبه ده.  
او د تشبیه غرض د اوبو د خوږوالي ثابتول دي.

د متن لنډيز:

د شعر و شاعرۍ، د فني ښکلا ټول جهتونه، خوندونه او رنگينې، د وينا پټې او ښکاره ښېگنې د ادبي فنونو د پوهې په واسطه سره ښکاره او په گوته کولای شو.  
بدیع، بیان او معاني د ادبي فنونو یا بیاني علومو اساسي برخې دي.  
د بدیع په علم کې د وينا غیر واجب ښکلاوې، د تحسین نښې او ډولونه پېژندل کېږي.  
بدیعي لفظي او معنوي صنعتونه تر څېړنې لاندې راځي.  
بیان هغه اصول او قاعدې بیانوي چې د هغو په واسطه سره یوه معنا په مختلفو عباراتو کې داسې ادا کېږي چې یوه نسبتاً بلې ته ډېر واضحه او څرگنده وي. تشبیه، استعاره، مجاز او کنایه یې د بحث اړین موضوعات دي.  
یو شی یا حالت له بل شي یا حالت سره ورته کولو ته تشبیه وایي.  
مشبه، مشبه به، وجه شبه، د تشبیه ادات او د تشبیه غرض د تشبیه ارکان دي. دوه لومړني ارکانو (مشبه او مشبه به) ته د تشبیه اصلي ارکان وایي او نور یې فرعي دي.  
اصلي په دې معنا چې په بیت کې یې شتون او ذکر اړین دی.

فعالیتونه

- ۱- یو تن زده کوونکی دې د ټولګي مخې ته راشي او تشبیه دې نورو ته وروپېژني.
- ۲- دوه تنه زده کوونکي دې د ټولګي مخې ته راشي، یو تن دې د تشبیه د رګونو نومونه واخلي او بل تن دې تعریف او په یوې بېلګې کې دې وښيي.

۳- څلورتنه زده کوونکي دې په وار سره د تختې پر مخ یو یو بیت ولیکي، مشبه، مشبه به، د تشبیه ادات او د تشبیه وجه دې پکې وښيي.

۴- زده کوونکي دې په څلورو ډلو ووېشل شي، هرې ډلې ته دې دنده وسپارل شي، په خپلو تېرو ویل شوو لوستونو کې داسې بیتونه او شعرونه پیدا کړي چې د تشبیه ارکان پکې راغلې وي، د هرې ډلې استازی دې نورو ټولگیوالو ته ووايي.

۵- زده کوونکي دې لاندې پوښتنو ته ځوابونه ووايي:

د بیان علم د بحث موضوعات کوم دي؟

تشبیه څه ته وایي؟

د تشبیه ارکان کوم دي؟

د تشبیه ادات کوم دي؟

۶- څو تنه زده کوونکي دې په وار د لوستل شوو شعرونو څخه یو یو بیت په تخته ولیکي،

مفهوم دې ټولگیوالو ته ووايي.

۷- ښوونکی دې د شاعرانو په شعرونو کې د تشبیه په کارولو او رول باندې په لنډ ډول

وغږېږي.

۸- هر زده کوونکی دې په وار د خپل ښوونځي په اړه خبرې وکړي. د بیلگې په ډول:

زه د خوشحال خان د لېسې زده کوونکی یم. زه په خپل ټولگی کې اول نمره یم، د

ښوونځي سره ډېره علاقه لرم.

## کورنۍ دنده

زده کوونکي دې د خپل درسي کتاب شعرونه ولولي او د تشبیه ارکان دې پکې ښه کړي،

د بلې ورځې د پښتو د مضمون په ساعت کې دې نورو ټولگیوالو ته ووايي.

## د تشبیه وېش



د ځينو څېړونکو په اند په اسلامي پېر کې لومړنۍ سړۍ چې د بيان علم په اړه يې څېړنې کړي، هغه ابو عبیده مثنی دی. د زوکړې کال يې معلوم نه دی، خو د مړينې کال يې (۲۱۱ هـ.ق.) ښوول شوی دی.

ده د بيان په باب يو کتاب ليکلی چې مجاز القرآن يې بولي. ابو عبیده په دې کتاب کې هغه کلمات راټول کړي چې د موضوع په لحاظ په معاني کې استعمال نه لري، بلکې په مجازي معناو کې يې استعمالوي. د بيان لغوي معنا سپړل، څرگندول او په ډاگه کول دي. بيان هغه پوهه ده چې د يوې معنا دلالت په بېلابېلو لارو رانښيي.

ددې علم اصلي موضوعات مجاز او کنایه دي، خو تشبیه له مستعار مجاز سره د تړاو په صورت کې هم ملګرې کېږي.

تشبیه يو داسې ادبي ښایست دی چې په منظوم کلام کې ښکلا، خوند، کیفیت زیاتوي او د شعري ژبې په کارولو کې ځانګړې ونډه او ارزښت لري.

په تېر لوست کې مو تشبیه او ارکان وپېژندل، اوس به يې د وېش او ډولونو په اړه معلومات ولولئ:

— د تشبیه کارول په کلام کې څه ارزښت لري؟



د وينا يا د مطلب د ادا ژبه او د شعر ژبه دواړه يو راز نه وي. د شعر په ژبه کې د مطلب د افادې تر څنگ احساس او هېجان هم وي، همدا تشبیهات او استعارې دي چې د شعري ژبې په جوړولو کې ونډه لري او د شاعرانه انځورونو د جوړولو مهمې وسیلې ګرځي. د تشبیه وېش په لاندې ډول شوی دی:

### الف\_ د طرفینو د موقعیت په لحاظ:

د مشبه او مشبه به د موقعیتونو له مخې تشبیه په مفروقه او ملفوفه تشبیه باندې وېشل کېږي.

مفروقه تشبیه: هغه ده چې په بیت یا مسره کې مشبه او مشبه به یو بل ته څېرمه یا نږدې واقع شوې وي. لکه:

خط دې تور حرفونه، مخ دې پانې د کتاب دي  
شغل د کتاب دې بل کتاب را څخه یووړ

رحمان بابا په دې بیت کې د محبوب پر مخ ((تور خط)) (ډېره او بریت) له تورو حرفونو سره او ((مخ)) یې د ((کتاب)) له پانې سره تشبیه کړی دی. څرنگه چې مشبه او مشبه به سره نږدې واقع شوي دي، نو د طرفینو د موقعیت په لحاظ مفروقه تشبیه ده.

یا لکه په لاندې پښتو لنډۍ کې:

سترګې ډولۍ، بانډه پرې چتر  
د جانان مینه پکې ناوې ګرځومه

په پورته لنډۍ کې: ((سترګې)) مشبه، ((ډولۍ)) مشبه به، ((بانډه)) مشبه، ((چتر)) مشبه به، ((دجانان مینه)) مشبه، ((ناوې)) مشبه به دي.

دا چې مشبه او مشبه به يا د تشبيه طرفين يو بل ته خپر مه راغلي دي، نو مفروقه تشبيه يې بولي.

ملفوفه تشبيه:

که چېرې په يو بيت يا مسره کې څو مشبه او څو مشبه به داسې ډول راوړل شي چې له مشبه سره مشبه په يو نيم بيتي کې او له مشبه به سره مشبه به په بل نيم بيتي کې راغلي وي، يعنې له مشبه سره مشبه به نژدې يا څنگ په څنگ نه وي راغلي، ملفوفه تشبيه يې بولي. لکه په لاندې بيت کې:

تورې زلفې شنه خالونه، سره رخسار  
شنه توتیان دي سره گلونه تور بڼامار

په پورته بيت کې: ((زلفې)) مشبه، ((بڼامار)) مشبه به، ((توروالی))، ((اوږدوالی)) يې وجه شبه.

(خالونه) مشبه، (توتیان) مشبه به، ((شینوالی او بڼایست)) يې وجه شبه.  
((رخسار)) مشبه، ((گلونه)) مشبه به، ((سوروالی او بڼایست)) يې وجه شبه ده.  
خرنگه چې مشبه گانې په يو نيم بيتي او مشبه به په بل نيم بيتي کې يعنې سره لرې راغلې دي نو ملفوفه تشبيه يې بولي.

## ب\_ د تشبيه وېش د ابتذال او ندرت په لحاظ:

د ابتذال او ندرت په لحاظ تشبيه په مبتذله او نادره تشبيه باندې وېشل کېږي. نادره تشبيه هغه تشبيه ده چې شاعرانو کې لږ استعمال ولري او يا کوم شاعر نوې پيدا کړي وي.

لکه په دې بیت کې:

چې يې خال په مخ کې وينم حيرانېږم

په جنت کې ولې ږدي عاصي يو گام

په پورته بیت کې (خال) مشبه، (عاصي) مشبه به، (مخ) مشبه، (جنت) مشبه به دی.

د ((خال)) او ((عاصي)) تر منځ ((توروالی)) وجه شبه ده. د (مخ) او (جنت) تر منځ

د تشبیه وجه بنایست او سپینوالی دی. څرنگه چې لږ شمېر شاعرانو کارولې ده، نو نادره تشبیه یې بولي.

مبتدله تشبیه: هغه ده چې په شاعرانو کې خورا زیات استعمال ولري.

لکه د ((زلفو)) تشبیه له ((سنبل)) سره یا د ((مخ)) تشبیه له ((گل)) سره چې هر شاعر

دا کار کړی دی.

لکه په لاندې بیتو کې:

مخ دې لکه گل صـنم زلفي دې سنبل

صـنم

که هر څو د بنو غشي کاږه ولي بوله نښې د زړه نه درومي خطا

په لومړي بیت کې مخ له گل سره او زلفي له سنبل سره او په دویم بیت کې (بانېه) له

(غشو) سره تشبیه شوي دي.

څرنگه چې هر شاعر د غسې تشبیهات کاروي نو ځکه ورته مبتدله تشبیه ویل کېږي.

### جـ د تشبیه وېش د وجه شبه په لحاظ:

د وجه شبه په لحاظ تشبیه پر مفصله او مجمله باندې وېشل کېږي. مفصله تشبیه هغه ده

چې د تشبیه وجه لفظاً په بیت کې ذکر شوې وي.

لکه په دې بیت کې:

د غفلت په خوب ویده خلک يې نه اوري

که حمید ناري وهي لکه جرس

په پورته بیت کې حمید ((خپل ځان)) له ((جرس)) سره تشبیه کړې دی، ((نارې وهل)) یې وجه شبه ده چې لفظاً ذکر ده، نو مفصله تشبیه ده.

مجمله تشبیه: دا هغه تشبیه ده چې د طرفینو تر منځ یې د تشبیه وجه لفظاً نه وي ذکر شوي، لکه په لاندې بیت کې:

مخ دې لکه لمر دی ورته څیر کتلی نه شم  
ځکه یې د مدحې له عهدو وتلی نه شم

عبدالقادر خټک چې د خوشحال خان خټک زوی دی پخپل پورته بیت کې یې د ((محبوب مخ)) له ((لمر)) سره تشبیه کړې دی. د ((مخ)) او ((لمر)) تر منځ د تشبیه وجه چې ((بنايست او روښنایي)) ده په څرگند ډول په کلام کې ذکر شوې نه ده، نو ځکه یې مجمله تشبیه بولي.

### د تشبیه وېش د اداتو په لحاظ:

د اداتو په لحاظ تشبیه پر مرسله یا مطلقه او مؤکده باندې وېشل کېږي. مرسله یا مطلقه تشبیه: هغه تشبیه ده چې د تشبیه ادات یا کلمې په بیت کې ذکر وي، لکه په دې بیت کې:

ښامارانو غونډې گرځي په گنجونو  
نشته هېڅ په زړه کې ډار د زلفو

په دې بیت کې ((زلفې)) له ((ښامارانو)) سره تشبیه دي. د زلفو او ښامارانو تر منځ د تشبیه ادات (غونډې) په بیت کې ذکر ده، نو د اداتو د ذکر په لحاظ مرسله یا مطلقه تشبیه ده. مؤکده تشبیه: هغه تشبیه ده چې د مشبه او مشبه به تر منځ د تشبیه ادات یا کلمې په بیت کې نه وي ذکر شوي.

لکه په دې لاندې بیت کې:

نه به په زور په زاري خلاص شي، نه په عقل دانش

دنيا دامگاه، ژوندون دانه، اجل يې دام ايښی دی

د پورته بیت په دویم نیم بيتي کې: (دنيا) له (دامگاه) سره (ژوندون) له (داني) سره (اجل)

له (دام) سره تشبیه شوی دی، خو د تشبیه د اداتو ذکر پکې نه دی شوی، نو مؤکده تشبیه یې بولي.

تشبیه نور ډېر ډولونه هم لري، خو مهم یې همدغه وو چې دلته در وپېژندل شول.

د متن لنډيز:

تشبیه د شاعرانه انځور د جوړولو یو مهمه وسیله ده، همدا تشبیهات او استعارې دي

چې د شعر ژبه او د وینا ژبه سره توپيروي.

تشبیه خو ډول وېش لري: د طرفینو د موقعیت له مخې په ملفوفه او مفروقه، د

استعمال له مخې په نادره او مبتدله، د اداتو له مخې په مرسله او مؤکده، د وجه شبه له

مخې په مفصله او مجمله تشبیه باندې وېشل کېږي.

د تشبیه ځینې نور وېشونه، لکه: د (عادي او غیر عادي، تسویه او جمع تشبیه، د

ماهیت له مخې وېش د طرفینو د بسیطوالي او ترکیب له مخې وېش) هم لري.

فعالیتونه

۱- دوه تنه زده کوونکي دې په وار د ټولګي مخې ته راشي، د تشبیه په وېش دې خبرې

وکړي.

۲- خو زده کوونکي دې په وار سره د تشبیه یو یو وېش د تختې پر مخ په مثالونو کې

وښيي.

۳- زده کوونکي دې په څلورو ډلو ووېشل شي، هره ډله دې د تشبیه د وېش یو چارت ترتیب کړي، د ډلې استازي دې، نورو ټولگیوالو ته وښيي.

۴- څو زده کوونکي دې په وار د ټولګي مخې ته راشي په متن کې د راغلو شعرونو په مفهوم دې خبرې وکړي.

۵- زده کوونکي دې لاندې پوښتنو ته ځوابونه ووايي:

په منظوم کلام کې د تشبیه کارول څه ګټه لري؟

د اداتو په لحاظ تشبیه په کومو ډولونو باندې وېشل کېږي؟

که د تشبیه وجه په بیت کې ذکر نه وي، څه ډول تشبیه یې بولي؟

مجمله تشبیه کومې تشبیه ته ویل کېږي؟

۶- څو تنه زده کوونکي دې په وار د تختې پر مخ په شعرونو کې د تشبیه طرفین ونوموي.

۷- زده کوونکي دې په وار د پاکوالي په اړه په داسې ډول خبرې وکړي چې تشبیهات پکې وکاروي.

۸- دوه تنه زده کوونکي دې د لوست لنډیز ووايي.



کورنۍ دنده

هر زده کونکی دې په کور کې د یو شاعر شعرونه ولولي، د تشبیه د هر وېش په اړوند دې مثالونه پیدا او د بلې ورځې د پښتو مضمون په ساعت کې دې ټولگیوالو ته ولولي.

زده کوونکی دې په لاندې بیتونو کې مشبه، مشبه به، وجه شبه او تشبیه توري ولټوي او تشریح دې یې کړي:

شونډې دې یاقوت دي مرغلري سپین غاښونه  
سرتړ پایه درست د پاچاهانو خزانه یې  
چې بلا یې د قامت راته ښکاره شوه  
گویا پاڅېده بلا د قیامت  
څو به شمېرم زه غمونه د هجران  
هومره ډېر دي لکه رېگ د بیابان  
چې یې خال په مخ کې وینم حیرانیږم  
په جنت کې ولې ږدي عاصي یو گام  
دا څه قد دی دا څه سترگې دا څه مخ دی  
داڅه سروه څه نرگس دا څه گلشن دی  
لکه باد صبا راشي ژر گذر کا  
ما خوشحال چې ازمېلې دی میثاق ستا  
که د زلفو ماری یې وخوري عاشق گرم دی  
چې یې لاس په اژدها باندې کښیږم  
ښاپیری چې لیده نشي سبب دادی  
مخ د ستاله شرمه نغاړي په حجاب  
نرگس کوزگوري له شرمه  
ستا د سترگو په ځواب  
د جنت حورې که گوري ستا ومخ ته  
نور به واچوي له مخه نقابونه





## نشه يي توکي

د نشه يي توکو کارونه د انسان بدن ته ډېر زیان رسوي. د نشه يي توکو لېږد رالېږد او قاچاق ديني، ملي، اجتماعي او انساني جرم او جنايت دی. خلکو ته زیان رسول له همدغه ځايه پېلېږي.

څوک چې پر نشه يي توکو اخته وي، خلک ورته په سپکه سترگه گوري. د هوسا ژوند خښتن نه وي. د کورنۍ او ټولنې د اوږو باروي. نشه يي توکي ډول ډول دي، په دې لوست کې به يې په اړه ځينې څرگندونې ولولو: پر نشې د اخته شخص د ژوند په اړه مو په ذهن کې څه درگرځي؟

شک نشته چې خښتن تعالی هېڅ شی خوشې نه دی پیدا کړې، خو دا موږ یو چې له هغوی ناسمه گټه اخلو. د نشه یي توکو کارول بدن او روغتیا ته زیان رسوي او باید ځانونه ترې په کلکه وژغورو.

د نشه یي توکو په کارونې د بدن د کار او فعالیت ځواک کمزوری کېږي. پر نشه یي توکو روږدي کسان نه د دنیا چارې په سمه توګه سمبالولی شي او نه د اخرت، نه خپل حقونه پېژني او نه هم د نورو. دغه وګړي په ټولنه کې د خپلوۍ او دوستۍ اړیکې هم په مناسبه توګه پاللې او ساتلې نه شي.

که په ظاهره وګورو د بنگو بوټي ډېر ښکلي دي، خو دا ښکلي ماران په باطن او د ننه کې له زهرو ډک دي. تنکي او ښایسته ځوانان بد رنگوي او د ځوانۍ د ښایست او د ښکلا د بهار ګلونه یې مړوي کوي، رژوي یې او له خاورو سره یې خاورې کوي. نشه یي توکي ډېر ډولونه لري، همداسې یې استعمال او کارونه هم ډول ډول ده.

یو ډول هغه نشه یي توکي دي چې د سګرټ، چلم، نیچې او نورو ډولونو په دود استعمالېږي. یو له دې توکو څخه تمباکو دي چې ددې ټولو بدو عملونو په سر کې راځي. ځوانان لومړی ځل تمباکو لوګی کوي، نسوار اچوي، چلم یا سګرټ څکوي، ورو ورو د تمباکو چلم یې د چرسو په چلم او سګرټ یې په سګرټي بدلېږي.

همداسې ځینې تریاک خپلوي او هیروینو ته ځان سپاري. په دې ډول د بدو اعتیادونو لړۍ له تمباکو څخه پېلېږي. د تمباکو لوګی معده کمزورې کوي، د التهاب سبب یې ګرځي، اشتها کموي، ځیګر خرابوي، عصبي نظام کې سستي او کمزوري راولي او نورو راز راز ناروغیو ته زمینه برابروي. په همدې ډول چرس هم یو زیان رسوونکی نشه یي توکی دی. بل هغه نشه یي توکي دي چې د خولې له لارې استعمالېږي. لکه: تریاک، بنگ، شراب چې تر هر څه د مخه د معدې او بیا د بدن د نورو غړو د ناروغیو سبب ګرځي.

دریم هغه نشه یي توکي دي چې د پیچکاری له لارې وجود ته د اخلېږي. دا ډول نشه یي توکي د انسان د پوستکي، وینې، اعصابو او د زړه د ناروغۍ د انتقال لوی عامل ګرځي.

خلورم هغه نشه يي توکي دي چې د پزې له لارې استعمالېږي، لکه د پزې نسوار او نور چې د پزې د سوري کېدو او د دماغ د نازکو رگونو د بندېدو په سبب د انسان د مړينې لامل کېږي. تاسې ته به جوته شوې وي چې نشه يان يا په نشه يي توکو روږدي کسان کوښښ کوي د خلکو، کور او کلي څخه لرې واوسي. دوی د کارکولو توان له لاسه ورکوي، غلاوې کوي، دروغ وايي او د نشه يي توکو لپاره ډول ډول جنايتونو ته لاس اچوي. په پورتنیو اعمالو د خپلې کورنۍ دوستانو او ټولنې په وړاندې باور او اعتبار له لاسه ورکوي، په ژوند کې سپک بې وقاره او رټلي وي.

ددې لپاره چې ځان مو له پورتنیو ناروغيو او ناوړه پېښو څخه ژغورلی وي بايد د ټولو نشه يي توکو له کارونې څخه په کلکه ډډه وکړو. ددغو توکو په زیانونو خلک وپوهوو چې له استعمال او کاروبار څخه يې ځان وژغوري.

کوم کسان چې پرې روږدي دي د هغوی د خلاصون لپاره دې هر اړخيزې ممکنې هلې ځلې وشي. د خير په دغه کار به مو دنيایي او اخروي نېکمرغۍ په برخه شي او موږ به د نشې له آفت او زیان څخه د ژغورلې ټولنې خاوندان شو.

#### د متن لنډيز:

د نشه يي توکو کارول د انسان پر روغتيا او ژوند باندې ناوړه اغېز کوي. په نشه يي توکو روږدي کسان د خپلې کورنۍ او ټولنې د اوږو باروي. نشه يان د کارکولو توان نه لري، د خپل نشه يي توکو د لاس ته راوړلو لپاره ناوړه اعمالو ته مخه کوي، ژوند يې سپک، بې وقاره او رټلی وي، هر څوک ورته کرکه کوي.



۱- دوه تنه زده کوونکي دې په وار د ټولگي مخې ته راشي، د نشه يي توکو نومونه دې واخلي.

۲- درې تنه زده کوونکي دې په وارسره د ټولگي مخې ته راشي د نشه يي توکو د زیانونو په اړه دې خبرې وکړي.

۳- زده کوونکي دې په څلورو ډلو ووېشل شي، هره ډله دې د نشه يي توکو زیانونه لست او بیا دې په وار سره د هرې ډلې مشر د خپلې ډلې په استازیتوب هغه د نورو په وړاندې ولولي.

۴- د متن له لوستلو څخه مو څه مفهوم واخیست؟ دوه تنه زده کوونکي دې د ټولگيوالو په مخکې خبرې پرې وکړي.

۵- څو زده کوونکي دې په خپله خوښه پر نشې باندې د روږدو کسانو (د نشه یانو) د خراب ژوند په هکله خبرې وکړي.

۶- درې تنه زده کوونکي دې په نشه يي توکو د روږدو کسانو په رول او یو تن دې دوی ته د نصیحت کوونکي رول په غاړه واخلي، د دوی د ژوند ناوړه صحنه دې تمثیل کړي.

۷- زده کوونکي دې په وار د ټولگي په وړاندې لاندې پوښتنوته ځوابونه وويي او د تختې پر مخ دې د پاراګراف په شکل ولیکي:

- نشه یان ولې غلاوې کوي؟
- نشه یان ولې د خپلې کورنۍ او دوستانو په وړاندې خپل اعتبار له لاسه ورکوي؟

- نشه يان ولې د خپلې کورنۍ او ټولنې د اوږو باروي؟
- نشه يان ولې سپک او بې وقاره ژوند لري؟
- د اسلام سپېڅلي دين ولې نشه يي توکي منعه کړي دي؟
- څنگه کولای شئ ځوانان له نشې څخه وژغورئ؟

۸- زده کوونکي دې لاندې کیسه ولولي او بیا دې په وارسره زده کوونکي خپل نظر څرگند کړي:

وايي چې په پخوا زمانو کې یوه سړي چې کره وږه یې خورا ښه وو، له چا نه یې یو وار نسوار وغوښتل.

هغه ورته په ډېره حېراني وویل: نسوار هم کوې؟

- هو! چې چلم نه وي نو نسوار اچوم.

- او هو! چلم هم څکې؟

- بلې! چې غټ چلم برابر نه شي بیا، نو د تمباکو په چلم د زړه تسل کوم.

- دا ته چرس هم څکې؟

- چې تریاک پیدا نه کړم بیا، نو په چرسو ساعت تېروم.

- عجیبه ده! ته د تریاکو عملي هم یې؟

- نو څه وکړو؟ چې شراب پیدا نه شي بیا، نو په تریاکو گوزاره کوو... .

کورنۍ دنده

زده کوونکي دې د خپلو مشرانو په مرسته د نشه يي توکو زیانونه په څو کرښو کې ولیکي او بیا دې د بلې ورځې په پښتو درسي ساعت کې خپلو ټولګیوالو ته ووايي.


## د نشه يې توکو زیانونه:

د اسلام پاک دین نشه يې توکي ناروا گڼي، ځکه چې د انسان روغتیا ته خورا زیات زیانونه لري او انساني ټولنه له تباهی سره مخامخ کوي. روږدي کسان په کورنۍ او ټولنه کې هېڅ قدر او ارزښت نه لري او له ټولنې څخه جلا شوي وي. د نشه يې توکو استعمال خورا زیات ځاني، روحي، ټولنیز، اقتصادي او اخروی زیانونه لري چې موږ یې ځینو زیانونو ته په لاندې ډول گوته نیسو:

- ۱- د بدن دفاعي سیستم کمزوری کوي،
- ۲- د مرکزي اعصابو د سیستم فعالیتونه کمزوري کوي،
- ۳- د زړه ټکان زیاتوي،
- ۴- د ستوني او سږو سرطان پیدا کوي،
- ۵- د باصرې (۱)، شامې (۲) او ذایقې (۳) حسونه کمزوري کوي،
- ۶- د وینې فشار زیاتوي،
- ۷- د وینې کلسترول (۴) زیاتوي،
- ۸- د زړه د ناڅاپي دریدلو (سکتې) لامل کیږي،
- ۹- په معتاد سړي کې لټي او کمزورتیا را منځته کوي،
- ۱۰- په تنفسي سیستم کې گلوډي رامنځته کوي،
- ۱۱- روحي گلوډي، (ستړیا، پریشاني، گوښه توب، په ځان باندي نه اعتماد، نهیلی... ۰) راولي.



## پېژند پانه (خبرې اترې)



زموږ د هېواد هر اوسېدونکی (کوچنی، ځوان، زوړ) نارینه او ښځینه باید د تابعیت تذکره یا پېژند پانه ولري. په پېژند پانه کې د اړوند شخص ټولې ځانګړنې لیکل شوي وي. نوم، د پلار نوم، د نېکه نوم، د زېږېدلو نېټه، اصلي استوګنځای، مدني حالت، او نور ټول کوايف په پېژند پانه کې لیکل کېږي. دا پېژند پانه د هر ځای اوسېدونکو ته د خپلې ولسوالۍ او یا ولایت له خوا ورکول کېږي.

کله چې یوه کورنۍ و غواړي خپل ماشوم په ښوونځي کې شامل کړي، لومړی باید ماشوم ته پېژند پانه واخلي او بیا یې په ښوونځي کې د داخلیدو لپاره د ښوونځي ادارې ته مراجعه وکړي.

په دې لوست کې په همدې اړه خبرې اترې لرو.  
د هېواد د تابعیت د تذکرې لرل څه معنا او څه گټې لري؟



افغانستان د ټولو افغانانو گډ کور دی. په دې کور کې بېلا بېل قومونه یو ځای ژوند کوي. هغوی گډ تاریخ، فرهنگ، دودونه او ملي ویاړنې لري. دا قومونه په گڼو سیمو، کلیو، ولسوالیو او ولایتونو کې مېشته دي. وگړي یې یو له بله سره وروڼه او تر یوه ملي بېرغ لاندې را ټول دي. همدا تر یوه بېرغ لاندې اوسېدونکي وگړي د یوه هېواد نفوس جوړوي.

د اړتیا په وخت کې د هېواد وگړي د خپلې خاورې او هېواد له ملي نوامیسو او ځمکنۍ بشپړتیا څخه په ګډه ساتنه او دفاع کوي.

د یوه هېواد نفوس هغه انساني ګروپونه یا د وگړو مجموعه ده چې په یوه وخت کې په یوه مستقیمه او ټاکلې سیمه کې اوسي. دغه ټاکلې سیمه، کلی، ولسوالي، ولایت او ټول هېواد دی.

د یو هېواد ټول اوسېدونکي د هغه هېواد نفوس بلل کېږي، نو د هېواد د هر اصلي اوسېدونکي نوم باید د نفوسو د احوال په څانګه کې ثبت وي. دا کار هاله شونې دی چې د هېواد ټول اوسېدونکي لوی او واړه، نر او ښځې د تابعیت تذکره یا پېژند پاڼه واخلي.

لومړۍ محاوره: (بريالی او ملیار)

بريالی: ملیاره وروڼه! السلام علیکم، سترې مه شې.

ملیار: وعلیکم السلام، برياليه وروڼه.

بريالی: خیر خو دی، چېرته ځی؟

ملیار: ځم چې ورور مې په ښوونځي کې داخل کړم.

بريالی: ملیار جانه، ستا ورور تذکره لري؟

ملیار: نه، تر اوسه مو ورته تذکره نه ده اخستې.

بريالی: له تذکرې پرته خو بې په ښوونځي کې نه شاملوي.

ملیار: ولې؟

بريالی: ځکه چې په تذکره کې د یو چا ټول کوايف: (نوم، د پلار نوم، د نیکه نوم، کلی،

ولسوالي، د زوکړې نېټه) لیکلي وي.

مليار: بريالی جانۀ! د ورور نوم د پلار نوم او د زېږېدو نېټه به زه ورته ووايم.  
 بريالی: نه داسې نه ده، د ښوونځي سر ښوونکي د تذکري له مخې کوچنيان شاملوي.  
 مليار: ستا سره دې خدای جلّ و علاه ډېر ښه وکړي، ښه شو چې پوه دې کړم.  
 بريالی: اوس خو مې په دې پوه کړه چې تذکره چېرته او څنگه اخستل کېږي؟  
 مليار: له ورور سره دې يو ځای خپلې ولسوالۍ ته ورشه، خپله يا د خپل پلار تذکره دې  
 هم له ځان سره يوسه.

بريالی: بيا څه وکړم؟  
 مليار: يو غوښتنليک د احصايې د آمریت له حکم سره سم د کلي په مشر يا ملک باندې  
 تصديق کړه.

بريالی: بيا څه وکړم؟  
 مليار: نوره لارښوونه به درته د احصايې په آمریت کې وکړي.

دويمه محاوره: (حليمه، زرغونه)  
 حليمه: سلام او نېکې هيلې، زرغونې ستړې مه شې،  
 زرغونه: وعليکم السلام  
 حليمه: چېرته ځئ؟  
 زرغونه: نن سبا ښوونځي پېلېږي، ځم چې خور مې په ښوونځي کې شامله کړم.  
 حليمه: ستا خور کوچنۍ ښکاري، د ښوونځي په منگ به نه وي؟  
 زرغونه: هغه هسې کوچنۍ ښکاري، که نه په تذکره کې اووه کلنه ده.  
 حليمه: تاسو نجونو ته هم تذکري اخستې دي؟  
 زرغونه: حليمې خورې، دا خو کومه د حيرانتيا خبره نه ده. زموږ په کورنۍ کې نارينه او  
 ښځو ټولو تذکري اخستې دي.

حليمه: نجونو ته د تذکري اخستلو کومه اړتيا نشته.  
 زرغونه: داسې نه ده، تذکره د نارينه او ښځينه دواړو لپاره اړينه ده.

حليمه: زموږ په کورنۍ کې خو يوازې نارينه تذکرې لري. زه او خويندې مې يوه هم تذکره نه لرو.

زرغونه: اوس هغه وخت نه دی چې يوازې نارينه وو به تذکرې اخيستې، هغه به هم په ډېر مشکل د تذکرې اخستلو ته چمتو کېدل، تذکره خو زموږ افغاني هويت ثابتوي. حليمه: زرغونې خورې، دا خو دې ډېره سمه خبره وکړه، موږ هم تذکرې اخلو. زرغونه: ستا دې خدای ﷻ مل شي، زه ځم چې خپله خور په ښوونځي کې شامله کړم.

درېمه محاوره: (تره او وراره)

وراره: السلام عليكم کاکا جانه!

تره: وعليکم السلام، وراره گل! څنگه يې؟

وراره: ښه يم کاکا. ته څنگه يې، چېرته روان يې؟

تره: ځم، دې ماشومانو ته تذکرې اخلم.

وراره: کاکا جانه! تذکرې چېرته اخيستل کېږي؟

تره: تذکرې خو په ولسوالۍ کې اخستل کېږي او د تذکرې اخستلو پر مهال بايد تذکره اخستونکي حاضر وي.

وراره: ولې کاکا جانه، په غياب کې څوک چاته تذکره نشي اخستلای؟

تره: نه زویکه! په تذکره کې خو په شهرت سر بېره د تذکره اخستونکي عمر هم ټاکل کېږي.

وراره: تذکره ولې اړينه ده؟

تره: تذکره خو د هر چا د پېژندنې پاڼه ده، هر چېرته او هر وخت په کارېږي، په ښوونځي کې د شمول لپاره هم.

وراره: کله چې دې اولادونو ته تذکره واخيسته بيا څه کوي؟

تره: اخک او ملالی ښوونځي کې شاملوم.

وراره: ډېره ښه ده، کاکا جانه، په خير لار شې. دا کار ژر وکړه چې زما د ښوونځي ملگري پيدا شي.

تره: محموده زويه! دادی تذکرې مې واخیستې، اوس را ته ووايه چې اخک او ملالی په کوم ښوونځي کې داخل کړم؟

محمود: کاکا جان، د سيد جمال الدين افغان په تجربوي ښوونځي کې يې داخل کړه، زما سره به يو ځای ښوونځي ته ځي. بله دا چې هلته د نجونو او هلکانو ټولگي سره جلا دي

کاکا: دوی خو له ژبي سره نا بلده دي.  
محمود: کاکا جان! زموږ په ښوونځي کې زده کوونکو ته په خپله مورنۍ ژبه زده کړه ورکول کېږي.

کاکا: چې داسې ده، دا دی همدا اوس د ښوونځي له سر ښوونکي سره گورم.

د متن لنډيز:

افغانستان زموږ گټور دی. په دې کور کې گڼ قومونه سره يو ځای ژوند کوي. دا قومونه په گڼو سيمو، کليو، ولسواليو او ولايتونو کې مېشته دي. ټول يو له بله سره وروڼه او د يو هېواد نفوس جوړوي.

د افغان هېواد هر اوسېدونکی بايد د خپل هېواد د تابعيت پېژند پانه ولري. په همدغې تذکرې او پېژند پانې سره د يو چا اصلي هويت ثابتېږي.

د يوې سيمې اوسېدونکو ته، تذکرې او پېژند پانې د اړوندې ولسوالۍ او ولايت له خوا ورکول کېږي. د کورنۍ مشر بايد د خپلې کورنۍ غړو ته تذکرې واخلي چې نومونه يې د احصايې په دفتر کې ثبت او د هغې له مخې د هېواد د نفوسو سمه شمېره معلومه شي.



۱- یو یو زده کوونکی دې په وار د ټولگي مخې ته راشي او د خپل څنگ ملگری دې معرفي کړي.

۲- دوه تنه زده کوونکي دې د ټولگي مخې ته راشي او لاندې خبرې اترې دې تکرار کړي:

بارک: خوازکه ستړی مه شې، چپرته ځې؟

خوازک: خوار مه شې بارکه! د ناحیې دفتر ته ځم.

بارک: د ناحیې دفتر ته د څه لپاره ځې؟

خوازک: کوچني ورور ته مې پیژند پانه اخلم.

۳- څلور تنه زده کوونکي دې په وار د ټولگي مخې ته راشي، د پیژند پانې د اړتیا په اړه دې خبرې وکړي.

۴- زده کوونکي دې لاندې مفردو نومونو ته د جمعې بڼې په پنسل ولیکي:

۱- نجلی      ۲- تره      ۳- تذکره      ۴- وراه

۵- ښوونځی      ۶- خبره      ۷- وخت      ۸- کلی

۹- ته      ۱۰- ولایت

۵- څو تنه زده کوونکي دې د تختې پر مخ لاندې لغات په جملو کې استعمال کړي:

۱- څنگ      ۲- گڼ      ۳- اړتیا      ۴- پیژند پانه

۵- اړین      ۶- جلا      ۷- خویندې      ۸- مهال

۶- دوه تنه زده کوونکي دې د درس لند مطلب بیان کړي.



هر زده کوونکی دې د خپل چاپیریال په اړوند د خبرو اترو په شکل یوه مرکه ترتیب کړي او د بلې ورځې د پښتو مضمون په ساعت کې دې ووايي.

## د پښتو د نثر مخينه (تاريخچه)



د هرې ژبې نثر او نظم يو تاريخي مخينه لري. پښتو ژبه هم له دې ادبي نعمت څخه برخمنه ده، هم د نثر تاريخ لري هم د نظم. نثر او نظم دواړه د مفکورو او مفاهيمو د لېږدولو وسيلې دي. نثر د نظم په پرتله ډېر کارول کېږي، لامل يې د هغې اساني ده. ليکونکي او ويونکي کولای شي هر ډول پېچلي موضوعات په څرگنده ژبه په نثر کې بيان کړي. په دې لوست کې به د پښتو ژبې د نثر تاريخ په اړه معلومات ولولئ. — نثر او نظم څه توپير لري؟ د ادبپوهانو په نظر نثر يوه عربي کلمه ده، په لغت کې شيندلو او تیتولو ته وايي، اصطلاحاً

هغه وينا يا معنا داره ليکنه ده چې له وزن، قافيې او ردیف څخه ازاده وي. جوته ده چې د ژبې اساس په نثر ايښودل شوی دی، خو د ليکني اثارو له مخې د نظم تاريخ تر نثر لرغونی دی.

د ليک له پيدا کېدو د مخه په حافظه کې د يو شمېر موضوعگانو ساتل د نثر په پرتله په نظم کې اسانه وو. دا خبره نه يوازې په پښتو او دري کې ريښتينې ده، بلکې د نړۍ ټولې ژبې همداسې دي. د اريايي ولس شاعرانو به تل خپل ديني، ټولنيز، جنګي او حماسي اشعار او موضوعگانې په منظوم ډول ليکلې.

پښتو هم يوه لرغونې اريايي ژبه ده، د نظم تاريخ يې تر نثر لرغونی دی، يعنې د لاس ته راغلو بېلګو له مخې يې د نظم پيل په ۱۳۹ هـ. کې د امير کروړ له يو نظم شوی دی. کېدای شي پښتو نظم تر دې هم لرغونی وي.

د پښتو ژبې لومړنی نثر د محمد هاشم سرواڼي کتاب د (سالو وېرمه) دی. دا کتاب ابو محمد هاشم ابن زيد سرواڼي په درېمه هجري پېړۍ کې د عربي ژبې د فصاحت او بلاغت په باب کښلی، خو له بده مرغه ددغه کتاب کومه نمونه په لاس کې نشته.

له ابو محمد هاشم نه وروسته د پښتو په نثر ليکونکو کې چې د چا نامه يادولای شو، هغه د بارک خان صابزي ماکو زوی سليمان ماکو دی.

سليمان ماکو تر شعر څخه په نثر بڼې ليکنې کولای شوې. دی يو ګرځنده سړی و. د پښتونخوا په ګڼو علاقو ګرځېدلی و. د خپلې زمانې مشهور اولياء، روحاني او ادبي کسان يې ليدلي وو. د دغو کسانو احوال، وينا او اشعار يې په (تذکرة الاولياء) نومي اثر کې راغونډ کړي.

د پښتو نثر تر لاسه شوې نمونه په اوومې هجري پېړۍ کې د سليمان ماکو ((تذکرة الاولياء)) د کتاب يو څو پاڼې دي.



د تذكرة الاولياء نثر د پښتو خپل طبيعي نثر بللی شو چې له محاورې نه ډېر لرې نه دی او د عربي او دري اغېز پرې لږ دی.

تر دې را وروسته په لسمه پېړۍ کې د پښتو نثر دوه بهيرونه را منځته کېږي. يو د مسجع نثر را منځته کېدل دي چې د پښتنو ملي، سياسي تصوفي او ادبي مشر بايزيد روښان (۹۲۶-۹۸۵ هـ.ق.) يې بنسټ کېښود او خپل کتاب خيرالبيان يې پرې وکښو. بل د مسجع او متکلف نثر له را منځته کولو سره سره د پښتو طبيعي او روان نثر هم دوام درلود چې د بايزيد روښان مريد، ارزاني په خپلو آثارو کې روان نثر لیکلو ته دوام ورکړ او د مسجع نثر لاره يې خپله نه کړه.

تر دوی وروسته د خوشحال بابا نثري ليکنې ته را رسېږو. له لسمې هجري پېړۍ نه وروسته د پښتو نثر لمن پراخه شوې ده او هر ډول مضامين او کتابونه پکې شته. د نثر په لیکدود کې هم زيات تغيير راغلی دی او د ساده نثر رواج بيا قوت موندلی دی. د دې دورې لوی علمبردار او لارښود خوشحال خان خټک دی. خوشحال خان خټک پښتو نثر په نوي قوت او ځواک ليکي، موضوعي تنوع ورکوي، رواني او ښکلا يې زياتېږي او د يو روان نثر بنسټ ږدي.

دستارنامه د خوشحال يو نثري اثر دی، نثر يې تر ډېره حده روان او ساده دی، جملې يې لنډې لنډې دي، سجع پکې ډېره نشته. د پښتو نثر په دغه دوره کې د خوشحال خټک او د خټکو د کورنۍ لويه کارنامه دا ده چې د پښتو نثر يې په رښتيا نثر کړو، په نثر کې يې خوږوالی، رواني او ساده گي راوسته.

نو ویلی شو چې د خوشحال خټک نثر د پښتو د اوسني نثر چې پرمختيايي پړاوونه يې وهلي د بنسټ پخه خښته ده.

د پښتو نثر اوسنۍ دوره چې له (۱۳۰۰ هـ.ل.) څخه را شروع کېږي او تر اوسه پورې رارسېږي د پښتو نثر د ښه توب، ډېر والي، نوښت او پراختيا له پلوه بلایه دوره ده. د پښتو نثر په دې دوره کې د شکل او موضوع له پلوه پوره بدلون او توپير راغلی دی، د

نوي زمانې نوي فکرونه او خيالونه، بديعي او هنري نثرونه او هر ډول موضوعگانې په دې دوره کې د نثر په قالب کې ځای شوي او د پښتو نثر دنيا يې رنگينه کړې ده.

د دې دورې د لومړۍ برخې د نومياليو ليکوالانو څخه، مولوي احمد، منشي احمد جان او قاضي ميراحمد شاه رضواني يادولی شو چې د پښتو په نثر کې د يو نوي سبک او ليک ډول اساس ايښی دی. دوی د پښتو نثر د ليکلو ډول د ولس له محاورې سره نژدې کړ. پښتو متلونه او خوږې محاورې او اصطلاحگانې په پښتو نثر کې د دوی ښه هنر نمايي ده. مولوي احمد د (گنج پښتو) په نامه په نثر يو کتاب وليکه.

قاضي مير احمد شاه رضواني د ((بهارستان افغاني)) او ((شکرستان افغاني)) په نامه کتابونه چې زياتره درسي ښه لري، وليکل. منشي احمد جان د ((هغه دغه)) د ((قصه خانۍ گپ)) په ليکلو د پښتو د نثر خوند يو په دوه زيات کړ. په افغانستان کې ددې دورې د نثر پاڅه ليکونکي: مولوي عبدالواسع کندهاری، مولوي صالح محمد، عبدالهادي داوي، محمد گل مومند او نور د يادولو وړ دي. د پښتو د معاصر او اوسني نثر د سرلارو ليکوالو په ډله کې د پوهاند عبدالحی حبيبي، قيام الدين خادم، گل پاچا الفت، عبدالرؤف بېنوا، پوهاند صديق الله رښتين، پوهاند عبدالشکور رشاد او نورو نومونه هم د يادولو وړ دي. دوی نه يوازې ډېر اثرونه ليکلي، بلکې د پښتو د ښه او سپېڅلي نثر لپاره يې هم ډېر خدمت کړی دی. د بېلگې په ډول د خادم له نثري اثارو څخه ((خيالي دنيا))، ((پښتو نولي))، ((نوی ژوندون))، د ارواښاد الفت له اثارو څخه ((بله ډيوه))، ((غوره نثرونه)) ((لوړ خيالونه او ژور فکرونه))، د ارواښاد بېنوا ((د زړه خواله))، او د پوهاند رښتين له نثري اثارو څخه ((هند سفر))، ((د فکر پلوشې)) او نور يادولای شو.

د متن لنډيز:

د ژبې اساس په نثر اېښودل شوی دی، مگر په حافظه کې د ساتلو لپاره نظم تر نثر اسانه و. په پښتو ژبه کې د ليکنې اثارو له مخې د نظم تاريخ تر نثر لرغونی دی. د پښتو ژبې لومړنی نثر د ابو محمد هاشم کتاب د ((سالو وږمه)) دی، خو له بده مرغه ددغه کتاب د نثر کومه نمونه په لاس کې نشته.

د ابو محمد هاشم د سالو وږمې نه وروسته په (۶۱۲ هـ.ق.) کې د سليمان ماکو د تذکره لاولیاء خو تر لاسه شوې پاڼې دي چې د پښتو د لومړني دور نثر نمونې پکې خوندي شوې دي.

د دې څو پاڼو تر لوستلو او څېړنو وروسته بايد وويل شي چې دغه ډېر قوي نثر دی او دا ترې جوتېږي چې تر دې د مخه دې هم په پښتو کې د نثر زيات کتابونه ليکل شوي وي.

په لسمه هجري پېړۍ کې په پښتو ادب کې مسجع او مصنوع نثر را منځته شو چې علمبردار يې بايزيد روښان و او خپل کتاب خيرالبيان يې په همدې نثر وليکه. له لسمې هجري پېړۍ نه وروسته د پښتو نثر لمن ډېره پراخه شوې ده، هر ډول مضامين او کتابونه پکې ليکل شوي دي، په ليکدود کې يې هم زيات تغيير راغلی دی، د مسجع نثر پر ځای د ساده نثر رواج بيا قوت موندلی دی. د دې دورې لوی علمبردار او لارښود خوشحال خټک دی. ددغې دورې د نثر مشهور کتابونه دستار نامه، بياض، گلدسته، تاريخ مرصع او نور دي. د پښتو معاصر نثر چې له ۱۳۰۰ هـ. څخه پيلېږي او تر ننه را رسېږي، د نثر د دې دورې بنسټ اېښودونکو څخه مولوي احمد، منشي احمد جان، قاضي مير احمد شاه رضواني او نور دي. په افغانستان کې د معاصر نثر له سر لارو څخه د پوهاند حبيبي، پوهاند رښتين، قيام الدين خادم، گل پاچا الفت، بېنوا، پوهاند رشاد او نورو نومونه يادولو وړ دي.



- ۱- خو تنه زده کوونکي دې په وار سره د پښتو نثر د تاریخ په هکله خپل نظر ووايي.
- ۲- زده کوونکي دې په څلورو ډلو ووېشل شي، هره ډله دې د پښتو نثر د یو ځانگړي پېر ځانگړتیاوې وليکي. د ډلې استازی دې د خپلې ډلې نظر ووايي.
- ۳- زده کوونکي دې متن په پټه خوله ولولي او بیا دې لاندې پوښتنو ته ځوابونه ووايي:  
د پښتو لومړی نثري اثر کوم دی؟  
د پښتو لومړنی لاس ته راغلی نثري اثر په کوم کال لیکل شوی؟  
د سلیمان ماکو د نثر عمده ځانگړنې کومې دي؟  
په پښتو ادب کې د مسجع نثر علمبردار څوک دی؟  
خیرالبيان د چا اثر دی او د نثر ډول یې څنگه دی؟  
پښتو معاصر نثر له کومه وخته را پیلېږي؟  
د غوره نثرونو لیکوال څوک دی؟
- ۴- زده کوونکي دې پخپل منځ کې یو له بل سره خبرې وکړي، هر زده کوونکی دې لومړی خپل ځان په څو لنډو جملو کې نورو ته وروپېژني او بیا دې د هرې دورې د نثر د خصوصیاتو په اړه ترې معلومات وغواړي.
- ۵- زده کوونکي دې په وار د ټولگي مخې ته راشي، په پښتو نثر کې د لیکلو کتابونو نومونه دې په توره تخته وليکي.
- ۶- خو تنه زده کوونکي دې د لوست لنډیز او مطلب نورو ټولگيوالو ته بیان کړي.



زده کوونکي دې د پښتو نثر د ودې په اړه یوه مقاله وليکي او د بلې ورځې د پښتو مضمون په ساعت کې دې ټولگيوالو ته ووايي.

# شعر



هر ژوندی ولس شعر او ادب لري. ليکوال او شاعران لري. شعر د انسان په خټه کې اخښل شوی. کله چې انسان په ښو او بدو پوهېدلی، نو په شعر ويلو يې پيل کړی دی. شعر د معنا، مفهوم او ظاهري ښې په لحاظ د ژوند له تغيير او تحول سره ځان بدل کړی دی. شعر او ادب د انسان د ژوند انځور دی. کله چې انساني ژوندود او کلتور تغيير کوي، نو شعر او ادب هم ورسره بدلون مومي. په دې لوست کې به د شعر په اړه معلومات ولولئ.

شعر څه ډول کلام يا وينا ده؟

ادبیات د محتوا له مخې په تخلیقي او تحقیقي دوو سترو برخو وېشل کېږي. شعر او هنري نثر تخلیقي ادب دی. دا دواړه د ادب مهمې برخې دي. په دې فورم کې ډول ډول موضوعات، ټولنیز واقعیتونه او حقایق په منظومه او منثوره ژبه څرگندېږي. شعر د نورو علومو په څېر کوم ځانگړی او مشخص تعریف نه لري، هر څوک یې په پېژندنه، تحلیل او سپړنه کې تر ډېره حده له خپل ذوق نه کار اخلي. له همدې امله یې تر اوسه داسې تعریف نشته چې د ټولو لپاره یو شان د منلو او تایید وړ وي. ادبپوهان د شعر د پېژندنې لپاره بېلابېل نظریات او تعبیرونه لري، خو یې په لاندې ډول در پېژنو:

شعر عربي کلمه ده او هغې ادبي وینا ته ویل کېږي چې د ویونکي عواطف او تخیل بیان کړي. سپېڅلې خوندورې وینا ته چې وزن او قافیه ولري، شعر ویل کېږي. شعر له هغو لطیفو او نازکو احساساتو او تخیلاتو څخه عبارت دی چې د موزونو او رنگینو الفاظو په جامه کې راوړل شي. شعر هغه وینا ده چې الفاظ یې ښکلي وي او ویونکی پکې فکر، پوهه، ذوق، د زړه هېجان او د روح اغېزه سره گډ کړي. د اهنګ لرونکو عبارتونو په واسطه د واقعیت تخيلي او بیاخلي (تکراري) انځورولو ته شعر ویل کېږي. شعر هغه وزن لرونکې وینا ده چې په انساني عواطفو او احساساتو کې خوځښت پیدا کوي. دغسې د شعر په لسگونو نور تعریفونو او تحلیلونه شته.

که پورته یادو شوو تعریفونو ته په ځیر وگورو، تخیل، جذبات، احساسات، ښکلا، عواطف، خوند، مفکوره، وزن و اهنګ پکې هغه مشترک ټکي دي چې ادبپوهان یې د یوې وینا د شعریت معیارونه گڼي. ځینو د وزن تر څنګ قافیه هم د شعر د اساسي رکن په حیث بللې ده، خو اوس د نویو ازادو بې قافيې شعرونو په را منځته کېدو سره ثابته شوې چې قافیه د شعر اساسي توکی نه، بلکې یو عارضی یا فرعي رکن دی. په دې توگه ویلای شو:

شعر د ټولنیزو واقعیتونو غبرگون دی. شاعر له خپل چاپیریال څخه اغېزمن کېږي، د ټولنې هرې پېښې ته په حقیقي او واقعي سترگه گوري او د هرې پېښې اصل او بنیاد را سپړي. په داسې ښکلي ژبه یې وړاندې کوي او داسې په زړه پورې یې تمثیلي چې د

اوریدونکو او لوستونکو احساسات را ویاړوي او پر احساساتو یې راوړي.  
دلته به د نوي او ازاد شعریوه بېلگه ولولو:

زه مسافر یم خو لار ورکی نه یم  
ما د رڼو کړوندو لار لیدلې  
زه هغه وریځې په سکروټو ولم  
چې د ځنگله د کمیسه پولوته  
د نیمو شپو ترانې لوني  
زه مسافر یم خو لار ورکی نه یم  
ما د سپیدو په لوري پل ایښی دی  
زه د ایمان او ارادې په گوتو  
د تورې شپې گریوان ته لاس اچوم  
او د انسان د ازادۍ کوټرې  
د شنه اسمان لوري ته الوزوم  
زه مسافر یم خو لار ورکی نه یم  
په منډه منډه د یار کلي ته ځم  
هله ته تودوخه او رڼا ډېره ده  
زه به لمر بوځمه د یار کلي ته  
چې یخ وهلې ځمکه وغوړېږي  
او چمن وځاندي  
او په سپېږو شونډو کې  
د امیدونو موسکا ونڅېږي  
(...)



دا زموږ زيبا وطن  
دا زموږ لېلا وطن  
دا وطن مو ځان دی  
دا افغانستان دی  
دا د مينې کور زموږ  
دا د پلرو گور زموږ  
نه ورکوو چالره  
دا د سترگو تور زموږ  
نه دی د بل چا وطن  
دا دی د شېرشاه وطن  
کور د خوشحال خان دی  
دا افغانستان دی  
دا وطن دی ځان زموږ  
دا وطن ایمان زموږ  
وایی په خاپوړوکې  
داسې ماشومان زموږ  
دا مو د بابا وطن  
دا مو د دادا وطن  
په موږ باندې ډېرگران دی  
دا افغانستان دی  
څاریې له سیندونو شم  
څاریې له ډاگونو شم  
څاریې له خوړونو شم

ځار يې له دې غرونو شم  
 دا زموږ اشنا وطن  
 زړگۍ مې پرې روښان دی  
 دا افغانستان دی  
 دا وطن زیارت زموږ  
 دا وطن نعمت زموږ  
 دا وطن په دې دنیا  
 دی لکه جنت زموږ  
 دا وطن صفا وطن  
 زړه د اسيا وطن  
 ژوندون د ملنگ جان دی  
 دا افغانستان دی

د شاعر لنډه پيژندگلوي:

ارواښاد ملنگ جان په ۱۲۹۳ لمريز کال د ننگرهار ولايت په بهسودو کې زېږېدلی دی. پلار يې ملک عبدالشکور نومېده چې په درې کلنۍ کې ترې یتیم پاتې شو. د ملنگ جان لومړنی نوم محمد امين و. وروسته امين جان او په پای کې ملنگ جان شو. پنځلس کلن و چې د شعر ژبه يې ويانده شوه او په خوږو نغمو يې پيل وکړ. په ۱۳۳۶ لمريز کال د لړم په لسمه چې کله له کابل ښار تېر شو، له خپلې کورنۍ سره را روان و، د لته بند په کړلېږونو کې د موټر د اوښتلو له امله له خپل يوازيني درې کلن زوی، دواجان سره مړ شو.

### د متن لنډيز:

ادبيات د محتوا له مخې په تحقيقي او تخليقي برخو باندې وېشل کېږي. شعر او هنري نثر تخليقي ادب دی چې دا دواړه د يو ولس د ادب مهمې برخې دي او د هغه ولس د هويت څرگندونه کوي. شاعر او ليکوال له خپل چاپېريال څخه اغېزمن کېږي، ټولنيز واقعيتونه په اهنکواله ژبه په خپل شعر کې څرگندوي، د ټولنې هرې پېښې ته د زړه په سترگو گوري او په ښکلو، رنگينو او موزونو ويناوو کې يې نغاړي. پخوا شعر موزون او مقفې کلام بلل کېده او د وزن تر څنگ يې قافيه د شعر اړين توکي باله، مگر د نوي او ازاد شعر په را منځته کېدو دا جوته شوه چې قافيه په شعر کې يو عارضی رکن دی، نه اصلي. د شعر لپاره اړين توکي: اهنک، وزن، مفکوره، تخيل، احساس او عاطفه دي. (زه مسافر يم خو لار ورکې نه يم) تردې سرليک لاندې د ازاد شعر يوه ښکلي بېلگه ده چې هم خوند لري او هم جاذبه، هم شعريت پکې دی او هم موسيقي. له ښکلي او انساني عاطفې ډکه ده او د حال د ښه بيان په ترڅ کې د ښې راتلونکې هيله هم پالي او لوستونکي ته يو نوی تصوير هم په لاس کې ورکوي. دويمه بېلگه شعر چې په کلاسيک قالب کې مرحوم ملنگ جان ويلي دی. شاعر پخپل شعري کلام خپل وطن زيبا بللی، خپل وطن خپله لېلا او معشوقه گڼي دا له نيکونو او پلرونو نه په ميراث پاتې وطن به د زړه په وينو سمسوروو او په مېړانه به يې ساتنه کوو...

### فعاليتونه

۲- څو تنه زده کوونکي دې په وار سره له متن څخه د شعر يو يو بند په لور اواز

ووايي.

۳- له زده کوونکو څخه دې څو ډلې جوړې شي، د هرې ډلې يو غړی دې د شعر يو

بند ولولي او د بلې ډلې غړي دې هماغه لوستل شوی متن معنا کړي.

۴\_ زده کوونکي دې شعري متن په پټه خوله ولولي او د تشبیه ارکان دې پکې وښيي.

۵\_ زده کوونکي دې د تختې په مخ لاندې لغات معنا او په مناسبو جملو کې استعمال کړي:

ایجاد، ویاند، چاپیریال، بیا ځلي، شفا، موسکا، مخیل، لول، پل، تودوخه.

۶\_ څو تنه زده کوونکي دې د شعر مفهوم په څو جملو کې د ټولګي په وړاندې ووايي.

۷\_ دوه دوه تنه زده کوونکي دې په وار د ټولګي مخې ته راشي، د لوستل شوي متن په اړه دې په خپل منځ کې خبرې وکړي.



زده کوونکي دې د لومړۍ او دویمې بېلګې شعرونو لنډیز په څو کرښو کې په روان نثر ولیکي او د بلي ورځې د پښتو مضمون په ساعت کې دې ټولګیوالو ته ووايي.

لاندی شعر ولولئ او خوند ترې واخلئ:

هر ملخی د سربازی له هنر څه زده  
چې په دا هنر کې سر ښنډې پتنگ دی  
لا تر اوسه یې ماغزه په کرار نه دي  
چا چې ما سره و هلی سر په سنگ دی  
لا په خوب کې په لړزه پرېوزي له کټه  
چې د چا تر غوږ زما د تورې شرنګ دی  
که په دا دور مې گورې هغه زه یم  
چې مې داغ په خاطر ایښی دا ورنګ دی  
درست جهان مې و مغلو ته خیبر کړ  
ځای ځای یې پښتانه و ته قلنګ دی  
خوشحال خان خټک

نیکمرغه هغه څوک دی چې له خپلې هرې خطا څخه نوې  
تجربه تر لاسه کړي.  
(سقراط)

# پښتو ادبیاتو دویمه (منځنۍ) تاریخي دوره

د هرې ژبې ادب پر دوو ډولونو (شفاهي او ليکني) باندې وېشل کېږي. پښتو هم له هغو یادو ژبو څخه ده چې لرغونۍ گړنۍ (شفاهي) او ليکني (تحريري) ادب لري. شفاهي ادبیات د ټولنو له را منځته کېدو سره سم را منځته شوي دي. هره یوه ټولنه خپل دود، رسم، رواج او فرهنگ د ولسي ادبیاتو په هېنداره کې نورو ته وربښي. د شفاهي ادبیاتو پیل نشي څرگندېدای، خو ليکلي ادبیات هرو مرو له یو تاریخي پړاو سره تړاو لري. که موږ د پښتو ليکلو ادبیاتو په اړه خبرې کوو، نو باید کره لاسوندي یې ولرو چې له بله مرغه زیات شمېر یې د ځینو لاملونو له امله په لاس کې نشته. بیا هم د پښتو ليکني ادب د لاسنې پېژندنې لپاره پښتو ادبیات په درېو دورو:

(لرغونې، منځنۍ یا کلاسیکه، معاصره) باندې وېشل شوي دي. په لسم ټولگي کې مو د پښتو ادبیاتو په لرغونې دورې خبرې کړي دي. د دریمې یا معاصرې دورې په اړه به په دولسم ټولگي کې معلومات تر لاسه کړو. دلته د پښتو ادب په منځنۍ دورې باندې غږېږو.

د پښتو ادبیاتو دویمې تاریخي دورې د پیل او پای په اړه څه پوهیږئ؟

د پښتو ادبياتو دويمه دوره چې د پښتو ادبياتو تاريخ منځنۍ او کلاسيکه دوره هم ورته ويلای شو، د لسمې هجري پېړۍ له نيمايي پېلېږي او د څوارلسمې هجري پېړۍ تر لومړيو دريو لسيزو پورې را رسېږي. د پښتو ادبياتو دا دوره د پښتو ادب په تاريخ کې وړځای لري. په دې دوره کې پښتو ادبيات د افغانستان، پښتونخوا او هند په سيمو کې له ځينو ملي، مذهبي او پښتني غورځنگونو سره په تړاو را ټوکېږي او وده کوي. د سيمې د هغه مهال فرهنگي ادبي جريانونه پر پښتو ادبياتو خپل اغېز ښکاري او د همدغو جريانونو په پيروي په پښتو ادب کې ځانگړي سبکونه پيدا کېږي او خپل ځانگړي پېروان مومي.

د لومړۍ ادبي دورې په پرتله د دې دورې يوه ستره ځانگړنه دا ده چې موږ يې بشپړ او مکمل ادبي او فرهنگي اثار په لاس کې لرو. په دې دورې پورې اړوند په سلگونو پښتو دېوانونه، کيسه ييز اثار او په زرگونو ولسي سندرې زموږ سره شته چې د پښتو د ادبي تاريخ د يوې سترې پانگې په توگه هر اړخيز بحثونه پرې کولای شو.

په دې دوره کې له گاونډيو ژبو سره د پښتو ادبياتو تړون هم پراختيا مومي. له عربي، فارسي او هندي ژبو څخه پښتو او له پښتو څخه ځينو دغو ژبو ته د اثارو د راکړې ورکړې مسئله هم خپلو لوړو پړاوونو ته خپري. د پښتو ادبياتو دويمه دوره له روښاني غورځنگه پيل او همداسې پسې په اخوند درويزه او د ده پر پېروانو، بيا د خوشحال خټک، رحمان بابا، هوتکيانو او د احمد شاهي پېر تر نورو فکري او فرهنگي بهيرونو رارسېږي.

د روښانيانو او اخوند درويزه دواړو په اثارو کې عرفان (تصوف) او د عرفاني لارو د بنسټونو په خپلولو سره ځان الهي ذات ته نژدې کول، د نفس تزکيه، د زړه سپېڅلتيا، د اسلام د مقدس دين د اساساتو بيان، د اسلام د دين د لارښوونو په رڼا کې د خلکو اخلاقي روزنه پندونه، نصايح او نور دې ته ورته مطالب د دې ډلو له خوا په ليکل شوو، ژباړل شوو او پنځېدلو اثارو کې ليدل کېږي. د اهدافو همدا ورته والی موږ دې ته اړ باسي چې د دغو دواړو ډلو اثار په يوه پړاو کې وڅېړو او د دويمې ادبي دورې د لومړي پړاو نوم پرې کښېږدو.

خير البيان او مخزن الاسلام د دې پړاو دوه مشهور کتابونه دي چې په مسجع نثر ليکل شوي دي او له لرغونې دورې څخه يې يوه ځانگړې لار غوره کړې ده. مقصود المؤمنین، صراط التوحيد، فخر الطالبين، حالنامه، د پښتو رسم الخط د بايزيد روښان نور اثار دي چې په همدې دوره کې ليکل شوي دي. د دې پړاو په منشور اثارو کې پر نورو سربېره د علي محمد مخلص او ارزاني روښاني رسالې د يادولو وړ دي. د دې رسالو نثرونه سجع نه لري او د هغه وخت له شرايطو سره سم روان نثر بلل کېدای شي. د دې پړاو په اشعارو کې غزلې، قصيدې، رباعي، مثنوي، قطعې، مربع او مخمس اشعار پيدا کېږي. په دې شعرونو کې مربع او مخمس داسې شعري انواع دي چې په لومړۍ ادبي دوره کې يې څرک نشو ايستلای. د دې پړاو زياتره ليکوال او شاعران له څو ژبو لکه پارسي، پښتو، عربي او هندي سره اشنا دي، په دغو ليکوالو کې ځينو پر پښتو سربېره په هندي، پارسي او عربي ژبو هم اثار ليکلي دي چې له نورو فرهنگونو سره د پښتو ليکوالو تړاو ځنې څرگندېږي. ارزاني خویشکی، واصل روښاني، خواجه محمد، کریمداد بنگش، علي محمد مخلص، دولت لوانی، قادر داد، اخوند درويزه، محمد حليم، عبدالسلام، اخوند احمد، بابو جان، شيخ محمد سعيد او په لسگونو نور د دې پړاو شاعران او ليکوالان بلل کېږي. خوشحان خان خټک او د ده لارويان ددې دورې بل پړاو جوړوي.

خوشحال نه يوازې د خپل وخت يو ټولنيز سياسي شخصيت او بريالی سالار و. بلکې دی د پښتو ژبې يو داسې شاعر او ليکوال و چې که ووايو د پښتو ادب تاريخ دده له نامه او اثارو پرته نیمگړی دی، نو زياتی به نه وي.

خوشحال خټک پښتو ژبې او ادب ته په نظم او نثر کې هغه څه ورکړل چې تر ده د مخه او وروسته يې ښايي ساری ډېر لږ وگورو. خوشحال خان د خپل هنر او خپلې ژبې د لفظي او معنوي بډايتوب لپاره د گاونډيو ژبو له ادبي زمينو څخه پوره ګټه واخيسته، پښتو شعر يې د شکل او شعري ژانرونو له پلوه بډای کړ او په موضوعي لحاظ يې داسې څه پرې نه ښودل چې شعر يې پکې نه وي ویلی. ده د فارسي ژبې ټول قالبونه لکه: (مثنوی، غزل، قصیده،



رباعي، مخمس او نور) لفظي او معنوي صنايع په پښتو ادب کې راوستل. د مضمون له پلوه د ده په اثارو کې ډېر زيات نوښتونه ليدل کېږي چې د هغه وخت په شرايطو کې ساری نه لري. په دې پړاو کې د پښتو ادب ځينې اړخونه د پښتو له ټولنيز ژوند څخه رنگ اخلي. د پښتو غزل د ختيځ غزل له پېژندنې سره سم ټولې هنري ښېگڼې خپلې کړې او پښتو بوللې هم د غوري دورې د بوللو رنگ او خوند وموند. د ختيځ ادب داستانونو هم پښتو ادب ته لار پيدا کړه، د فارسي او عربي ځينې اثار په پښتو وژباړل شول.

دا عصر يوازې د نظم د نهضت عصر نه دی، بلکې د نثر لمن هم په دې دوره کې پراختيا موندلې ده او د پير روښان د مسجع نثر له خصوصياتو څخه را اوښتی دی. د افکارو ژورتيا، د تخیل رنگيني او د قالبونو تنوع د منځنۍ ادبي دورې غوره ځانگړنې گڼل کېږي. خوشحال تر درې سوو زيات اثار درلودل. د زمانې له تاراکه د هغه د راپاته شوو اثارو په ډله کې د شعرونو له کلياتو، فراقنامې، دستارنامې، بازنامې (منثور او منظومه) فالنامې، فضل نامې، طب نامې، بياض، ځنځيرۍ او سواتنامې نومونه يادولای شو. خوشحال خټک په پښتو ادبياتو کې يو ځانگړی سبک را منځته کړ. د ده د کورنۍ يو شمېر نورو شاعرانو د دغه سبک پيروي کړې ده.

اشرف خان هجري، عبدالقادر خټک، سکندر خان خټک، صدر خان خټک، گوهر خان خټک، بي بي حليمه خټک، افضل خان خټک، قلندر، اشرف خليل او يو شمېر نور د خوشحال خان خټک د سبک پيروان دي.

د دې پړاو بل مخکښ رحمان بابا و. په يوولسمه پېړۍ کې د راپورته شوو شاعرانو په ډله کې يو هم عبدالرحمان مومند و چې پښتانه له ډېرې مينې او زياتې عقيدې ورته (بابا) وايي او په پښتني ولسونو کې د رحمان بابا په نامه مشهور دی. رحمان بابا د يو ځانگړي سبک خاوند دی. د ده سبک د خپلو ځانگړتياوو له مخې په ولسي او فرهنگي حلقو کې ډېر شهرت او محبوبيت وموند او د دولسمې، ديارلسمې او څوارلسمې پېړۍ شاعران په ده پسې روان شول. د رحمان بابا سبک پېچلتيا نه لري، ډېر طبيعي او ساده دی، د شعر د

الفاظو په ټاکلو کې زیار ایستل شوی دی؛ د شعر د خوند او رنگ لپاره یې ډېر ښکلي خو ساده او عام فهمه الفاظ غوره کړي دي. د واقعیتونو بیان ته زیات پام کېده، اخلاقي، عرفاني او نور ټولنیز مسائل پکې راغلي دي. په دې پړاو کې لس ګونه پښتانه شاعران را منځته شول چې د شعرونو پند دیوانونه یې درلودل. د دې پړاو شاعران زیاتره عالمان وو. د خپلې سیمې د ژبو له ادبیاتو سره یې اشنایي درلوده، له خپلې مورنۍ ژبې پرته یې په فارسي او هندي هم شاعري کوله. د رحمان بابا د سبک په پېروانو کې د یونس خېبري، مهین خلیل، معزالله مومند، اخوندګدا، حافظ پوري، نجیب سر بندي، عبدالعظیم سواتي، میا نعیم متي زي او یو شمېر نورو نومونه یادولای شو.

### هوټکیان او د دې دورې بل پړاو:

په کندهار کې د پښتو د ملي دولت جوړېدل او په شاهي دربار کې د پښتو د ودې د زمينې را منځته کېدل د دویمې دورې په را وروسته پړاو کې ټاکلی دریځ لري. کندهار د خپل جغرافیایي موقعیت له مخې د لسمې او یوولسمې پېړۍ په جریان کې د ایران د صفوي او د هند مغولي امپراتورۍ تر منځ واقع شوی و.

د پښتو او فارسي ژبو یو شمېر اثار دغه مهال منځته راغلي دي چې د ځینو هغو په ایجاد او تالیف کې هوټکي پاچاهانو لاس درلودلی دی. په دې توګه د هېواد د فرهنګي تاریخ په لیکلو کې د دغه کورنۍ نوم لوړ ځای لري.

د میرویس نیکه مور، نازو انا، زوی، شاه حسین او لور، زینبه د پښتو ژبې شاعران وو، ریډي خان، حافظ نور محمد، داود هوتک، د پټې خزانې لیکوال محمد هوتک، یار محمد هوتک، ملا محمد یونس توخي، بابو جان، ملا نور محمد غلجی او په لسګونو نور د دې دورې وتلي شاعران او لیکوال دي. ((پټه خزانه)) د دې مهال یو ارزښتمن کتاب دی چې د دریو خزانو په درلودلو د لرغونو او دهغه د خپل مهال زیات شمېر پښتانه نارینه او ښځینه لیکوال او شاعران او د هغوی د لیکنو بېلګې تر موره را رسوي. همدارنګه د هوتکو د پاچاهۍ په مهال د پښتو د ولسي ادب ډېرې ښکلې بېلګې را منځته شوي چې

زموږ د ولسي شعر برخه يې بډايه کړې ده. په دې پړاو کې د پښتو د ليکلي ادب ځينې موضوعات له فولکلور څخه اخستل شوي دي. لکه د (شها او گلان) نکل او يا د (اوبښ او سوې) کيسه چې د پښتو د ولسي شعر په قالب کې يې نظم کړي دي. د يوولسمې پېړۍ په پيل او د دولسمې پېړۍ په لومړيو کې په هند کې د پارسي ژبې يو شمېر اوسېدونکو شاعرانو هغه نوي شعر ته لار وموندله چې د لسمې هجري پېړۍ په پيل کې را منځته شوی وه. دې سبک د هندي سبک په نامه شهرت وموند.

دې سبک د يوولسمې پېړۍ په شاوخوا کې پښتونخوا او د افغانستان سيمو ته هم لاره وموندله، همدغه مهال هندي سبک پښتو ادب ته لاره پيدا کړه چې په پښتو شاعرۍ کې د هندي سبک بنسټ ايښودونکی حميد مومند دی.

حميد د شعر ويلو ډېره ښه وړتيا درلوده او د تازه مضمون په پيدا کولو ښه ماهر و. خو هنري بيا دا و چې د هندي سبک بنسټونه يې په اعتدالي ښه خپل کړي وو. د ده شاعرۍ د پښتو ژبې لفظي او معنوي ځانگړتياوې نه دي بايللې. حسين، قلندر، خانگل خليل، کامگار خټک، دوست محمد، علي خان مامزی، حمدالله کاکا خېل، سليم، محمدي صاحب زاده، بېدل هشنغری، کاظم خان شېدا، محمد بياض، نور محمد نوري افغان او يو شمېر نور په پښتو ادب کې د هندي سبک پېروان دي چې نژدې هر يو يې د ډېوان خاوند شاعر بللی شي. د پښتو ادبياتو د دويمې دورې په وروستي پړاو کې د احمدشاه بابا په کورنۍ کې د پښتو پالنه هم ځانته ځای لري.

احمد شاه بابا له خپلو سياسي، ټولنيزو او ملي خدمتونو سر بېره د خپل هېواد فرهنگ لپاره هم نه هېرېدونکي خدمتونه کړي دي. د پښتو او فارسي ژبو شاعران او ليکوال يې روزلي دي. خپله هم شاعر و، په پښتو ژبه ترې د شعرونو يو ډېوان پاتې دی، د کورنۍ له غړو څخه يې تېمورشاه او شاه شجاع په پښتو شاعري کړې ده. په دربار کې يې وکيل الدوله، عبدالله جان پوپلزی هم د پښتو ژبې شاعر و.

پير محمد کاکړ د احمدشاه بابا د دربار يو بل شاعر و، دی د پښتو د ډېرو ښو شاعرانو

او لویو عالمانو په لیکه کې ولاړ سړی و، نوموړی د پښتو ژبې یو دېوان لري. د هغه دېوان د هنري ارزښتونو له پلوه د مننې وړ دی. انځورونه یې ښکلي دي پر دې سربېره پیر محمد کاکړ د (معرفت الافغاني) په نامه د پښتو ژبې یو ګرامر هم لیکلی دی چې د پښتو نثر ښې نمونې پکې خوندي دي.

شمس الدین کاکړ د هغه د سبک له پېروانو له ډلې څخه و. حافظ گل محمد مرغزی د احمدشاهي دوران یو بل شاعر و، نوموړی له احمدشاه بابا سره په لښکري سفرونو کې ملګری و. مرغزي احمدشاهي شاهنامه لیکلې ده، په شاهنامه کې د احمدشاه بابا د (۱۶) کلونو ځینې پېښې بیان شوي دي. په دې پېر کې یو شمېر نور شاعران هم تېر شوي چې حبیب الله، ملا علم اېریدی، ابوالقاسم او یو شمېر نور یې د پښتو دېوانونو خاوندان وو.

#### د متن لنډیز:

د پښتو ادبیاتو منځنۍ یا دویمه دوره د لسمې هجري پېړۍ له نیمایي پېلېږي او د څوارلسمې هجري پېړۍ تر لومړیو دوو لسیزو پورې را رسېږي. په دې دورې پورې اړوند ادبي اثار د یوې سترې پانګې په توګه زموږ په واک دي چې هر اړخیز بحثونه پرې کولای شو.

دا دوره له روښاني غورځنګه پیل او همداسې پسې پراخوند درويزه او د ده په پېروانو، خوشحال خټک، رحمان بابا، حمید مومند، د هوتکو او احمدشاهي پېر تر نورو فکري او فرهنگي بهیرونو رارسېږي، تر هغه چې دا دوره پای ته ورسېږي او ځای یې دریمه ادبي (معاصره) دوره ونیسي. د پښتو ادبیاتو په دې دوره کې دوه لوی سیاسي او ادبي نهضتونه تېر شوي دي، یو روښاني ملي نهضت دی چې سر لاری یې بایزید روښان و او بل خوشحال خان او د هغه د کورنۍ ادبي او ملي نهضت و چې بنسټ ایښودونکی یې د پښتو ژبې او ادب پلار خوشحال خان خټک و. د روښاني نهضت یوه لویه ځانګړتیا دا وه چې په هغه وخت کې روښان او پلویانو یې په پښتو کې سیاسي شعور را ژوندی کړ او پښتانه یې د فیوډالي مغولو پر ضد د هېواد د آزادۍ لپاره مبارزې

ته چمتو کړل او له بله پلوه يې په پښتو ادبياتو کې د قدر وړ اثار و ليکل او بايزيد روښان په پښتو ادب کې د مسجع نثر بنسټ کېښود او خپل کتاب خير البيان يې په همدې سبک وليکه. د روښاني دورې په منثور اثارو کې ځينې رسالې شته چې نثرونه يې سجع نه لري او د هغه وخت له شرايطو سره سم روان نثر بلل کېږي. د بېلگې په ډول د علي محمد مخلص او ارزاني روښاني رسالې يادولې شو. د کلاسيکې دورې په لومړي پړاو کې اخوند درويزه چې په فکري لحاظ د بايزيد روښان مخالف و، خو د نثر د سبک په لحاظ يې د پير روښان له مسجع نثر څخه پېروي کړې او د خير البيان په مقابل کې يې خپل کتاب «مخزن الاسلام» په مسجع نثر وليکه. د کلاسيکې دورې د دويمې برخې بنسټ ايښودونکی چې خوشحال خان خټک دی، د قلم او اوتوري دواړه ډوله مبارزه يې پر مخ بيولې ده. د توري په ډگر کې د فيوډالي مغولو په ضد د خپل هېواد ازادي او د يو ملي حکومت د جوړېدو لپاره هلې ځلې. د قلم په ډگر کې د پښتو ژبې د ملي ادبياتو په پراختيا کې د قدر وړ خدمتونه کړي او پښتو ژبې ته يې غنيمت اثار په ميراث پرېښودل. خوشحال پښتو ادب کې د يو نوي سبک بنسټ کېښود، په نثر کې يې د پير روښان سبک نه پيروي و نه کړه، د ساده گۍ او روانۍ لاره يې غوره کړه. له بلې خوا يې پښتو شعر د شکل او مضمون له خوا خورا بدلای کړ. د خوشحال سبک د ده په کورنۍ کې ښه وپالل شو. رحمان بابا د دويمې ادبي دورې د يو بل پړاو مخکښ و. د ده سبک د خپلو ځانگړتياوو له مخې په ولس او فرهنگي حلقو کې ډېر شهرت او محبوبيت وموند او د دولسمې، ديارلسمې او څوارلسمې پېړۍ شاعران په ده پسې روان شول. د رحمان بابا سبک پېچلتيا نه لري. ډېر طبيعي او ساده دی. د شعر د خوند او رنگ لپاره يې ډېر ښکلي، خو ساده او عام فهمه الفاظ غوره کړي دي. د واقعيتونو بيان ته يې زياته توجه کړې ده.

په کندهار کې د پښتنو د ملي دولت جوړېدل او په شاهي دربار کې د پښتو د ودې د زمينې را منځته کېدا د دويمې دورې په را وروسته پېرونو کې ټاکلی دريځ لري. د

هوټکو د پاچاهۍ په ولکه کې دغه مهال په سلگونو لیکوالو اثار لیکلي او شعرونه یې ویلي دي. د پښتو قیمتي او تاریخي اثر (پټه خزانه) چې په درې خزانو مشتمله ده، همدا مهال لیکل شوې ده. د پښتو د تحریري تاریخي حماسو لیکل همدا د هوټکو د پاچاهۍ په دوران پورې اړه لري. د یوولسمې هجري پېړۍ په پیل او د دولسمې پېړۍ په لومړیو کې په هند کې د فارسي ژبې یو شمېر اوسېدونکو شاعرانو هغه نوي شعر ته لار وموندله چې د لسمې پېړۍ په پیل کې را منځته شوی. دې سبک د هندي سبک په نامه شهرت وموند چې په پښتو ادب کې بنسټ ایښودونکی حمید مومند او پالونکی کاظم خان شېدا او نوریادولی شو. حمید مومند هم په پښتو ادب کې د یو ځانته سبک خاوند شاعر ګڼلی شو. د دویمې ادبي دورې په وروستي پړاو کې احمد شاه بابا له خپلو سیاسي ټولنیزو او ملي خدمتونو سر بېره د خپل هېواد فرهنگ لپاره هم نه هېرېدونکي خدمتونه کړي دي، د پښتو او فارسي ژبو شاعران یې روزلي دي، احمدشاه بابا خپله هم شاعر و چې د شعر یو بشپړ دېوان لري او په کورنۍ کې یې تېمور شاه او شاه شجاع په پښتو شاعري کړې ده. پیر محمد کاکړ هم د احمدشاه بابا د دربار شاعر و، د معرفت الافغانی په نامه یې لومړی پښتو ګرامر لیکلی او د شعر دېوان هم لري.

## فعالیتونه

- ۱- درې تنه زده کوونکي دې په وار سره د ټولګي مخې ته راشي، د پښتو ادبیاتو د دویمې ادبي دورې د پیل او پای په اړوند دې خبرې وکړي.
- ۲- زده کوونکي دې په دوو ګروپونو ووېشل شي، یو ګروپ دې د دویمې ادبي دورې لومړي پړاو او بل ګروپ دې د دویم پړاو ځانګړتیاوې ولیکي او د هر ګروپ مشر دې د خپل ګروپ نظر ووايي.
- ۳- پښتو ادبیاتو کومې تاریخي دورې تر شا پریښي دي؟ درې تنه زده کوونکي دې د

خپلو معلوماتو له مخې د هغو په اړه معلومات وړاندې کړي.

۴- زده کوونکي دې د هغو د شمېر له مخې په شپږو ډلو ووېشل شي، هره ډله دې د دویمې دورې په یو ټاکلي پړاو باندې خپل نظرونه روښانه کړي. د هرې ډلې استازی دې هغه را غونډ او د ټولګي په وړاندې دې ولولي.

۵- زده کوونکي دې لاندې پوښتنو ته ځوابونه ووايي:  
پښتو ادبي تاریخ په څو دورو وېشلی شو؟  
پښتو ادبیاتو دویمه تاریخي دوره د لومړۍ دورې سره څه توپیر لري؟  
په عمومي ډول د پښتو ادبیاتو په کلاسیکه دوره کې کوم ادبی او سیاسي نهضتونه پېژنئ؟

خیرالبیان د چا اثر دی او په کوم سبک لیکل شوی دی؟  
د خوشحال د پنځو اثارو نومونه واخلئ؟

۶- څلور تنه زده کوونکي دې په وار د ټولګي مخې ته راشي، د پښتو ادبیاتو منځنۍ دورې په اړه دې یوه یوه دقیقه خبرې وکړي.  
۷- دوه تنه زده کوونکي دې په وار سره د ټولګي په وړاندې د دویمې ادبي دورې لنډیز ووايي.



زده کوونکي دې په کور کې د پښتو ادبیاتو منځنۍ دورې عمده ځانګړنې ولیکي او په بله ورځ دې ټولګیوالو ته ووايي.



## د ناروغ پوښتنه (خبرې اترې)



ښځه د کورنۍ او کورنۍ د ټولنې بنسټ جوړوي. په گډ ژوند کې د یوې ټولنې وگړي یو له بل سره راشه درشه، تگ او راتگ لري. د یو بل په حال ځان خبروي، د ستونزو او کړاوونو په مهال یو بل ته لاس ورکوي، د ناروغتیا، ناورین، غم او خپگان په وخت سره غمشریکي واوسي. له دغو کارونو څخه یوې د ناروغ پوښتنه ده. د ناروغ په پوښتنه ناروغ خوشحالهږي او زموږ دیني دنده سرته رسېږي.

ایا تاسو کله هم په روغتون کې د ناروغ پوښتنې ته تللي یاست؟

روغتيا لوی نعمت او د انسان شتمني ده، په خوند يې هغه څوک ښه پوهېږي چې يو ځل ناروغ شي. د ناروغۍ په مهال د انسان د وجود مقاومت کمېږي، نهيلي ورته پيدا کېږي او دې ته سترگې په لار وي چې دوستان، ملگري او خپلوان يې پوښتنې ته ورشي. د ناروغ په پوښتنې موږ له يوې خوا خپله ديني دنده سر ته رسوو او له بلې خوا د خپل ټولنيز مسؤليت له مخې له ناروغ سره خوا خوږي کوو او ډاډ ورکوو. ناروغ ته د ورتگ پر مهال ښايي ټولنيز اداب په پام کې ونيسو، هغه ته د خير او روغ صحت دعا وکړو، ډېرې خبرې ورسره ونه کړو، د هغه د خپگان لامل نشو، بې وخته يې پوښتنې ته ور نشو او له اړتيا پرته ډېر ورسره تم نشو.

لومړۍ محاوره: (ميوند – خيبر)

مېوند: خيبره وروره، خبر شوی يم چې ناروغ يې؟  
خيبر: هو، ناڅاپه را ته د گېلې درد پيدا شو. ورو ورو ډېرېده، مجبور شوم روغتون ته راغلم.

مېوند: نه پوهېږې چې ولې ناروغ شوې؟  
خيبر: څه درته ووايم، خامه گندنه مې خوړلې وه.  
مېوند: گندنه بايد ترخوړلو د مخه پاکه پرېمنځل شي.  
خيبر: هو، کېدای شي پرېمنځلې يې وي.  
مېوند: ځانته پرېمنځل بس نه دي. بايد د پټاسو په محلول يا د مالگې په اوبو کې پرېمنځل شي.

خيبر: ښايي د خامې او ناپاکې گندنې د خوړلو له امله ناروغ شوی وم.  
مېوند: اوس څنگه يې؟

خيبر: اوس يو څه ښه يم. ډاکټر را ته درمل را کړي.  
مېوند: زه درنه ځم. که څه شي ته دې اړتيا وي چې رايې وړم.  
خيبر: نه وروره، ډېره مننه. خداي جل جلاله دې ښه درسره وکړي.

خبرې اترې:

ظریفه: شریفې خورې، خبر خو به وي، خو ورځی ښوونځي ته را نغلې؟

شریفه: ناروغه شوې وم. د ستوني درد را ته پیدا شوی و.

ظریفه: څه دې وکړل، ډاکټر دې ولید که نه؟

شریفه: هو، ومې لیده، د څو ورځو درمل يې راکړل. اوس يو څه ښه يم.

ظریفه: پام کوه شریفې خورې، د ستوني خوږ ډېره بده ناروغي ده.

شریفه: هو خورې، تېې نیولې وم، ټول بدن مې خوږېده.

ظریفه: درمل دې په خپل وخت و خوره او استراحت وکړه.

شریفه: درمل خو خورم، خو استراحت نشم کولای، ځکه لوست را نه تېرېږي.

ظریفه: نه خورې، روغتیا تر بل هر څه مهمه ده. لوست به بیا ووايې.

شریفه: ښه همداسې به وکړم، خو په دې شرط چې نوټونه دې بیا را کړې.

ظریفه: ولې نه خورې، ټول تېر لوستونه به هم درسره تکرار کړم. خدای ﷻ دې تا ښه

کړي!

شریفه: کور دې ودان خورې خدای ﷻ دې ښه درسره وکړي.

خبرې اترې:

علي گل: سرداره سترې مه شې. رنگ دې ولې ژېړ دی؟

سردار: علي گله، ته خبر نه يې، نژدې مړ شوی وم؟

علي گل: خدای ﷻ دې نه کړي سرداره ولې؟

سردار: ملاریا شوی وم. سختې تېې مې کولې، ټول ځان مې خوږېده، زړه مې هم را

جگېده.

علي گل: هو، ډېر خپه شوم. ملاریا ډېره بده ناروغي ده.

سردار: درمل مې وخوړل، هغې نور هم بدتر کړم. درمل هم گرم وو او هوا هم ډېره

توده.

علي گل: پوه نشوې چې چېرته د ملاريا ماشي چېچلی وي؟  
سردار: د جمال کاکا کره تللی وم، خو شپې هلته وم. کېدای شي هلته به يې چېچلی  
يم.

علي گل: څه پوه شوې، سرداره چې هلته به ماشي چېچلی يې؟  
سردار: د جمال کاکا د کور شاوخوا د اوبو ډنډونه دي. اوبه يې هم خوسا وي. هلته هرو  
مرو د ملاريا ماشي شته.  
علي گل: چېرته چې ناپاکه اوبه وي، چټلي هم زياته وي. هلته ملاريا او نورې ناروغۍ  
پيدا کېږي.

سردار: کېدای شي د ملاريا د ناروغۍ مخه ونیول شي؟  
علي گل: هو، خو ډېر ستونزمن کار دی. موږ کولای شو د ناپاکو اوبو ډنډونه له منځه  
يوسو او د شپې د خوب په مهال تر پشه خانې لاندې څملو.  
سردار: مننه علي گله. دواړه به د جمال کاکا کلي ته ورشو او هغوی ته به په دې اړه سلا  
مشورې ورکړو.

#### د متن لنډيز:

روغتيا شتمني ده، په ارزښت يې هغه مهال پوهېږو چې ناروغه شو. انسان په ژوند  
کې هر ورو ناروغه کېږي. د ناروغۍ پر مهال بايد ډاکټر ته ورشو او د هغه له لارښوونې  
سره سم درمل وخورو. د ډاکټر له معاینې نه پرته بايد پخپل سر د درمل له خوړلو نه ډډه  
وکړو، ښايي بدن ته د گټې پر ځای زیان ور ورسېږي. که ناروغي ډېره وي، بايد روغتون  
ته لاړ شو، او د ډاکټر تر لارښوونې لاندې درمل وخورو. ناروغ د ناروغۍ پر مهال ډېر  
نهيلي کېږي. بايد پوښتنې ته يې ورشو، څه مرسته چې مو له لاسه کېږي بايد ورسره يې  
وکړو. دا د ناروغ پر روحیه ښه تاثیر کوي، ناروغ پرې خوشحاليږي، روحيات يې پياوړي  
کېږي او د روغتيا احساس کوي.



۱\_ زده کوونکي دې د ټولگي مخې ته راشي، د مرکې په څېر دې یو د بل حال وپوښتي.  
۲\_ دوه دوه تنه زده کوونکي دې په وار د ټولگي مخې ته راشي او په لاندې ډول دې خبرې وکړي:

شریف: ظریفه! د لاس او پښو بندونه مې درد کوي، چا ته لار شم.  
ظریف: شریف جان، په (برکلي) کې د داخله ناروغيو یو ډېر پوه ډاکټر دی. هغه ته ورشه.

څنگه به یې پیدا کړم؟ که وخت لرې ته را سره لار شه.  
اوس خو وزگار نه یم. مازدیگر ته به دواړه لار شو.  
۳\_ درې تنه زده کوونکي دې په وار د ټولگي مخې ته راشي او لاندې لغتونه دې د تختې پر مخ ولیکي او په جملو کې دې استعمال کړي:

۱\_ لامل      ۲\_ روغتون      ۳\_ درمل      ۴\_ درملتون      ۵\_ ټولگیوال  
۶\_ زیانمن      ۷\_ ناوړین

۴\_ څو تنه زده کوونکي دې په وار د ټولگي مخې ته راشي او په چوکاټ کې لیکل شوو کلیمو نه دې جملې جوړې کړي:

ډاکټر، روغتون، روغتیا، شتمني، شریفه، ظریفه، مېوند، خېبر، ناروغ، ته، دی، ده، لار، شي، باید.

۵\_ دوه تنه زده کوونکي، یو د ډاکټر او بل د ناروغ په رول کې د ټولگي مخې ته راشي او په لاندې ډول دې خبرې وکړي:

ناروغ: نه پوهېرم ډاکټر صاحب گېډه مې خوړېږي.  
 ډاکټر: د شپې دې څه خوړلي دي؟  
 ناروغ: لوبيا او يو څه گندنه.  
 ډاکټر: پر مېز څمله چې معاینه دې کړم.  
 ناروغ: ډاکټر صاحب ناروغي، خو به مې خطرناکه نه وي؟  
 ډاکټر: نه داسې څه نشته، تاسو خپلې روغتیا ته هېڅ پام نه کوئ.  
 ناروغ: ولې نه، موږ خو نه غواړو چې ناروغه شو.  
 ډاکټر: تاسو پوهېږئ چې د خامو خوړو او ناپاکه گندنې خوړل څومره ضرر لري؟

۶- یو تن زده کوونکی دې د لوست د لنډ مطلب په اړوند خبرې وکړي.



زده کوونکي دې هر یو د خپل ملگري د پوښتنې په اړه یوه محاوره ولیکي او د بلې ورځې د پښتو مضمون په ساعت کې دې ووايي.

د خوشحال خټک په ژبه برکت شه چې ویل کړه په پښتو له هره بابۀ  
 که د نظم که د نثر که د خط دی په پښتو ژبه مې حق دی بې حسابۀ



## معاصر ادبي نثر



نظم او نثر دواړه د مفکورو او مفاهيمو د لېږدولو وسيلې دي. نثر د نظم په پرتله ډېر کارول کېږي. لامل يې دا دی چې نثر اسان دی، هر ليکونکی يې ليکلی شي او هر ډول موضوع پکې بيانولای شي. نظم بيا د نثر په مقابل کې ستونزمن دی، ځکه وزن او قافيه پکې اړين دي. نثر د معنا، لفظ او مهال له مخې ډېر ډولونه لري چې يو يې ادبي معاصر نثر دی. په دې لوست کې يې تاسې ته در پېژنو:

که ورځنۍ خبرې په ليکنې بڼه وي، په څه نامه يادېږي؟



نثر عربي کلمه ده، د شيندلو او پاشلو معنا لري. په اصطلاحي معنا سره نثر هغه کلام دی چې وزن او قافیه و نه لري. ادب خپرونکي د ادبياتو د اوسني تعبیر له مخې د یوې ژبې ټول لیکلي (تحریري) او نالیکلي (شفاهي) منظوم او منثور اثار چې هنري ارزښت ولري، ادبیات گڼي. دغه ادبي هنري اثر باید په داسې ژبه بیان شوی وي چې هم د ټولنیز ژوند هېنداره وي او هم په لوستونکي او اورېدونکي کې یو عاطفي احساس پیدا کړي. په هنري او ادبي لیکنو کې د لیکوال ذوق، احساس او تمایلات د واقعیت او مطلب د افادې لپاره بنسټیز حیثیت لري.

لیکوال هغه څه چې لیدلي، اورېدلي، احساس کړي او یا یې په ذهن او خیال کې تېرېږي، بیانوي، خو د تحقیقي او علمي لیکنو په څېر دلیل راوړلو ته هېڅ اړتیا نه لري. هنریت یا هنري ارزښت هغه ځانگړنه ده چې ادبي او غیر ادبي لیکنې سره بېلوي. په ادبي لیکنو کې د لیکوال په استعداد او فني مهارت پورې اړه لري چې انساني رواني حالات، د خلکو هیلې او غوښتنې، جذبات، او احساسات او عواطف په الفاظو کې څنگه انځور او راوغاړي، مقابل لوري (لوستونکي یا اورېدونکي) ته یې ولېږدوي او د هغه په عواطفو کې خوځښت راولي. پښتو ژبه ډېر هنري ادبي اثار لري چې بېلگې یې په نالیکلي او لیکلي ډول په نظم او نثر کې موجودې دي.

په منثورو کې له مسجع نثر نه نیولې د نن ورځې تر روانو، ساده او د هنر او ښکلا په ګاڼه سمبال نثرونه هم شامل دي.

پښتو ادبي نثر له (۱۹۵۰) عیسوي کال نه وروسته وده او پراختیا موندلې ده. ادبي ټوټه، لنډه کیسه، ناول، داستان، رومان، ډرامه، طنز د نني ادبي او هنري نثر بېلگې دي چې په لاندې ډول یې درېژنو:

#### ۱- ادبي ټوټه

د هنري ادبیاتو یو ځانگړی ډول دی چې د شکل په لحاظ له لنډو کیسو څخه وړه وي او د مضمون په لحاظ هر ډول مطالب پکې راتلای شي. په ادبي ټوټه کې شاعرانه تخیل کم

وي، واقعي پېښې پكې خپرل كېږي او لوبغاړي يې هم واقعي خلك وي. د معاصر هنري نثر دغه ډول، ځينو ادبپوهانو د (منثور شعر) په نامه هم ياد كړي، ځكه اصلاً نثر دی، خو شعري كيفيت لري. د يو حقيقت او واقعيت په اړه په حكايوي بڼه په زړه پورې تشرېح او توضيح كوي. دا توضيح او تشرېح په داسې رنگينو الفاظو كې نغښتې وي چې په بشري احساس او عواطفو ژور اغېز كوي. د ادبي ټوټې غوره بېلگې د پښتو ژبې د معاصر ليكوال او نثر ليكونكي گل پاچا الفت په غوره نثرونو كې موندلای شو. لكه: دوه جنازې، دوه دهقانان او نور....

## ۲\_ لنډه كيسه

په لويديځ ادب كې (Short story) بلل كېږي. لنډه كيسه د نثري كيسو يو ډول دی، لنډه او له داسې عناصرو څخه جوړه وي چې يو له بله سره تړلي او يو د بل تر اغېز لاندې وي. موضوع د خپلو حدودو په چوكاټ كې رانغاړي، بې ضرورته خبرې پكې ځای نه لري. د تاثر او اغېز يووالی پكې يوازینی شرط دی.

## ۳\_ ناول

ناول د لاتيني ژبې كلمه ده. لغوي معنایې نوی، تازه او عجيبه څېز دی. په ادبي اصطلاح كې هغې ادبي نثري كيسې يا داستان ته وايي چې له لنډې كيسې څخه لوی او له رومان څخه لنډ وي. په ليكني چوكاټ كې يې طرح، اصلي او فرعي كركټرونه، مكالمې او د كيسې پيل، منځ او پای لري. له لنډې كيسې سره يې توپير په دې كې دی چې هم پكې پېښې په تفصيل سره بيانېږي او هم يې كركټرونه زيات وي.

## ۴\_ رومان

رومان فرانسوي كلمه ده، په ځينو فرهنگونو كې يې معنا خيالي داستانونه او په ځينو كې د مينې او محبت كيسې راغلي دي. په ادبي اصطلاح كې هغې كيسې ته ويل كېږي چې له

ناول څخه اوږده وي.

د ژوند ډېرې او بېلا بېلې خواوې پکې منعکس شوې وي او د بېلا بېلو پېښو انځور په ادبي قالب کې ځايوي.

د جوړښت په لحاظ له ناول سره دومره توپير نه لري، يوازې د موضوع په انتخاب او د واقعيتونو په څېړلو کې توپير لري. هغه دا چې په ناول کې همېشه واقعيتونه د علمي اصولو له مخې څېړل کېږي، خو په رومان کې په خيالي ډول. يعنې کوشش کېږي چې خيالي واقعات لوستونکي ته په رښتينې بڼه وړاندې کړي.

#### ۵- داستان

داستان د حماسي ادب يو ځانته فورم دی. د جوړښت په لحاظ تر ورې کيسې لوی او له ناول څخه وړوکی وي.

څرنگه چې داستان حکایتي بڼه لري، نو د ناول په تناسب يې تخيلي جنبه زیاته وي. په داستان کې د هنري قهرمان پر ژوند پوره رڼا اچول کېږي او د گڼون کوونکو شمېر يې هم د ورې کيسې د گڼون کوونکو په پرتله زیات وي.

#### ۶- ډرامه

له يوناني کلمې (ډراو) نه مشتق شوې چې د عمل او کړنې معنا لري. په ادبي اصطلاح کې هغه ادبي اثر ته ويل کېږي چې د ډيالوگ يا خبرو اترو په شکل ليکل شوی وي او دا خبرې د لويغاړو په منځ کې روانې وي. يا په بله وينا: ډرامه د يوې ژوندۍ کيسې نوم دی چې ټول احساسات او جذبات پکې د حرکت او خوځېدو په واسطه څرگندېږي او هره پېښه عملاً په سترگو ښکاري. ډرامه دوې برخې لري: تراژيډي او کمېډي.

په تراژيډي ډرامه کې د هنري اثر پر قهرمان په تراژيډي ډول خبرې کېږي او صحنه داسې تمثیلي چې لیدونکي غمجن او د تاثر په حالت کې وساتي. په کمېډي کې صحنې په داسې ډول اجرا کېږي چې خلک وځنډوي. د ادیبوهانو په نظر ډرامايي وحدتونه (د وخت، ځای او د عمل وحدت) د ډرامې د فن بنسټيز توکي دي.

د جوړښت له مخې ډرامه درې ډولونه لري:

۱- د سټېج ډرامه. ۲- راډيويي ډرامه، ۳- تلويزيوني ډرامه

(فلمونه او نندارې پکې راځي) هره يوه يې ځانگړې ژبه او وسايل لري.

ډرامه درې برخې: (پيل، اوج او پای) لري.

پيل يې بايد داسې وي چې لوستونکي، اورېدونکي يا ليدونکي له ځانه سره يوسي. د کيسې پيل د کيسې اوج ته لار هواروي. د ډرامې په منځ کې د بېلا بېلو لوبغاړو (کرکټرونو) تر منځ ټکري يا کشمکش را منځته کېږي چې دې ته د ډرامې اوج وايي. دا غوټه بيا د ډرامې په پای کې ايله کېږي يا خلاصېږي.

په پښتو کې لومړۍ ډرامه د عبدالاکبر خان اکبر ((درې یتیمان)) ده چې په ۱۹۲۷ عيسوي کال يې ليکلې ده. تر دې وروسته په پښتونخوا او افغانستان کې يو شمېر ليکوالو د ډرامې ليکلو ته مخه کړې ده. د سټېج، راډيو او تلويزيون لپاره گڼې ډرامې ليکل شوي دي.

## ۷- طنز

طنز عربي کلمه ده. فرهنگونو د طنز لغوي معنا ناز او کرشمه، پېغور او مسخره کول راوړي. په ادبي اصطلاح کې د هنري ادبياتو يو ډول دی چې په ليکنه کې يې د ليکوال اصلي مقصد نيوکه (انتقاد) وي، خو انتقاد يې د شوخی په بڼه او يا په بله وينا د تمسخر په جامه کې نغښتی وي. د وينا لمن او اندازه يې په زړه پورې او د ټوکو ټکالو په شکل وي. زياتره وخت پکې مسايل سرچپه (معکوس) مطرح کېږي. طنز په واقعيت کې هغه ترخه خدا ده چې د ټولنې د خلکو په ناوړه اعمالو، عاداتو، اخلاقو او افکارو باندې کېږي.

## ۸- ادبي راپورتاژ:

د هنري ادبياتو يو ځانگړی ژانر دی. له عادي راپورتاژ سره يې اصلي توپير دادی چې په ادبي راپورتاژ کې د پېښې تعبير، تفسير او تحليل په ادبي او هنري ژبه شوی وي. ددې ډول راپورتاژ ليکونکي پېښو ته په دقيق نظر گوري او له هغو څخه خپل برداشت د تخيل په ملتيا په خوږه هنري ژبه وړاندې کوي.

## ۹- سفرنامه

په سفرنامه کې سفر کوونکې خپلې خاطرې د قلم په ژبه او د ادب په ادا خوندي کوي او راتلونکو نسلونو ته یې د یادگار په شکل پرېږدي. په نړیوال ادب کې سفرنامې اوږده مخینه لري. په سفرنامه کې د علمي تحقیقاتو لپاره په زړه پورې مواد پیدا کېږي.

## ۱۰- ادبي لیکنه

دا هغه لیکنه دي چې په ځانگړې ادبي او هنري بڼه لیکل کېږي. په ادبي لیکنو کې یو لړ مهم انتقادي، سیاسي، فلسفي او ادبي مسایل لیکل کېږي. او د ادیبانو تر منځ تبادلې کېږي. د لیکنې ژبه یې هنري او د تحلیل رنګ پرې غالب وي. له استعارو، کنایو، تشبیهاتو او نورو ادبي صنعتونو څخه پکې کار اخیستل شوی وي. ژبه یې خوږه او د لیکنې طرز یې دومره په زړه پورې وي چې لوستونکي یې په لوستنه نه مېرېږي.

### د متن لنډیز:

د اوسني تعبیر په اساس د یوې ژبې ټول لیکنې او گړنې، منظوم او منثور اثار چې هنري ارزښت ولري، ادبیات گڼل کېږي.

په هنري نثر کې لیکوال ټول مفاهیم د الفاظو په قالب کې په تخیلي ځواک سره ځایوي. دغه تخیلي ځواک په بشري احساس او عواطفو ژور اغېز کوي او را پاروي یې.

هنريت يا هنري ارزښت هغه بنسټيزه ځانگړنه ده چې ادبي لیکنې له نورو غېر ادبي لیکنو څخه بېلوي.

معاصرې ادبي هنري لیکنې د بڼې له مخې لاندې ډولونه لري:

ادبي ټوټه، لنډه کیسه، ناول، رومان، ډرامه، طنز، ادبي لیکنه، ادبي راپورتاژ او

نور....



- ۱- زده کوونکي دې متن په پټه خوله ولولي او مفهوم ته دې ځير شي.
- ۲- درې تنه زده کوونکي دې په وار سره د ټولگي مخې ته راشي، د متن اصلي مفهوم دې ووايي.
- ۳- څلورتنه زده کوونکي دې په وار د ټولگي مخې ته راشي او د ادبي معاصر نثر په اړه دې يوه يوه دقيقه خبرې وکړي.
- ۴- زده کوونکي دې په دوو ډلو ووېشل شي، يوه ډله دې په خپل وار سره تراښدي او دويمه ډله دې يوه کمپلي ننداره د حرکاتو له لارې تمثيل کړي.
- ۵- زده کوونکي دې په څلور ډلو ووېشل شي، هره ډله دې د خپل سفر په اړوند يو راپور ترتيب کړي، د ډلې استازي دې د خپلې ډلې په استازيتوب د خپلې ډلې ترتيب شوی راپورتاژ نورو ته ووايي.
- ۶- زده کوونکي دې لاندې پوښتنو ته ځوابونه ووايي:
  - ادبي هنري نثر له نورو نثري ليکنو سره څه توپير لري؟
  - يوه لنډه کيسه له کومو توکو څخه جوړه وي؟
  - د ناول او لنډې کيسې توپير په څه کې دی؟
  - ادبي راپورتاژ او ژورناليستيکي راپورتاژ څه توپير لري؟
  - طنز له ډرامې سره څه توپير لري؟
  - څو ډوله ډرامې پېژنئ؟
  - ډرامه خپل پېغام څنگه ليدونکو ته وړاندې کوي؟
- ۷- دوه تنه زده کوونکي دې د ټولگي په وړاندې د هر ادبي هنري نثر په اړه په لنډيز سره درې درې دقيقې خبرې وکړي.



زده کوونکي دې په کور کې د چاپېريال ساتنې په اړه يو مطلب وليکي چې تر لسو کړبنو کم نه وي او د بلې ورځې پښتو مضمون په ساعت کې دې ووايي.

د پښتو معاصر نثر لاندې بېلگه ولولئ او خوند ترې واخلي.

## بې زړه

د ايمان ځای زړه دی او دی بې زړه دی.

چې وړوکی و، له شیشکو او پېريانو ډارېده چې لږ غوندې لوی شو د ملا صاحب له ډاره په سبق نه پوهېده.

اوس چې لوی دی، د خان ډار، د ملک ډار، د حاکم ډار يې په زړه کې ټينگ ځای نيولی دی. په لاره کې ورسره د غلو وېره ده او په کور کې د غليمانو له وېرې خوب نه ورځي.


لویه خدايه، په کوم زړه کې چې دغومره ډېرې وېرې وي، ستا وېره ډېره ځای نه شي پيدا کولی.

په دغسې زړه کې ستا خوف ته ډېر لږ ځای پيدا کېږي، که ستا ډار او د ظالمانو ډار په يوه زړه کې يو شان موجود وي، له دې نه لویه گناه بله نه شته. کاشکې دوی يوازې له تا وېرېدلی او ستا د دښمنانو ډار يې په زړه کې نه وای. د خلکو ډار ستا وېره په زړونو کې کموي او ايمان ته زبان رسوي. ستا ضعیفه بندگان يوازې له تانه، نه وېرېږي، له نورو هم وېرېږي. دوی اوس د زورورو په مخ کې حق نه شي ویلی او نه د حق طرفداري. ته په دروغو خپه کېږې او دوی له وېرې د ظالمانو خدمتونه او صفتونه کوي. هغه مسلمان اوس چېرته دی چې يوازې او بس ستا بنده بايد د ډاربنده نه وي او د نمرود له اوره يې سترگه ونه سوځي. (گل پاچا الفت)





## ملي ارشيف



لرغوني خطي کتابونه، لیکنې، چاپې کتابونه، د پاچاهانو لیکلي فرمانونه او تاریخي سندونه یو ارزښتمن فرهنګي میراث دی. دغه ډول اسناد او لیکنې چې د تېرو زمانو د پاچاهانو په اړه معلومات چمتو کوي باید د یو ارزښتمن فرهنګي میراث په توګه خوندي وساتل شي. په افغانستان کې داسې اثار په ملي ارشيف کې خوندي دي او په دې اړه (ملي ارشيف) په نامه یوه ځانګړې اداره او ودانۍ هم موجوده ده.

تاسو ملي ارشيف د نوم په اورېدو څه فکر کوئ؟

د نړۍ په هر هېواد کې داسې يو ځای شته چې هلته ټول زاړه خطي کتابونه، چاپي زاړه کتابونه، د تېرو پاچاهانو فرمانونه، رسمي سندونه، انځورونه او نور ساتل کېږي. دغه ځايونو ته ارشيف وايي. زموږ په گران هېواد افغانستان کې هم دغسې يوه ودانۍ شته چې ملي ارشيف نومېږي. د ملي ارشيف دغه ودانۍ د کابل ښار په سالنگ واټ کې واقع او د امير عبدالرحمن خان د واکمنۍ پر مهال جوړه شوې ده. نوموړي امير دا ودانۍ د خپل زوی شهزاده حبيب الله خان د کار لپاره جوړه کړې وه. ودانۍ دوه پوړه ده، لومړۍ پوړ يې تر ځمکې لاندې دوه سالونه او لس خونې لري.

دا ودانۍ د محمد داود خان د جمهوريت په لومړيو (۱۳۵۲ هـ. ش.) کې د ملي ارشيف لپاره ځانگړې شوه او د عامه کتابتون تر ادارې لاندې يې فعاليت پيل کړ. ملي ارشيف په رسمي توگه د اطلاعاتو او فرهنگ د وزارت د يوې ځانگړې فرهنگي ادارې په توگه په (۱۳۵۹ هـ. ش.) کال پرانستل شو. لومړۍ هغه ليکلي او چاپي تاريخي او هنري اثار چې د کابل په عامه کتابتون او نورو دولتي ادارو کې موجود وو، په ملي ارشيف کې ځای پر ځای شول او بيا د هېواد له گوټ گوټ څخه اړوند اثار ورته راوړل شول چې دا لړۍ تر ننه هم روانه ده او له يوې ورځې څخه بلې ته د اثارو شمېره زياتېږي. ټول هغه اثار چې اوس زموږ په ملي ارشيف کې خوندي دي، د اسلامي دورې له پيلامې څخه په را وروسته پېړيو پورې اړه لري. تر ټولو لرغونې لاس کښلې (خطي) نسخه چې په ملي ارشيف کې خوندي ده هغه د قرآنکريم پنځه پارې دي چې د هوسۍ پر پوستکي ليکل شوي او ليک يې د حضرت عثمان (رض) وخت ته منسوب گڼل شوی دی.

بل لرغونی سند د تېموري دورې د نوميالي واکمن سلطان حسين بايقرا فرمان دی چې په (۹۰۱ هـ. ش.) کال په نستعليق ليک ليکل شوی، اوس په ملي ارشيف کې خوندي دی. اوس زموږ په ملي ارشيف کې د کتابونو په زرگونو خطي او چاپي نسخې، تاريخي سندونه او انځوريز خطي کتابونه او پاڼې خوندي دي.

په دغو خطي نسخو کې يو هم د پښتو ډېر ارزښتناک ادبي کتاب (پټه خزانه) نومېږي چې د هغې په تر لاسه کېدو سره پښتو ليکلی ادب د دويمې هجري پېړۍ نيمايي ته رسېږي.

د افغانستان ملي ارشيف له ډېرو زياتو لرغونو او تاريخي چاپي او خطي سندونو او اثارو سره له ستر ملي او نړيوال ارزښت څخه برخمن دی. د افغانستان ملي ارشيف د (سواریکا) يا د ارشيفونو د نړيوالې مؤسسې د غړيتوب وياړ هم تر لاسه کړی دی. د تاريخي، علمي، ادبي فرهنگي او نورو اثارو د خوندي ساتنې ادارې (ملي ارشيف) د بډای کولو لپاره بايد هر اړخيزې هلې ځلې وکړو او يوه ملي دنده يې وبولو.



سواریکا: د ارشيفونو يو نړيوال تنظيم يا مؤسسه ده چې د ډېرو هېوادونو ملي ارشيفونه يې غړيتوب لري.

د متن لنډيز:

ملي ارشيف زموږ په هېواد کې د لرغونو خطي او چاپي اثارو، تاريخي سندونو او پاچاهانو د فرمانونو او ليکونو د خوندي ساتنې ځانگړې اداره ده. په دې اداره کې تاريخي ليکلي اثار له خرابېدو او ورکېدو څخه ژغورل کېږي. امير عبدالرحمن خان د ملي ارشيف اوسنی ودانۍ د خپلې واکمنۍ په کلونو کې د خپل زوی حبيب الله خان، د کار لپاره جوړه کړې وه. ملي ارشيف په ۱۳۵۲ لمريز کال د محمد داود خان د جمهوريت په لومړيو کې د عامه کتابتون تر ادارې لاندې را منځته شو. په رسمي توگه د اطلاعاتو او فرهنگ وزارت د يوې ځانگړې فرهنگي ادارې په توگه په ۱۳۵۹ هجري کال پرانستل شو. ملي ارشيف اوس د زرگونو خطي او چاپي کتابونو، سندونو او نورو اثارو په لرلو سره له ملي او نړيوال اعتبار څخه برخمن او د ارشيفونو د نړيوالې مؤسسې د غړيتوب وياړ هم لري.



۱- زده کوونکي دې متن په پټه خوله ولولي، بيا دې دوه تنه زده کوونکي د لوست مفهوم بيان کړي.

۲- څو تنه زده کوونکي دې لاندې پوښتنو ته ځوابونه ووايي:

- ملي ارشيف څه اهميت او ارزښت لري؟
- د ملي ارشيف د لا بډاينې لپاره بايد څه وکړو؟
- په متن کې د يادو شخصيتونو نومونه واخلي؟
- تاسو که د لرغونو توکو د ساتلو کومه بله ودانۍ ليدلې وي، نوم يې واخلي؟

۳- دوه تنه زده کوونکي دې په خپل منځ کې د ملي ارشيف د ليدلو په اړه خبرې وکړي.

په لاندې ډول:

- مرجانې خورې، ته په کوم ښوونځي کې زده کړه کوې؟
- درخانۍ خورې، زه د الايي ليسې زده کوونکي يم.
- په څوم ټولگي کې يې؟
- زه سړکال يوولسم ټولگي ته بريالۍ شوم.
- لوستونه مو پيل شوي دي؟
- هو، دا دريمه اوونۍ ده چې لوست مو پيل شوی دی.
- دا بل هلک څوک دی؟
- دا زما کشر ورور دی.
- تاسو چېرته روان وئ؟
- درخانۍ خورې! زه له خپل ورور سره کابل ته ځم.
- خير خو دی د څه لپاره؟
- هو، خورې خير خيريت دی، غواړم چې ملي ارشيف وگورم.

- ملي ارشيف څه شی دی؟
- ولې خورې ته ملي ارشيف نه پېژنې! ملي ارشيف يوه ځانگړې اداره ده چې لرغوني خطي نسخې چاپي اثار او تاريخي سندونه پکې ساتل کېږي.
- دا اداره چېرته موقعيت لري؟
- د ملي ارشيف ودانۍ يا اداره د کابل ښار په سالنگ واک کې واقع ده.
- ښه نو، په خير لاره شې، خو گوره چې له ملي ارشيف نه د ليدنې په مهال لازم او اړين ياداشتونه له ځانه سره واخلي.
- د خدای په امان! دا کار به ضرور کوم.

۴\_ درې تنه زده کوونکي دې د تختې پر مخ لاندې لغات په جملو کې استعمال کړي: (ويار، اړين، مهال، پرانستل، پېلامه، اړوند، پور، گوټ، چمتو، انځورونه)

۵\_ زده کوونکي دې په دوو ډلو ووېشل شي، يوه ډله دې د ملي ارشيف د ارزښت په اړه او بله ډله دې ددغې ادارې د جوړېدو تاريخ په اړه معلومات وليکي او د ډلې مشر دې د ټولگي په وړاندې بيان کړي.

۶\_ دوه تنه زده کوونکي دې په وار سره د لوستل شوي متن لنډ مفهوم بيان کړي.

۷\_ که کوم زده کوونکی د امکان په صورت کې کابل ته لاړ، له ملي ارشيف څخه دې ليدنه وکړي، د خپلو ليدنو رپوټ ترتيب او خپلو هم ټولگيوالو ته دې واوروي.

## کورنۍ دنده

زده کوونکي دې د خپلو مشرانو په مرسته په خپل کور او کلی کې د لرغونو قلمي اثارو او نورو پخوانيو سندونو د شته والي په اړه معلومات را غونډ او د بلې ورځې پښتو مضمون په ساعت کې دې خپلو ټولگيوالو ته ووايي.

## د وطن مینه

زموږ په وينودې تازه شي وچ بوستان د وطن  
يوځل دې ځار په معشوقې شي عاشقان د وطن  
چې ——— رقي د قام وطن د ځان زينت وگڼو  
خوب د غفلت نه دې بيدارې شي زنان د وطن  
نسلونه واړه اينده به محبان وي د قام  
که په بيدارو پيو لوی شي فرزندان د وطن  
خويندو د خدای لپاره پاڅی دادی وخت د همت  
وگورئ څومره دې قومونه محبان د وطن  
ځای د تعليم دی ستا جولی ای عزتمندې خورې!  
لوی هغه زوی کړه چې سبا شي سخندان د وطن  
که په زبور د قومي عشق موږه سينگار جوړ که خپل  
دا مې يقين دی نور به ونه ——— شي نقصان د وطن  
د قوم وطن عزت زموږه د عزت معيار دی  
د سر په بيه عزت اخلي شاه زلميان د وطن  
د غافل قوم نوم و نښان په دنيا نه دی پاتې  
تاريخ به هير نه کړي هيچيرې بهادران د وطن  
ددې دنيا په مخ هغه خلک ژوندی دې پاتې  
چې په کوبښن د چا ژوندون شي جاودان د وطن  
اخر ترڅو به بې خبر د قام له حال يو داسې  
راځی چې وکړو لږ د نورو نه پرسان د وطن  
په کومه لار دې رسيدلې قافلې د وطن  
چې موږ هم بوځو په هغه لا رکاروان د وطن  
که د قران پاک په تعليم مو کړې سينې روښانه  
ورځې د جهل به شي لرې له اسمان د وطن  
(سیده بشری ييگم)





# ښځې او ټولنه



کورنی لومړنۍ انساني ټولنه ده چې له مور، پلار او اولادونو څخه عبارت ده. همدا کورنۍ دي چې له مجموعې یې ټولنه جوړېږي. په ټولنې کې ښځې او نارینه دواړه شته. له یوه پرته د بل په شتون ټولنه بشپړه نه ده. په ټولنې کې ښځې او نارینه یو له بله سره داسې اوبدل شوي دي چې د یو له نشتوالي پرته بل نیمګړی دی. همدارنګه نارینه او ښځې لکه د یوه مرغه دوې وزرې دي، که یو مرغه په یو وزر الوتنه نشي کولای، یوه ټولنه هم د بشپړوالي لپاره نارینه او ښځوته یو شان اړتیا لري. د ښځې له شتون پرته به یوه کورنۍ او ټولنه څنګه وي؟



لوی خښتن تعالی فرمایي چې ژباړه یې داسې ده: "ښځې ستاسو لباس او تاسو د هغوی لباس یاست" له پورته وینا څخه څرگندېږي چې ښځه او نارینه یو د بل جزء دی. همدا شان نارینه د ښځې او ښځه د نارینه عیب پټوي او حیا یې خوندي کوي. ویلای شو چې په ټولنه کې ښځې او نارینه یو له بل سره لازم او ملزوم وي. نارینه او ښځې دواړه د ټولنې د ترکیب او جوړښت دوه عناصر دي. که له دې عناصرو څخه یو کمېږي، نو د ټولنې جوړښت ګډوډېږي.

سپېڅلي دین اسلام دواړو ډلو ته په مینې او محبت امر کړی، له کرکې، نفرت، حسد او کینې څخه یې منعه کړې دي او هرې ډلې ته یې بېل بېل حقوق ورکړي او ټاکلي دي. ښځې د ټولنې نیمایي برخه جوړوي، ارزښت یې له نارینه ووسره برابر دی. د نړۍ پرمختګ د ښځو له برکته دی. د هر بریالي نارینه تر شایوه ښځه شتون لري. وایي: ((ښځه په یوه لاس زانګو او په بل لاس جهان زنگوي)).

ښځه هغه موجود دی چې د ژوندانه په ټولو برخو کې له نارینه سره اوږه پر اوږه برخه لري. ښځه د کور ډیوه ده، ښځه د مینې او عاطفې جوهر دی، ښځه مور ده او مور د ټولنیزو چارو په ټولو اړخونو کې شریکه ده.

د افغانستان په تاریخ کې د پرله پسې جګړو او ناخوالو له امله ښځو ډېر زیانونه ګاللي دي، ښځه کونډه شوې، ښځه بوره شوې، ښځه وراره شوې، ښځه بې پلاره شوې، که هر څه غم او کړاو په نارینه راغلی، ښځو تر هر چا دمخه او تر هر چا زیات هغه ګاللي دی، د هرې جګړې لومړۍ قرباني ښځه وه.

له دې ټولو ناخوالو سره سره ښځه نه ده تسلیم شوې، ښځو اتلولي ښودلې او خپل شهادت یې له لاسه نه دی ورکړی. پر هېواد د پردو د یرغل پر مهال د نارینه وو تر څنګ درېدلې، هغوی ته یې په سنگر کې ډوډۍ، اوبه او کارتوس وړي. که نارینه ټپي شوی د هغه پالنه یې کړې، له هغوی سره یې ورځینو کارونو ته اوږه ورکړې او د دې تر څنګ یې د خپلو اولادونو په روزلو کې هڅه او هاند کړی دی.

زموږ د هېواد د نارینه پوهانو، لیکوالو، شاعرانو او ملي شخصیتونو تر څنګ ښځو په

ټولو یادو برخو کې خپله وړتیا ښودلې او د تاریخ پاڼو کې یې نومونه په زرینو کړښو لیکل شوي دي.

د دې نوميالیو مېرمنو په ډله کې نازو انا، زرغونه انا، عایشه دراني، رابعه بلخي، بي بي نېکبخته، مېرمن الایي، غازي ادې، مېرمن عینو د مېوند اتله ملالی، ناهید او په سلگونو نورې شاملې دي.

نن د تاریخ په دې پړاو کې ښځو خپل غبرونه پورته کړي او په ټولنې کې یې خپل دریځ پیاوړی کړی. اوس ښځې کولای شي په کابینه کې گډون وکړي او د وزارتونو په لوړو څوکیو عملاً کار وکړي. ولسي جرگې او مشرانو جرگې ته ځانونه کانديد کړي او څوکی ترلاسه کړي. د هېواد د سرنوشت په ټاکلو کې له خپلو نارینه ورونو سره په ګډه پرېکړه وکړي او خپله رایه وکاروي. په ښوونځیو، پوهنتونونو او د هېواد د لوړو زده کړو په موسسو کې زده کړه او یا تدریس وکړي. لنډه دا چې اوس ښځو ته په ټولنه کې د خپل مسئولیت او دندو د پرمخ وړلو لپاره تر پخوا زیاته زمینه برابره شوې ده.

#### د متن لنډیز:

تاسې په پورتنۍ لوست کې ولوستل چې ښځې د ټولنې نیمایي برخه جوړوي او په ټولنیزو او اقتصادي چارو کې له نارینه وو سره برابره ونه لري. نارینه او ښځې دواړه د ټولنې د ترکیب او جوړښت دوه اساسي توکي دي. کله چې له دې توکو څخه یو کمږي نو ټولنه او ژوندون له منځه ځي. که موږ ټولنه یو الوتونکي وګڼو، نو نارینه او ښځینه به د دې الوتونکي دوه وزرونه وي کله چې دا دوه وزرونه سالم وي، نو الوتونکی په ډېره اسانۍ او ښه توګه سره الوتنه کولای شي. په همدې ډول د ټولنې په جوړښت، ترقۍ او پرمختګ کې هم نارینه او ښځینه دواړه یو شان رول لوبولی شي. د همدې دوو په ګډه همکارۍ، یو بل ته په درناوی د یوې نېکمرغه، سوکالې، پرمختللې او رغنده ټولنې جوړېدل ممکن کېدای شي.



- ۱- درې تنه زده کوونکي دې په وار سره پورتنی لوست د کتاب له مخې ولولي او نور زده کوونکي دې ورته غوږ ونیسي.
- ۲- زده کوونکي دې لاندې جملې بشپړې کړي:  
 ښځې ستاسو (.....) او تاسو د هغوی (.....) یاست.  
 ښځه د ټولنې ..... برخه جوړوي.  
 ښځه او نارینه یو د بل لپاره د ( ) حیثیت لري.  
 د هر بریالي نارینه تر شا یوه ( ) شتون لري.  
 ښځه مور ده او ( ) د ټولنیزو چارو په ټولو اړخونو کې شریکه ده.
- ۳- دوه تنه زده کوونکي دې د ټولګي مخې ته راشي په ټولنه کې د ښځې په ارزښت دې خبرې وکړي.
- ۴- زده کوونکي دې د متن ستونزمن لغات پرتخته ولیکي او نور زده کوونکي دې په وار سره د هر لغت د معنا په اړه خبرې وکړي.
- ۵- زده کوونکي دې د ټولګي د شمېر په پام کې نیولو سره په ډلو ووېشل شي. هره ډله دې د ټولنې په جوړښت کې د ښځو په رول باندې لیکنه وکړي. د ډلې مشر دې د خپلې ډلې نظر ووايي.
- ۶- څو تنه زده کوونکي دې په وار سره د لوست لنډ مفهوم ووايي



هر زده کوونکی دې په خپل ښار، کلي او چاپېریال کې د ښځو او نجونو په وړاندې د نارواچلند کومه تر سترګو شوې بېلګه ولیکي او د بلې ورځې د پښتو مضمون په ساعت کې دې نورو ته ولولي.

## شاه حسين هوتک



زموږ گران هېواد، د علم او ادب زانگو ده. ډېر پوهان، عالمان، لیکوال او شاعران یې په خپلې غېږ کې روزلي دي. ددې هېواد مشرانو او واکمنانو هم له علم او ادب سره مینه ښودلې او په دې توګه یې خپل نومونه ژوندي ساتلي دي. شاه حسین هوتک له دغو واکمنانو څخه یو و. هغه د عالمانو او لیکوالو درناوی کاوه، په درنه سترګه یې ورته کتل او په خپل دربار کې یې ځای ورکړی و. محمد هوتک د شاه حسین د دربار منشي و چې پخپله یو عالم، لیکوال او شاعر سړی تېر شوی. محمد هوتک د شاه حسین په امر (پټه خزانه) ولیکله چې د یو شمېر پخوانیو پوهانو لیکوالو او شاعرانو د ژوند احوال او د اثارو بېلګې یې پکې راټولې کړي دي.

ایا تاسو تر اوسه د پټې خزانې نوم اورېدلی دی؟

د ملي مشر ميرويس نيكه په زامنو كې د ده يو زوى مير حسين او يوه لور زينبه هم د پښتو ژبې تكړه شاعران وو.

مير حسين چې وروسته بيا په شاه حسين مشهور شو، په (۱۱۱۴ هـ.ق.) كال د زابل په (سيوري) سيمه كې زېږېدلى دى. شاه حسين تر دولس كلنۍ پورې د وخت دوديز علوم لكه: فقه، تفسير، منطق، بلاغت او ادبي فنون د هغه وخت له مشهور عالم ملا يار محمد هوتك څخه زده كړل. تر هغه وروسته مستقيماً د خپل ښاغلي پلار تر روزنې لاندې راغى. ولسي مشرتابه چلند او د هېواد د اداري چارو سمبالول يې له خپل پلار څخه زده كړل. څوارلس كلن و چې دپلار د مهربانۍ له سيوري څخه بې برخې شو. كله چې د ده مشر ورور شاه محمود هوتك په (۱۱۳۵ هـ.ق.) كال د اصفهان د نيولو لپاره ايران ته لاړ، نو په كندهار كې يې شاه حسين پاچا كړ.

شاه حسين هوتك يو شاعر طبعيته او علم پالونكى پاچا و. په دربار كې يې عالمانو، اديبانو او شاعرانو ډېر عزت او لوړ مقام درلود. له خلكو سره يې په مهربانۍ او زړه سوي چلند كاوه. له علم سره د شاه حسين مينه او ادبپالنه تر دې كچې وه چې په هره اوونۍ كې به يو وار په سلطنتي كتابتون كې يو علمي او ادبي مجلس او كله مشاعره جوړېده. هغې ته به يې د كندهار عالمان، مشهور اديبان او شاعران بلل او هغه ورځ به يې په علمي او ادبي بحثونو او د شعرونو په اورېدلو تېروله. د (پتې خزاني) ارزښتمن كتاب د ده په امر وليكل شو. همدارنگه د ده په امر كاتبان پېښور ته ولېږل شول چې د رحمان بابا له ديوان څخه څو نسخې را نقلې كړي او كندهار ته يې راوړي. كوم كارونه چې د هېواد د فرهنگي ودې په اړه د ده د حكومت په پېر كې شوي دي د زياتې مننې او يادونې وړ دي. شاه حسين هوتك پښتو او فارسي شعرونه ويلي دي. يو مرتب او بشپړ ديوان يې درلود. له عالمانه او شاعرانه شخصيت سره سره له پوځي او عسكري وړتيا څخه هم بې برخې نه و. د ده د سلطنت په موده كې وروسته نادر شاه افشار پر كندهار حمله وكړه. څه د پاسه يو نيم كال يې د نادر شاه لوى لښكر پرې نښود چې د كندهار ښار ته ننوزي. شاه حسين د مېړانې له امله نادري ځواكونو ونشول كړاى په يو نيم كال كې د كندهار د ښار يوه كلا هم فتح كړي.

شاه حسين هوتك په كندهار كې تر پنځلس كلنې واكمنۍ وروسته د (۱۱۵۱) هجري

کال د برات میاشتي په لسمه په مازنداران کې وفات شو. د شاه حسین هوتک یو غزل چې محمد هوتک په پټه خزانه کې را اخیستی ده، دلته د ده د کلام د نمونې په ډول راوړو:

بېلتانه دې د غمو په چپاو چور کړم    په تیارو کې د هجران یې له تا دور کړم  
بېلتانه دې هسې اوبښکې را خپرې کړې    ستا د فکر په گرداب کې تل عبور کړم  
د فراق پرې مې کښېوت ومړۍ ته    په جهان کې یې رسوا لکه منصور کړم  
په وصال دې هم نانباد یمه دلبرې    د بېلتون فکر په زړه کې ناصبور کړم  
د باڼوغشي مې وخوړ په ځیگر کې    غمازانو په غمزو غمزو مهجور کړم  
خلق یاد زما د عشق په لېونو کا  
زه (حسین) محبت هسې مشهور کړم

د متن لنډیز:

د میرویس نیکه په اولادونو کې شاه حسین هوتک او زینه د پښتو ژبې شاعران وو. شاه حسین هوتک د زوکړې کال (۱۱۱۴هـ.ق.) ښودل شوی دی. په دولس کلنۍ کې یې د وخت دودیز علوم د هغه وخت له مشهور عالم ملا یار محمد خان هوتک څخه زده کړل. له هغې وروسته د خپل پلار تر روزنې لاندې راغی. څوارلس کلن و چې له پلارني سیوري څخه بې برخې شو. کله چې یې ورور شاه محمود هوتک د اصفهان د نیولو لپاره ایران ته ولاړ، نو شاه حسین هوتک په کندهار کې پاتې شو. دی عادل او مدبر پاچا و. دربار ته یې عالمانو، شاعرانو او فضلاوو لار درلوده. کوم کارونه چې د هېواد د فرهنګي ودې په اړه د ده د واکمنۍ په دوران کې شوي دي، د زیاتې مننې او یادونې وړ دي. شاه حسین هوتک په پښتو او فارسي شعرونه ویلي دي. د شعریو مرتب او بشپړ دیوان هم لري. د عالمانه او شاعرانه شخصیت تر څنګ له پوځي او عسکري مهارت څخه هم بې برخې نه و. پر کندهار د نادر افشار تر ټراکونو پورې په کندهار کې پاچا و. له ښار څخه یې په مېړانې دفاع کوله. کله چې د نادر افشار ځواکونو کندهار ونيو، شاه حسین هوتک یې اثير او مازندران ته ولېږه. په (۱۱۵۱هـ.ق.) کال کې مسموم او هلته مړ شو.



- ۱- د زده کوونکو له ډلې څخه دې څو تنه لاندې پوښتنو ته ځواب ووايي:
  - د میرویس نیکه په اولادونو کې څوک د پښتو ژبې شاعران وو؟
  - د (پټې خزانې) ارزښتمن کتاب د چا په امر ولیکل شو؟
  - شاه حسین هوتک د کوم مشهور عالم څخه زده کړې وکړې؟
  - شاه حسین هوتک څو کلن و چې پلار یې مړ شو؟
  - شاه حسین په کوم کال او چېرته زېږېدلی دی؟
  - شاه حسین هوتک په کوم کال، چېرته مړ شو؟
- ۲- درې تنه زده کوونکي دې په وار سره د ټولګي مخې ته راشي، د شاه حسین هوتک د شخصیت په اړه دې خبرې وکړي.
- ۳- زده کوونکي دې په وار سره د ټولګي په وړاندې لاندې لغات معنا او په جملو کې استعمال کړي:
  - واکمن، لرغونی، اړوند، کچې، کتابتون، وده، بشپړ، ځواکونه، چور، پری.
- ۴- دوه تنه زده کوونکي دې پورته نظم په لوړ اواز او شعري لحن سره ووايي.
- ۵- درې تنه زده کوونکي دې په وار سره د ټولګي مخې ته راشي، د منظوم متن اصلي مطلب دې نورو ټولګیوالو ته بیان کړي.
- ۶- دوه تنه زده کوونکي دې د متن په اړه خبرې اترې سرته ورسوي.
- ۷- څو تنه زده کوونکي دې په وار سره د ټولګي مخې ته راشي، یو یو بیت دې په تخته ولیکي او د تشبیه طرفین دې پکې وښيي.



زده کوونکي دې د شاه حسین هوتک د ادبي شخصیت په اړه یوه مقاله ولیکي او د بلې ورځې د پښتو مضمون په ساعت کې دې ټولګیوالو ته واوروي.





## ټولنه او نوی نسل



هره ټولنه له ماشومانو، پېغلو، ځوانانو او زړو څخه جوړه شوې ده. هر یو یې پر خپل  
خای ډېر ارزښت لري. ماشومان د سبا ورځې مېنډې او پلرونه دي، هغوی سمې او  
سالمې روزنې ته اړتیا لري. پېغلې او ځوانان د عقل او متو زور لري. هغوی د یوې ټولنې  
د ملا تیر جوړوي.

که سم و روزل شي، د ټولنې ښه معماران به وي، که پام ورته نه وي شوی، نو کېدای شي  
د ټولنې بنسټونه ونړوي او پر بله یې واړوي. مشرانو او زړو خلکو تر شا ډېرې تجربې او  
د ژوند خوږې او ترڅې پرېښي دي. هغوی د درناوي وړ دي.  
پېغلې او ځوانان څنگه د یوې ټولنې بنسټ ټینګولای شي؟



ځوانان او پېغلې د يوې ټولنې د ملا تير جوړوي. هغوی د ټولنې تر ټولو ستر او ارزښمن پورېکی دی. څومره چې هغوی په ښوونه او روزنه ښه سمبال وي، څومره چې يې روزنه او تربيه رغنده او سالمه وي، څومره چې د ټولنې د خوا خوړی احساس ورسره وي، په هماغه اندازه به يې د ټولنې لپاره ارزښت او اهميت زيات وي. د ټولنې لوړوالی او ځوروالی د پېغلو او ځوانانو په سمې روزنې، ښکواخلاقو او لوړ احساس پورې اړوند دی. په يوې ټولنې کې د ناخوالو په وړاندې بې توپيره پاتې کېدل د پېغلو او ځوانانو ارزښت راټيټوي. پېغلې او ځوانان ستر رسالت پر غاړه لري. هغوی دنده لري چې ټولنه سمې لارې ته رهبري کړي. په ټولنې کې زړو ناسمو دودونو او رواجونو ته د پای ټکی کېږدي. د بېلگې په توگه وگورئ، افغاني ټولنه له يو لړ ناوړه دودونو سره لاس او گرېوان ده، پېغلې په بدو کې ورکول کېږي. پېغلې او ځوانان له خپلې خوښې پرته يو بل ته ودېږي. په دودونو او مړو کې ملا ماتوونکي دودونه او رواجونه سرته رسېږي او همداسې نور نامنلي او ناگڼلي دودونه او رواجونه. پېغلې او ځوانان بايد له خپلو مشرانو سره کښېني او له هغوی سره ددې دودونو د منفي او ناوړه اړخونو په اړه خبرې وکړي او هغوی ته روښانه کړي چې نننۍ ټولنه نوې غوښتنې او نوی ژوند غواړي. اوس نړۍ د يو کلي ښه غوره کړې ده. د يوې ټولنې دود او فرهنگ ډېر ژر په يوې لارې نه په يوې لارې پر بلې ټولنې اغېز کوي.

د نشه يي توکو په کارونې کې يو شمېر ځوانان بې توپيره پاتې شوي دي. په داسې حال کې چې دوی کولای شي په کلکه د هغې مخه ونيسي او پرې نږدي چې پېغلې او ځوانان په هغې روږدي شي.

راځئ چې په گډه د استاد گل پاچا الفت د (نوي نسل) تر سرليک لاندې نشر ولولو او خوند ترې واخلو:

"له ځمکې نه بخار پورته شو. له بخارنه وريځ پيدا شوه. له وريځې نه باران وورېده. له بارانه د پسرلي گلونه پيدا شول. له گلونو نه خوشبويي پيدا شوه. وگورئ! مور او لور يا پلار او زوی څومره فرق لري؟

هغه تفاوت چې د باران او گلونو یا د ځمکې، اوبو او بوټو تر منځ وینئ، د یوه او بل نسل هغه تفاوت همدومره دی. که اولادونه مېندو غونډې وای، نو له غرونو څخه به لعلونه، نه پیدا کېده.

له دریابونو څخه به مرغلرې نه راوتلې. له اېشارنه به برېښنا نه راتله. د ړندو اولادونه به پړانده وو. له کڼو نه به کاڼه زېږېدل.

اوس پوه شوی! چې نوی نسل او زوړ نسل یو رنگه نه وي. که څوک خپل زوی ته زړه بوډی په نکاح اخلي یا خپله پېغله لور اتیا کلن بوډا ته ورکوي، ښه نه کوي. زړه تربیه او نوی نسل همدغسې وگڼئ

د متن لنډیز:

پېغلې او ځوانان د یوې ټولنې په جوړښت کې ارزښتمن او مهم رول لري. په دې معنا، همدا پېغلې او ځوانان دي چې د ټولنې جوړښت ساتي او ټینګوي یې. دوی باید سم وروزل شي، ارزښت او اهمیت ورته په ګوته شي، خپل مسوولیتونه او دندې و پېژني او خپل راتلونکي ژوند کې دې جوړښت ته په ارادي ډول وګوري او خپل مسوولیت دې سرته ورسوي.

پر دې ټکي پوهېدل اړین دي چې د بامسؤولیته ځوان نسل د رامنځته کولو لپاره لا له هماغه کوچنیوالي او ماشومتوب څخه د هغوی سمې او رغندې روزنې ته بشپړ پام وشي او په مسوولیت وروزل شي، که نه نو خدای مه کړه بیا به وخت تېروي او د لاس موبنل به د ټولنې د جوړښت له شلېدو پرته بل څه لاس ته رانه وړي.

فعالیتونه

۱- درې تنه زده کوونکي دې په وار د ټولګي مخې ته راشي، په یوې ټولنې کې د ځوان نسل په رول دې خبرې وکړي.

۲- يو زده کوونکی دې متن په لوړ اواز ولولي نور زده کوونکي دې مطلب ته ځير شي.

۳- يو تن زده کوونکي دې په وارسره د لوستل شوي متن لنډ مفهوم بيان کړي.

۴- دوه تنه زده کوونکي دې په يوې ټولنه کې د مشرانو په رول باندې خبرې وکړي.

۵- زده کوونکي دې په مناسبو ډلو ووېشل شي، هره ډله دې له ځوان نسل او مشرانو څخه خپلې غوښتنې او د هغو ځوابونه وليکي او د ډلې استازی دې د نورو په وړاندې ولولي.

۶- زده کوونکي دې لاندې پوښتنو ته ځوابونه ووايي:


- کورنۍ تربيه او روزنه د ځوانانو په ژوند څه اغېز لري؟
- د ټولنې په اړوند د يو ځوان مکلفيت به څه وي؟
- ايا يوازې کورنۍ د ځوانانو پر روزنې اغېز لري، که نور لاملونه هم شته؟
- د با مسؤوليته ځوان نسل درامنځته کولو لپاره بايد څه وکړو؟
- دوه تنه زده کوونکي دې د (نوي نسل) نثر لنډ مفهوم نورو ته ووايي.
- 

## کورنۍ دنده

زده کوونکي دې ((د يوې ټولنې په ودانۍ او پرمختگ کې د ځوان نسل اغېز)) تر سرليک لاندې يوه مقاله وليکي چې تر لسو کرښو کمه نه وي او ټولگي ته دې راوړي. هڅه دې وشي چې مقاله ادبي رنگ ولري.

زغم لويه زړور تيا ده.

## علامه پوهاند عبدالشکور رشاد



د پښتو ادبیاتو په معاصر تاریخ کې ځینې داسې نومیالی څېرې شته چې په خپلو نه سترې کېدونکو هلو ځلو سره یې د هېواد د فرهنګ، ادبي او تاریخي ویاړونو د خوندي ساتلو او پیاوړي کولو په لاره کې له ویاړه ډک ګامونه پورته کړي دي. د دې څېرو یاد تلپاتې دی او په ژبه او ادب کې ځانګړی مقام لري. په دې لوست کې به د یو درانه لیکوال، شاعر، تاریخپوه او څېړونکي، د ژوند او کار په اړه معلومات درکړو.

– تاسې د پوهاند عبدالشکور رشاد نوم اورېدلی دی؟ د هغه په اړه څه معلومات لرئ؟

پوهاند عبدالشکور رشاد یو نومیالی لیکوال، پېژندل شوی نامتو عالم، خپرونکی، ادیب، تاریخ پېژندونکی او خوږ ژبي شاعر دی.

عبدالشکور رشاد د عبدالغفور خان زوی او پر (۱۳۰۰) لمريز کال په کندهار کې زېږېدلی دی. دی لا وړوکی و چې قرآن عظیم الشان او د وخت د دودیزو علومو یو شمېر کتابونه یې لوستي و، خو رسمي زده کړې یې په (۱۳۰۶) لمريز کال د گنج په نامه د کندهار په یوه لومړني ښوونځي کې پیل کړې. د ښوونځي له فراغت وروسته په (۱۳۱۲) هجري کال د کندهار په مطبعه کې د پښتو مجلې د مصحح په توګه وټاکل شو او دا یې د لومړنۍ رسمي دندې پیل و. څرنګه چې استاد له تدریس سره زیاته مینه درلوده او هیله یې دا وه چې ښوونکی شی، نو د (۱۳۱۴) لمريز کال د لړم میاشتې په دولسمه نېټه د کندهار په دویم لمبر ښوونځي کې ښوونکی شو. دا وخت یې عمر ډېر کم و، نو ځکه د کوچني معلم په نوم مشهور شو. تر (۱۳۲۱) هجري کال پورې په احمدشاهي ښوونځي او د احمدشاه بابا په لېسه کې کله د ښوونکي او کله د سرښوونکي په توګه دنده ترسره کوله. په (۱۳۲۷) لمريز کال استاد د پوهې او لوړو زده کړو د تر لاسه کولو لپاره په خپل شخصي لګښت هند ته لاړ او تر ۱۳۳۴ لمريز کال پورې یې په هغه هېواد کې د ژبو، ادبي فنونو او تاریخي مسایلو په باب مطالعې او زده کړې وکړې. استاد په هند کې اووه کاله پاتې شو. په دې اووه کلنه موده کې یې پرله پسې خپرنو او مطالعې ته زور ورکړ او د هغه هېواد د تاریخ له مخې یې په هند کې د افغاني واکمنیو په حال ځان خبر کړ او په سلګونو پاڼو یې په دې موضوع لیکنې وکړې چې لودي پښتانه او سوري پښتانه تاریخي کتابونه یې د همدې سفر د خپرنو پایلې دي.

کله چې استاد له هندوستان څخه بېرته هېواد ته راستون شو، د هغې مینې له امله چې له علمي خپرنیزو چارو سره یې لرله پښتو ټولنې (پښتو اکاډمۍ) ته مراجعه وکړه او ددغې ټولنې مسلکي غړی او مرستیال شو. استاد په همدغه وخت کې د کابل پوهنتون د ادبیاتو او بشري علومو په پوهنځي کې تدریس هم کاوه. ارواښاد رشاد د علمي وړتیا پر بنسټ په ۱۳۴۱ هجري کال کې د لینګراد په پوهنتون کې د پښتو څوکۍ د استاد په توګه کار کړی

دی. استاد په دې موده کې د تدریس تر څنګه علمي څېړنې هم کولې. هېواد ته له راستنېدو وروسته د ۱۳۴۳ لمریز کال د تلې په میاشت کې د کابل پوهنتون د ادبیاتو او بشري علومو په پوهنځي کې د استاد په توګه ومنل شو. فاضل استاد علامه رشاد پر پښتو سربېره په دري، عربي، انګلیسي، روسي، اردو، جاپاني ژبو باندې هم پوهېده. ارواښاد رشاد د خپل ژوند په اوږده بهیر کې په پښتو او دري ژبه یو شمېر اثار او مقالې لیکلي او خپرې کړي دي. هغه په بېلا بېلو علمي موضوعاتو، لکه: ژبپوهنه، ادبیاتو تاریخ، هنري نثر، ادبی فنون، غوره اشعار او نورو کې په لس ګونو کتابونه او په شلګونو ټوکه څېړنیز قلمي اثار لیکلي دي.

ځینې یې دادي:

لودي پښتانه، سوري پښتانه، د ځمکنو میا عمر، د پاني پت قهرمان، د خیر البیان لغتونه، د پټې خزانې فرهنگ، د احمد شاه بابا د دیوان غوره چاپ، لس مقالې او نور...

نا چاپ اثار: زیات شمېر نور اثار یې تر اوسه نه دي چاپ شوي چې مهم یې: لودي پښتانه دویم ټوک، سوري پښتانه دویم ټوک، ملي قهرمان، غازي اکبر خان، سردار محمد داود خان شهید، اعلیحضرت امان الله شاه غازي، د کارنامو مېرمنې دي.

ارواښاد رشاد د (۷۰) کلنو علمي، څېړنیز او فرهنگي خدمتونو له تر سره کولو وروسته، د ۱۳۸۳ لمریز کال د لیندۍ میاشتې په یوولسمه د (۸۳) کالو په عمر له دې فاني نړۍ سترګې پټې کړې.

جنازه یې په ډېر درنښت د کندهار پوهنتون په انګر کې خاورو ته وسپارل شوه. د استاد لاندې شعر ولولئ او پند ترې واخلي:

## حریت

د مجنون ژوندون به څه وي چې لیلیا مري  
څه په کار دی تش کالبد چې زړه د چا مري  
زړه ډیوه ده دا د خټو په قالب کې  
خدای و مه کړه چې به دا ډیوه د چا مري  
چې مرغه لار شي قفس د ماتېدو دی  
که به زړه مري تش گوگل دې لا پخوا مري  
هېڅ ممکن نه دی پایښت د هغه پري (بدن)  
زړه چې مري کالبوت مجبور دی خامخا مري  
(حریت) د هر ملت د بدن زړه دی  
که دا نه وي، هم ملت مري هم بقا مري  
(پوهاند عبدالشکور رشاد)

د پوهاند عبدالشکور رشاد د هنري نثر دا لاندې بېلگه هم وگورئ او مفهوم ته یې ځیر شئ.

### جبار غازي

زموږ کور د کندهار د احمد شاهي ښار د بابرو په کوڅه کې و، د کوڅې په خوله کې  
لومړی دوکان د علي مامدکاکو و. تازه مېوې به یې خرڅولې. ورپسې دوکان د غازي و.  
غازي شکري، لوزونه، کولچې او شاپري خرڅولې، کله کله به یې بادامي نکل او  
خمیرصندل هم راوړي و. زموږ د کور کوچنيانو ته به مشرانو هر سهار دوې دوې ايکې  
ورکولې، ايکې پارسيوانانو پیسه بلله او د کابلۍ روپۍ شپېتمه برخه ارزښت یې درلود.  
موږ به څانښت مهال د غازي دوکان ته تلو او په دغو ايکيو به مو شکري او لوزونه را  
نيول.

ښه مې په یاد دي په دغو خوږو کې یو ډول شکري وې چې ژبی به مو بللې او په خټلو  
خټلو به خوند ځنې اخیسته کېده.

يوه ورځ چې زه د شكريو د رانيولو لپاره د كوڅې خولې ته ولاړم، كه گورم د علي مامدكاكو د دوكان مخې ته گڼه گوڼه جوړه ده، خلك را ټول دي او د گڼې گوڼې مركز ته د رسېدلو لپاره زورونه وهي. زما څخه د غازي دوكان ته د رسېدلو هڅه پاته شوه، د علي مامدكاكو د دوكان د گڼې گوڼې د معلومولو په تلاش كې شوم. زه دغه وخت څلوركلن هلك وم. د خلكو د پښو تر منځو مې په ډېر زحمت ځان د گڼې گوڼې مركز ته ورساوه. كه گورم هلته يو سپين ږيري سړي د علي مامدكاكو د دوكان مخې ته د غوړيو پر يو تش تيم ناست دی. خلك يې په ډېر ادب لاسونه مچوي، دعاوې ځنې غواړي. دی هم چاته دعا ورکوي، چاته چټي ورکوي، يعنې پر اوږو يې په سپکه څپره ټپوي.

عجبه داده چې دغه پر خلكو گران سړي كميس نه و اغوستی پر لڅ ځان يې صدري اغوستي وه، بر بند موټان او په وېښتو پټ ځيگر يې ښكارېدل، ما تر دغه وخته پورې داسې څوك نه و ليدلی چې پر لوڅ ځان دې يې صدري اغوستي وي.

زه هينس پيښ تللی وم او په خورا حيرت مې بې كميسه سپين ږيري ته كتل. د بې كميسه سپين ږيري د لاس مچولو مسابقه اوږده شوه. ما له گڼې گوڼې څخه د راوتلو هڅه پيل كړه، خو له گڼه گوڼې راوتل را ته گران و. علي مامدكاكو زما په ترهورتيا پوه شو. په غېږ كې يې را واخيستلم او تر گڼې گوڼې را وايستلم. تر گڼې گوڼې چې را ووتلو، علي مامدكاكو زه له غېږې كښته كړم. ما علي مامدكاكو وپوښتېده: دا څوك دی؟ علي مامدكاكو راته وويل:

دا جبار غازي دی. د ميوند درنې غزا (د برات اووه لسمه كال ۱۲۹۷ هجري قمري) را هيسې دی كميس نه اغوندي، دغه وخت د مېوند د درنې غزا شپږ څلوېښت كاله تېر شوي و.

ما علي مامدكاكو ته په خورا مهرباني وويل: ولې نو كميس نه اغوندي؟

علي مامدكاكو راته وويل:

ده د مېوند په درنه غزا كې يو بدمرغه انگرېز سپاهي را څمولی و، غوښته يې چې د هغه په وينو د جنگ ډاگ سور كړي، بل انگرېز سپاهي جبار غازي تر لمنه ونيوه او په داسې زور يې كش كړ چې د غازي له منگولو يې څمولی ښكار خوشې شو او په منډه يې ځان د



غازي له توري بچ کړ. خشمېدلی غازي چې پر خلاصونکي انگریز سپاهي مخ راوگرځاوه، هغه ځان د غازي د توري له زده (وهلو) ژغورلی و. خشمېدلي غازي گربوان تر لمنې خبرې کړ، لستونې یې وشکول، کمیښ چې یې وغورځاوه ویل یې: بیا دې په خدای که واغوندم، ته بدمرغه که نه وای انگریز کافر به مې ولې له لاسه ووت. ما علي مامد کاکو ته وویل: خلک یې لاسونه ولې ورمچوي او دعاوې څنگه څنې غواړي؟

علي مامد کاکو را ته وویل: دا خو غازي دی، د خدای په لاره کې سر ورکولو ته حاضر شوی و. خدای ﷻ خو د دغسې سرتېرو توریالیو نازونه اخلي. د ده خواست نه ردوي، ځکه نو خلک د تبرک لپاره د ده لاسونه مچوي او د ده په روی له خدایه مرادونه غواړي. له دې صحنې درې شپېته کاله تېر شوي و چې افغانو غازیانو د خدای ﷻ په فضل سره، سره پوځونه مات کړل او خونخواړه مهاجمین یې په ژېړ مخ د افغانستان له خاورې وایستل.

د متن لنډیز:

پوهاند عبدالشکور رشاد د پښتو ادبیاتو د معاصرې دورې یو نومیالی اديب، مشهور لیکوال او خوږ ژبی شاعر دی.

د ژبې، ادب، تاریخ په بېلا بېلو موضوعاتو کې یې په لسگونو کتابونه لیکلي دي چې ځینې یې چاپ او ځینې یې ناچاپ او په قلمي ډول موجود دي او د پښتو بڼې پرې ښکلی دی.

استاد د خپل عمر په اوږدو کې د پښتو ژبې او ادب او د خپل هېواد د خدمت لپاره په سوونو شاگردان روزلي دي او د ټولو پوهو افغانانو په تېره ځوانانو ته یې د یو ژوندي کتابتون مثال درلوده.

پوهاند رشاد د عمر تر پایه پورې خپل هېواد، خپلې ژبې او خپلو خلکو ته رښتیني خدمتگار پاتې شوی. په اوو ژبو پوهېده، لوستل او لیکل یې پرې کولای شول. ده د خپل ژوند په اوږده بهیر کې په لس گونو ټوکه ډېر ارزښتمن څېړنیز اثار او په

پنځه گونو ټوکه غوره اشعار او شل گونه ټوکه خپرنيز قلمي اثار په پښتو او دري ژبه افغان ولس ته په ميراث پرې يښي دي.

په ۱۳۸۳ لمريز کال د (۸۳) کالو په عمر يې له دې فاني نړۍ څخه سترگې پټې کړې.

جنازه يې له کابل څخه کندهار ته ولېږدول شوه او د کندهار پوهنتون په انگرې کې په ډېر درنښت خاورو ته وسپارل شوه.

## فعالیتونه

۱- زده کوونکي دې متن په پټه خوله ولولي او بيا دې په وار سره يو يو زده کوونکي د ټولگي مخې ته راشي، د پوهاند رشاد د ژوند او اثارو په اړه دې نورو ټولگيوالو ته معلومات ورکړي.

۲- دوه دوه زده کوونکي دې د ټولگي مخې ته راشي، د موضوع په اړه دې يو له بله سره خبرې وکړي، بېلگه:

اجمل: اتله! ته د استاد رشاد شاگرد يې؟

اتل: هو! زه د پوهنځي په لومړي ټولگي کې د رشاد صاحب شاگرد وم.

اجمل: تاسو ته يې د کوم مضمون تدريس کاوه؟

اتل: رشاد صاحب موږ ته د ژبپوهنې مضمون درس راکاوه.

اجمل: تا د استاد عبدالشکور رشاد ليکنې لوستي دي؟

اتل: هو! ما د هغه دوه مقالې په کابل مجله کې لوستې دي.

اجمل: د استاد چاپ شوي کتابونه در معلوم دي؟

اتل: هو! هغه څو چاپ شوي اثار لري، ما يې د پټې خزانې فرهنگ په نامه اثر لوستی

دی.

اجمل: اورېدلې مې دي چې د استاد ډېرې ژبې زده وې.

اتل: استاد رشاد سربېره په پښتو ژبه، پر عربي، فارسي، اردو، روسی، سانسگریټ او

جاپاني هم پوهېده.

اجمل: د استاد چاپ شوي اثار په کومو ژبو دي؟

اتل: استاد رشاد په پښتو او دري ژبو چاپ شوي اثار لري.

۳\_ دوه تنه زده کوونکي دې په وار سره د (حریت) تر سرليک لاندې شعر لنډ مفهوم

بیان کړي.

۴\_ زده کوونکي دې په څو ډلو ووېشل شي، هرې ډلې ته دې دنده ورکړل شي چې په

متن کې ځانگړي نومونه، جنس نومونه، عام نومونه او جمعیت نومونه سره بېل کړي او د ډلې مشران دې د ټولگي په وړاندې د خپل گروپ نظر وړاندې کړي.

۵\_ زده کوونکي دې د لاندې کلمو معنا پیدا او د تختې پر مخ دې په جملو کې

وکاروي:

ستونزه، دیوه، پږي، حریت، بنسټ، بهیر، لوریینه، چمتو، څېړنیز، نړۍ، صدرۍ،

ایکې، گڼه گوڼه، هیښ پېښ.

۶\_ څو تنه زده کوونکي دې په وار سره نظم په لوړ اواز ووايي.

۷\_ زده کوونکي دې لاندې پوښتنو ته ځوابونه ووايي:

• پوهاند رشاد د پښتو ادبیاتو د کومې دورې په لیکوالو کې راځي؟

• استاد ولې په کوچني معلم سره یادېده؟

• د استاد د درې چاپ او درې نا چاپ اثارو نومونه واخلئ؟

• د استاد رشاد جنازه چېرته خاورو ته وسپارل شوه؟

۸\_ دوه تنه زده کوونکي دې د استاد رشاد په چاپ شوو اثارو خبرې وکړي.

۹\_ دوه تنه زده کوونکي دې په وار د ټولگي په وړاندې د جبار غازي نثر لنډ مفهوم

بیان کړي.

## کورنۍ دنده

زده کوونکي دې په کور کې د استاد رشاد د (حریت) تر سرليک لاندې شعر ولولي،

لنډ مفهوم دې یې ولیکي او په بله ورځ دې ټولگیوالو ته ووايي.

## کيسه



کيسه د انسان له پيداېښت نه تر نن پورې د انساني ژوند يو اړين توک گرځېدلی دی. ډېرې داسې رښتینې او جوړې شوې کيسې شته چې روزنيز، اخلاقي او معلوماتي مفاهيم پکې نغښتي وي. اورېدل او لوستل يې اورېدونکو او لوستونکو ته روزنيزې ښېگڼې لري. د ژوندانه، اخلاقو، کړو وړو او عاداتو په سمون کې ډېره مرسته کوي. ځينې کيسې داسې وي چې په يوه ولس او يا يوې ټولنې پورې اړوندې وي، خو ځينې نورې بيا په څو ولسونو او بېلا بېلو ټولنو کې شريکې وي. کيسه که په يوه ولس پورې اړه ولري يا ډېرو پورې، خو له اخلاقي ښېگڼو څخه يې ټول ولسونه په خپل ژوندانه کې گټه اخستلای شي.

په دې لوست کې به يوه روزنيزه کيسه ولولئ:

تاسو د خپلو مشرانو له خولې څخه کومه کيسه اورېدلې؟

يوه عالم د يوه پاچا په وړاندې خبرې کولې، ناگهانه يې د خبرو په منځ کې وويل: (په هندوستان کې يوه ونه ده، که مېوه يې څوک وڅوري، نو سړی نه زړېږي او نه مري.) پاچا چې دا خبره واورېدلې، نو پر هغه ونې مين شو. سودا واخيست چې دا به څه رنگه پيدا شي، خو له هغه عالم نه يې پوښتنه نه کوله چې دا ونه به چېرته او څنگه وي. پاچا خپل باوري سړی هندوستان ته ولېږه او ډېر مال يې ورته ورکړ. ورته ويې ويل: دا پېسې له ځانه سره واخله، دا دولت لگوه او نورې به هم درولېږم. تر هغه مه راځه چې ددغې ونې مېوه دې نه وي راوړي. سړی روان شو. هندوستان ته ورسېده. له هر چا به يې پوښتنه کوله، هغه ونه په کوم ځای کې ده چې سړی يې مېوه وڅوري، نو بيا همېشه ژوندی وي او نه زړېږي؟ خلکو به د دې خبرو په اورېدو خنډل، چا به ورپورې ټوکې کولې، چا به ويل دا لېونی شوی دی. چا به ويل موږ ته معلومه نه ده. ځينو فکر کاوه کېدای شي دا ونه چېرته وي، ځکه چې دا سړی ور پېسې گرځي. يو شمېر به ويل که وي، نو په پلاني ځنگل کې به وي. بل ځای مو گومان نه کېږي. چا به ويل پلاني ځنگل کې يوه لويه ونه ده چې څوک يې چاته نه ښکارېږي او بېخ يې هم نه معلومېږي او مېوه يې هم چا له په لاس نه ورځي. که چېرې هغه وي نو شک نشته. هر چا به ورپورې مسخرې کولې. دی غريب به په ځنگلونو، غرونو، مېرو او دښتو کې گرځېده. په پای کې تر ډېرو پوښتنو، گروېړونو نهيلي راستون شو. ډېر خپه او پاچا ته د عذر د وړاندې کولو فکر يې کاوه.

په يو ځای کې يې شپه شوه. هلته يې د يو سړي له خولې و اورېدل چې زموږ په دې کلي کې لوی عالم او ډېر ښه سړی دی. نوموړي په زړه کې وويل، ور به شم که څه دعا راته وکړي. سمدلاسه پاڅېد، هغه عالم ته ورغی، ورته ويې ويل: "صاحبه، دعا راته وکړه چې ايمان مې خدای ﷻ سلامت کړي او په خبر سره وطن ته ورسېږم." هغه دعا ورته وکړه او بيا يې ترې پوښتنه وکړه: "چېرته تللی وې؟" قاصد ورته ټوله کيسه وکړه. عالم له اورېدو وروسته ورته وويل: ((تاسو د هغه خپل پاچا په خبره نه ياست پوه شوي. هغه ونه د علم ونه ده. يعنې څوک چې د علم مېوه وڅوري، نو تل ژوندی وي. د تلپاتې ژوند معنا دا ده چې خدای ﷻ

وېبژني. نېکي بدي ورته معلومه شي، نېک عمل وکړي او له بدۍ نه ځان وساتي. کتابونه وليکي، زده کوونکي وروزي. که دا سړی مړ هم شي هېڅ غم يې نشته، ځکه هلته يې روح ژوندی او دلته يې نوم ژوندی وي او ثواب يې داسې کېږي، لکه يو ژوندی سړی چې نېکي کوي او ثواب يې کېږي.)) سړي ورته وويل: ((صاحبه موږ هم دومره پوهېږو. نادانان نه يو. که چېرې هغه د علم نوم ياد کړی وای، موږ به پوه شوي وو چې هدف يې علم دی. هغه د ټولو خلکو په وړاندې ونه ياده کړه. په دې خو هر څوک پوهېږي چې علم د يو څيز نوم دی او ونه د بل څيز.)) هغه عالم وويل: ته بيا پوه نه شوې. مثال به درته ووايم. يو سړی وي، د چا پلار وي او د چا زوی، د چا لسمی وي او د چا نيکه، د چا خورې وي او د چا ماما، د چا تره وي او د چا وراره، د چا ترورزی وي او د چا تربور، د چا ورور وي او د چا آشنا، د چا دښمن وي او د چا دوست. ته گوره همدغه يو سړی دی او له دې نومونو څخه هر نوم چې په خپل ځای کې ورته څوک وايي، ویلی شي. سړي وويل: بېشکه. هغه عالم وويل داسې علم ته هم دواړه نومونه ويلای شي، که دې خوښه وي نو ورته علم وايه او که نه د ژوندانه ونه ورته وايه. دواړه نومونه يو شی دي، هېڅ توپیر پکې نشته.

سړي چې دا خبرې واورېدې د زړه تسلي يې وشوه. له عالم نه يې رخصت واخيست او د خپل کور په لور روان شو. ښار ته له رسېدو وروسته د پاچا دربار ته ورغی. پاچا ترې پوښتنه وکړه، ووايه مېوه دې وموندله او که نه؟

سړي ورته له سره کيسه شروع کړه. خپل رېږېدل او په ملکونو او په غرونو او په بيابانونو گرځېدل او د خلکو مسخرې يې ورته ټولې بيان کړې. پاچا ډېر خفه شو. وېي ويل ستا خواري بې گټې شوه او زما مطلب پوره نشو. سړي ورته د هغه عالم خبره پوره واوروله. پاچا د هغې په اورېدو ډېر خوشحال شو. سړي ته يې د هغه د ستونزمن سفر په وړاندې دوه برابره دولت ورکړ. پاچا خپل پاتې عمر د علم او د عالمانو په ساتنه او پالنه کې تېر کړ. وېي ويل: ((واړه او لويان ټول دې زده کړه وکړي او علم دې حاصل کړي.))

### د متن لنډيز

پورته کيسه د علم او د پوهې د ارزښت په اړه ده. په کيسه کې له يادې ونې څخه موخه علم او پوهه ده.

علم نه زړېږي او تل تر تله وي. که يو عالم له ژونده سترگې پټې کړي، بيا هم د خپل علم له امله يادېږي، نوم او ياد يې د خلکو په ذهنونو او ژبو کې گرځي. دغسې عالمان او پوهان د خپل علم له برکته تر پېړيو، پېړيو پورې ژوندي وي.

### فعاليتونه

- ۱- زده کوونکي دې د کيسې متن په پټه خوله ولولي او مفهوم ته دې ځير شي.
- ۲- درې تنه زده کوونکي دې په وار سره د کيسې لنډ مفهوم نورو ټولگيوالو ته ووايي.
- ۳- زده کوونکي دې په دوو ډلو ووېشل شي، يوه ډله دې د بلې ډلې په وړاندې د کيسې ويلو سيالي وکړي.
- ۴- څو تنه زده کوونکي دې د کيسې لنډيز په خپلو خبرو کې د ټولگي په وړاندې بيان کړي.
- ۵- څلور جوړې زده کوونکي دې په وار سره د ټولگي مخې ته راشي، خپل ځان دې د پوښتنو په ترڅ کې يو بل ته وروپېژني.  
بېلگه:
  - زه د يوولسم ټولگي زده کوونکی يم.
  - د دې ټولگي ټول مضمونونه مې لوستي دي
  - الجبر او مثلثاتو مضمونونه مې د ټولگي نه بهر په شخصي کورسونو کې هم تعقيب کړي دي.



- غواړم چې د دولسم ټولگي له فراغت نه وروسته د کانکور ازموینه ورکړم او طب پوهنځي ته بريالی شم.
- تاسو په کوم ټولگي کې زده کړه کوئ؟
- په شخصي کورسونو کې مو داخله کړې؟
- له ښوونځي څخه له فراغت وروسته څه تصميم لرې؟

٦- زده کوونکي دې لاندې پوښتنو ته ځوابونه ووايي:

- پاچا سړی په څه شي پسې لېږلی و؟
- چېرته یې لېږلی و؟
- سړی ولې په ځنگلونو او بېدیاوو ګرځېده؟
- پاچا د سړي له خبرونه وروسته څه پرېکړه وکړه؟

## کورنۍ دنده

زده کوونکي دې په کور کې د مور، پلار یا کوم بل مشر له خولې یوه کیسه په خپلو کتابچو کې وليکي او د بلې ورځې د پښتو مضمون په ساعت کې دې په ټولگي کې ووايي.

چې غوټې پسې وهې په لاس به درشي  
چا ويل چې په درياب کې گوهر نشته



زده کوونکي دې لاندې شعر ولولي او پند دې ترې واخلي:

## د وچکالۍ گلان

دا سوی ستي وطن، پرېردئ چې لږ وځاندي  
دغه غیرتي وطن، پرېردئ چې لږ وځاندي  
دا د مرگ او وینو سین، دا د زړه چاودون محل  
دا زخمي زخمي وطن، پرېردئ چې لږ وځاندي  
مه وژنئ د شپو په تبغ، روڼ د مستقبل خراغ  
ستړی فریادي وطن، پرېردئ چې لږ وځاندي  
اوبښکې د پېغلو تو مې، چیغې د مظلوم یتیم  
زوی د مورني وطن، پرېردئ چې لږ وځاندي  
غاړه کې پرته شمله، پرې چې هسکه هسکه شي  
دا زموږ ننگي وطن، پرېردئ چې لږ وځاندي  
دا د وچکالۍ گلان، نور نو اوییدل غواړي  
تېری د سپرلي وطن پرېردئ چې لږ وځاندي  
(اسحق ننگیال)



## کتاب او کتابتون



د ذهني ودې، پوهې او معلوماتو د ترلاسه کولو لپاره کتاب تر ټولو غوره او اغېزناکه وسیله ده. د کتابونو تر لاسه کولو او مطالعې لپاره بیا تر ټولو ښه ځای کتابتون دی. زموږ په هېواد کې چې عصري تکنالوژي (کمپیوټر او انټرنېټ) دود نه و، نو هر چا به د خپلو معلوماتو د زیاتولو لپاره کتابتونونو ته مخه کوله او د اړوندې موضوع په اړه به یې خپل معلومات بشپړول. په دې لوست کې د کتاب، کتابتون او مطالعې په اړه معلومات درکوو.

کتاب څنگه منځته راغی او چېرته ساتل کېږي؟

په لرغونو زمانو کې کتاب نه و. پلرونو به خپلو ماشومانو او اولادونو ته هغه کیسې کولې چې په یاد به یې وې. کله به چې دا ماشومان لوی او پلرونه شول هغوی به بیا خپلو ماشومانو ته دا کیسې کولې، په پایله کې به دا کیسې له یوه نسل څخه بل ته پاتې کېدې. څرنگه چې دا کیسې ډېرې زیاتې وې، نو په یاد پاتې کېدل یې د انسانانو لپاره ناممکن و او ځینې به هېرېدلې هم.

انسانانو یو څه ته اړتیا درلوده چې د دې کیسو په ساتلو کې ورسره مرسته وکړي. ځینو خلکو به کیسې په یوه لرګي باندې د یوې علامې په توګه نښانې کولې او ځینو به په تارونو باندې ښه رنگه رنگه غوټې جوړولې چې د یوې ځانګړې کیسې نمایندګي به یې کوله.

کله چې لیکل او لوستل را منځته شول، نو د کیسو ساتنه خلکو ته اسانه شوه. په هغه وخت کې کومه اله چې د هغې په واسطه به یې یو شی لیکه، یو ډول لرګی و چې تېره څوکه یې درلوده او د هغه په وسیله به یې په یوه نرمه خټه باندې نښه او یا رسم کاوه او بیا به یې دا خټه په داش کې پخوله چې تر ډېره پاتې شي، دا د کتاب په شکل نه، بلکې د یوې خښتې شکل یې درلود او داکار په حقیقت کې د کتاب د منځته راتلو پیل وه.

ځینو خلکو به خپلې کیسې د ونو پر پوستکو او یا پاڼو باندې لیکلې، خو دا دوامداره نه وې. کله چې به وچې شوې ماتېدلې به، خو د پاپيروس د ونې پوستکي نسبتاً زیات دوام درلود. تقریباً پنځه زره کاله پخوا د مصر خلکو د پاپيروس له ونې څخه یو ډول کاغذ جوړاوه او تر هغې وروسته بیا د حیواناتو پر پوستکو باندې لیکل پیل شول. ځینې نورو تصویرونه هم ورباندې زیات کړل. په همدې ډول زړه وړونکي کتابونه یې ترې جوړکړل. ځینو خلکو چې کیسې به یې لوستلای نه شوې د کتاب د تصویر له لیدلو څخه به ډېر خوشحالهدل. په هغه وخت کې کتابونه ډېر لږ وو او یوازې شتمنو خلکو کتابونه اخیستلای شول او بس. کله چې د چاپ ماشین په جرمني او کاغذ په چین کې جوړ شو، د کتاب جوړولو کار ډېر اسانه شو. نن د کتابونو د چاپېدو د زیات پر مختګ له کبله په میلیونو انسانان له کتاب څخه ګټه اخلي. کتاب د انسان لپاره ډېر ښه دوست او ملګری دی. له کتاب سره ملتیا او ملګرتیا موږ د عادي وګړو له چاپېریال څخه د ډېرو لوړو افکارو

او تصوراتو نړۍ ته بيايي. له لوړو او سترو انسانانو سره مو ملگري کوي او د هغوی له فکر او نظر څخه مو خبروي.

کتاب د يوې هندارې په څېر دی. ښه او بد پکې بې له تېروتنې پخپل رنگ برېښي. زموږ کره وړه، ټولنيزې اړيکې، تدبیر او برخه لیک راته بيانوي. د هغوی سرښندنې، علمي او ادبي غورځنگونه، بېلا بېلې موندنې، موجودې ستونزې او هلې ځلې زموږ د سترگو په وړاندې انځوروي چې موږ يې د خپل ژوند سر مشق وگرځوو او د عبرت درس ترینه واخلو. هغه ځای چې کتابونه پکې د مطالعې لپاره په ترتيب سره ايښودل شوي وي، کتابتون نومېږي. په کتابتون کې د هر مسلک اړوند کتابونه په جلا جلا الماريو کې ځای پر ځای شوي وي.

کله چې موږ کتابتون ته ننوځو، هلته په ښکاره يو څو الماری وينو چې کتابونه او پاڼې پکې ځای پر ځای شوي دي. نوره چوپه چوپتيا خپره وي او هېڅ غبر پکې نه اورېدل کېږي. کله چې کتاب راواخلئ او پاڼې يې واړوئ، هماغه غلی کتاب په خبرو پيل کوي. په ځېرانو کې چټکتيا سره مو ترې لرې وټن پورې بيايي.

((پتراړک)) يو نوميالی ايټالوي پوه د خپلو کتابونو او کتابتون په ستاينه کې وايي:

((زه يوه ډله ملگري او دوستان لرم چې شپې او ورځې له هغوی سره تېروم. زما ټول دوستان د نړۍ نوميالي دي چې پېرۍ او زمان پکې خوندي دي. دغو دوستانو ډېر لرې واټنونه وهلي او زما تر کوره رارسېدلي دي. دوی زما په زړه او سترگو کې ځای نيولی دی. هر وخت چې وغواړم، د هغو لیدو ته ورځم او چې هر چېرې ځم له ځانه سره يې بيايم. دومره خوږ ژبي دي چې څوک يې په خبرونه مړېږي. د ژوند پټ رازونه راته څرگندوي، د تېرې زمانې د پند او خوند کيسې راته کوي او د انسانانو برخليکونه راښيي. په دې مې پوهوي چې څرنگه ژوند وکړم. چې خواشینی شم په خوږو او مالگينو خبرو مې د غم اور وژني او خوشبوي مې. د ښکمرغۍ لارې راښيي او هغو ته د رسېدو لپاره خپلې غوره لارښوونې له ما څخه نه سپموي. دا چې زما دا ملگري او دوستان ماته څومره گټې رارسوي، زما ژبه يې د ستايلو او شمېرلو وس او توان نه لري.))

د کتاب، مطالعې او کتابتون له دې دومره ښېگڼو او گټو سره بايد دې ته مو پام وي چې د

کتابونو په مطالعه او ستاینه کې له ډېر غور او احتیاط څخه کارواخلو، کله چې غواړو د مطالعې په وسیله خپله معلوماتي پانگه زیاته او ذهني ځواک پیاوړی کړو، لومړی باید د لوستلو لپاره غوره، گټور او باوري کتابونه وټاکو. په دویم گام کې باید د مطالعې او لوستلو پرمهال خپل جسمي ځواک ته هم پوره پاملرنه وکړو، هسې نه چې په دې برخه کې په افراطي کړنې سره خپل جسم او ذهن له اندازې زیات ستړی او زیانمن کړو.

#### د متن لنډیز:

په تېرو زمانو کې چې کتاب نه و، لویانو به خپلو ماشومانو ته هغه کیسې کولې چې په یاد به یې وې.

د کیسو زیاتوالی او په یاد کې د هغو ساتل انسانان دې ته اړباسي، داسې وسیلې لاسته راوړي چې یاد شوي شيان، پېښې او کیسې د هغې په واسطه ثبت او له هېرېدلو څخه وژغوري. په پایله کې د کاغذ اختراع، د چاپ ماشین او کتاب منځ ته راغی. اوس مهال کتابونه او کتابتونونه ډېر دي، خلک په اسانۍ سره کولای شي چې لاس ته یې راوړي او ترې استفاده وکړي. کتاب د هر چا لپاره تر هر څه غوره ملگری دی، هر وخت د استفادې او خدمت لپاره چمتو دی. کتاب او مطالعه ډېرې گټې لري. باید د مطالعې لپاره غوره او گټور کتابونه انتخاب کړو.

#### فعالیتونه

- ۱- دوه تنه زده کوونکي دې په وار سره متن په لوړ اواز ولولي نور دې غوږ ونیسي د لوست مفهوم او دکلمو سم تلفظ ته دې ځیر شي.
- ۲- دوه دوه تنه زده کوونکي دې د لوستل شوي متن اساسي مفهوم په لنډ ډول بیان کړي.

۳- درې تنه زده کوونکي دې په وار سره د ټولگي مخې ته راشي، د کتاب او کتابتون د ارزښت په اړه دې خبرې وکړي.

۴- زده کوونکي دې په درې ډلو ووېشل شي، هره ډله دې د کتاب او کتابتون د ارزښت په اړه خپل نظريات وليکي، بيا دې د ډلې استازی د خپلې ډلې نظريات د ټولگي په وړاندې ووايي.

- ۵- زده کوونکي دې لاندې پوښتنو ته ځوابونه ووايي:
- د چاپ ماشین لومړی په کوم هېواد کې جوړ شو؟
  - کاغذ څنگه او چیرته جوړ شو؟
  - کله چې کتاب نه و، خلکو به کیسې نورو ته څنگه انتقالولې؟
  - څنگه کولای شو خپله پوهه او معلومات زیات کړو؟
  - کتابتون ته څه اړتیا لرو؟
  - د کتابونو د خوندي ساتلو لپاره کومې لارې چارې غوره گڼئ؟

۶- څلورتنه زده کوونکي دې په وار سره د ټولگي په وړاندې د لوست لنډ مفهوم ووايي.

## کورنۍ دنده

زده کوونکي دې د کتاب د ارزښت په اړه یوه لنډه مقاله وليکي او خپلې نظریې او تجربې دې پکې بیان کړي.

نېکمرغه هغه څوک دی چې له دوو شیانو څخه یو ولري:  
یا ښه او غوره کتابونه یا داسې دوستان او ملگري چې کتابونه لري.  
(ویکتور هوگو)

لاندې كيسه ولولئ اوځانونه پرې پوه كړئ:

يو سړى له قاضي سره نوكر و. په ډېر اخلاص او ايماندارۍ يې د قاضي خدمت كاوه. قاضي هم ترې خوښ و او هر ډول مرسته به يې ورسره كوله. يوه ورځ نوكر د قاضي د ځمكې په اړولو بوخت و. په ځمكه كې يې له سرو زرو يوه ډكه كټوه ومونده او قاضي ته يې راوړه. ورته وېي وويل: قاضي صاحبه! دا د سرو زرو كټوه مې ستا په پټي كې وموندله. قاضي ډېر زيات خوشحاله شو او مزدوري يې ورزياته كړه. هر وخت يې مرستې ورسره كولې.

څه موده ورسره هغه سړي د قاضي مزدوري پرېښوده او بېكاره شو. له يوه او بل سره به گرځېده. د خداى ﷻ كړه وو، له غلو او بد كارو سره ملگرى شو. يوه ورځ يې د يوې ښځې غوړوالى پټې كړې. خلكو هغه ونيو او د غلا په تور يې محكمې ته راوست. په محكمه كې همغه قاضي ناست و چې دى ورسره څه موده د مخه نوكر و. غل يې قاضي ته وړاندې كړ. قاضي چې مزدور وليد، نو ډېر خپه شو. له ځان سره يې وويل دا خو ډېر نيك سړى و. د يو بل چا په تور به يې دلته راوستى وي. كه هغه غلا كولاى، نو هغه زما په ځمكه كې موندلي سره زر به يې پټ كړي وو.


قاضي ترې پوښتنه وكړه چې درواغ او رښتيا څرگند شي. هغه هم ورته رښتيا وويل او خپل جرم يې ومانه. قاضي ورته وويل: ((زما په ځمكه كې دې ددې غوړواليو سل هومره سره زر وموندل، خو بې خيانته دې راكړل. اوس دې دا ناخيزه غوړوالى پټې كړي دي. ولې؟)) مزدور ورته وويل: ((لومړى مې له ښو خلكو سره ناسته او ولاړه وه. په غلا نه پوهېدم او نه مې بد كارونه كول. اوس له وزگارو او بدكارانو سره مل يم، ځكه په غلا او بدو كارونو روږدى شوم.))

له پورته كيسې څخه مو دا نتيجه واخيسته چې هيڅ وخت بايد له بدكارانو او وزگارو خلكو سره ناسته پاسته ونه كړو. كه كله له هغوى سره ناستې ته اړ شو، بايد د هغوى له بدو كارونو څخه پند او عبرت واخلو.

له بدانو سره مه كښېنه هوشياره  
بدان تا باسي له ژونده له روزگاره  
خو دې توان وي له بدانو لېرې گرځه  
چې بد گرځي، بد په پرځي بد كرده



## بشري حقونه



انسانان په ټولنه کې یو لړ حقونه لري. البته ځینې دا حقونه د بشر له خلقت راهیسې تل موجود وو او طبیعي حقونه بلل کېږي، خو د ژوند په بهیر کې بشر نور حقونه هم تر لاسه کړل چې دا د دوی ځانگړي حقونه دي. دغه راز انسانان په ټولنه کې د نورو حقونو په وړاندې مکلفیتونه هم لري چې هغوته باید درناوي وکړي. نن سبا ټولې پر مختللي ټولنې او هېوادونه زیار باسي چې بشري حقونه خوندي او په هېڅ ډول ورڅخه څوک بې برخې نشي. په دې لوست کې په ټولنه کې د بشري حقونو په هکله خبرې کوو او لولو چې انسانان په ټولنه کې کوم حقونه لري.

– بشري حقونه څه شی دي او د نورو حق ته باید څرنگه درناوی ولری؟

بشري حقونه یو بنسټ لري او هغه انسانیت دی، له دې امله په ټوله نړۍ کې یو شان دي. د بشري حقونو زړی او هسته د اسلام د سپېڅلي دین له راتګ سره سم وکرل شوه. هغه انساني حقونه چې په اسلام کې بشرته ورکړل شوي، په بل کوم سازمان او ټولنه کې ځای نه لري، په دې توګه اسلام د بشري حقونو تر ټولو لومړنۍ سرچینه ده. الله ﷻ چې په دې نړۍ کې انسان پیدا کړی، له هماغه پیله یې پرې د زیات شمېر بشري حقونو لورینه هم کړې ده. د بشري حقونو شمېره ډېره زیاته ده، لکه: د ژوند کولو حق، د ملکیت لرلو حق، د زده کړې حق، د روغتیا حق، د تابعیت حق، د فکر اویان د څرګندولو حق، د انساني کرامت او شخصیت د خونديتوب حق ...

د ټولنیز ژوند په بهیر کې ځینې وخت د زور واکوله خوا د کمزورو حقونه په زور زیاتي تر پښتو لاندې او له هغو څخه یې برخې کېږي. که وګورو دوی د خپلو حقونو د تر لاسه کولو لپاره هلې ځلې کړي چې ډېر اوږد تاریخ او لرغونې مخینه لري، بېلګې یې په بشري تاریخ کې خوندي دي.

د اسلام د سپېڅلي دین په راتګ سره د بشر حقونو ته پوره درناوی وشو او په بېلا بېلو بڼو موجود ټول توپیرونه یې له منځه یوړل. په الهي احکامو او نبوي ارشاداتو کې د دغو بشري حقونو د تثبیت په هکله ډېرې زیاتې لارښوونې شته. د بېلګې په توګه کله چې حضرت ابوذر غفاري رضی الله عنه حضرت بلال رضی الله عنه ته وویل: ای حبشي غلامه! حضرت محمد صلی الله علیه و آله و سلم ورته وفرمایل: تور حبشي او سید قريشي دواړه برابر او د خدای ﷻ بندګان دي. ویلای شو چې ټول انسانان برابر حقونه لري او په ځانګړي او ټولنیز ژوند کې باید له هغو څخه برخمن شي. د بشري تاریخ په اوږدو کې، د نړۍ په ګوټ ګوټ کې وګړو د خپلو بشري حقونو د تر لاسه کولو لپاره ځانګړې او ډله ییزې هلې ځلې کړي او غبرونه یې پورته کړي دي، خو په نړیواله کچه داسې کومه اداره نه وه چې له هغوی څخه سلب شوو حقونو ملاتړ وکړي.

دویمې نړیوالې جګړې په نړیواله کچه د بشري حقونو د دفاع لپاره د یوې لایحې او قانون د جوړولو اړتیا رامنځته کړه. په دې لړ کې په (۱۹۴۷) میلادي کال د ملګرو ملتونو

د عمومي ټولنې له خوا د بشر د حقونو نړيواله اعلاميه تصويب شوه. دا اعلاميه يوه سريزه او (۳۰) مادې لري. د بشر د حقونو د نړيوالې اعلاميې له مخې انسان تر هر څه لومړی د ژوند کولو ازادي او د شخصي امنيت لرلو حق لري. همدارنگه هېڅوک بايد شکنجه يا ونه ځورول شي. هر څوک حق لري چې حقوقي شخصيت يې په رسميت وپېژندل شي. ټول د قانون په وړاندې برابر دي. هېڅوک دې په خپل سړبندي يا له خپل ټاټوبي تبعيد نه کړای شي. د چا په شرافت او ابرو دې تېری نه کېږي. هر څوک حق لري چې ازاد فکر وکړي، خپل فکر او نظر په ازادانه ډول څرگند کړي. د بيان ازادي چې د بشر د حقوقو د نړيوالې اعلاميې په نولسمه ماده کې راغلې، د بشر د ډېرو مهمو او بنسټيزو حقونو څخه گڼل شوې ده. په دې برخه کې يادونه شوې ده چې هر څوک د بيان ازادي لري، خو د بيان آزادي هم خپلې پولې او حدونه لري. تر هغه چې پکې بشري کرامت ته سپکاوی نه وي او د هغه په وسيله د چا بشري حقوق تر پښو لاندې نشي، د چاله ديني او مذهبي عقيدو، قومي، نژادي او توکميز حيثيت او له خپلو ملي هېوادنيو گټو سره په ټکر کې نه وي، د بيان ازادي جايزه ده. هر څوک حق لري چې زده کړه وکړي. زده کړې به اجباري وي، فني او حرفوي زده کړې به د ټولو په واک کې وي. د زده کړې موخه به د انساني شخصيت وده، د بشر حقونو ته درناوی او بنسټيزه ازادي وي. مور او پلار به د خپل ماشوم په اړه د زده کړې د ډول په ټاکنه کې لومړيتوب ولري. دولت مکلف دی چې د وگړو لپاره بې له کوم توپيره د زده کړې لارې چارې برابرې کړي، تر څو د خلکو د ذهني روزنې شرايط برابر شي. د بشر د حقونو په نړيواله اعلاميه کې د داسې نورو ډېرو حقونو يادونه هم شوې ده چې هغه ټول د انسان طبيعي او ټولنيز حقونه گڼل کېږي. په نړيواله کچه ټول هغه هېوادونه چې د بشر د حقوقو اعلاميه يې لاسليک کړې ده او په ملي کچه دغه دولتونه مکلف گڼل کېږي چې د هغو رعايت وکړي. د ملگرو ملتونو د بشري حقونو اداره او د بشر د حقونو بېلابېلې نړيوالې ټولنې په نړۍ کې د بشري حقونو حالت ته پاملرنه کوي او هغه څاري.

### د متن لنډيز:

هر انسان ښځه وي او که نارينه، په ټولنه کې د ژوند کولو، د فکر او بيان د ازادۍ حق، د انساني کرامت او شخصيت د خونديتوب حق لري. په اسلام کې هم د بشر د حقونو پوره درناوی شوی دی، هغه بشري حقونه چې په اسلام کې بشر ته ورکړل شوي په بل کوم سازمان او ټولنه کې ځای نه لري. په نړيواله کچه هم د بشر د حقونو د ورکولو او درناوي په هکله ځانگړي قوانين رامنځته شوي او هېوادونه يې په رعايت کولو اړ او مکلف کړي دي. کله ناکله په يو ډول انسان له يوه يا زياتو حقونو څخه بې برخې شي، نو د هغه بشري يا انساني دريځ ته زيان رسېږي. نن سبا ټولې پرمختللې ټولنې او هېوادونه زيار باسي چې انسان خپل حقونه ولري او په هېڅ ډول ورڅخه بې برخې نشي. کېدای شي په ځينو حالتونو، لکه: د جگړې يا کورنۍ تاوتریخوالی او يا د يو جرم د سرته رسولو په حالت کې يو يا له يوه څخه زيات حقونه وځنډول شي، خو په هېڅ توگه ترې انسان د تل لپاره بې برخې کېدای نه شي اوس داسې سازمانونه او ادارې شته چې په ټوله نړۍ کې د بشر د حقونو حالت څاري.

### فعاليتونه

- ۱- درې تنه زده کوونکي دې په وارسره د ټولگي مخې ته راشي، د بشري حقونو په اړه دې خپل نظر ووايي.
- ۲- دوه تنه زده کوونکي دې د اسلام له نظره په بشري حقونو خبرې وکړي.
- ۳- زده کوونکي دې متن په پټه خوله ووايي او د متن اساسي مفهوم ته دې ځير شي.
- ۴- زده کوونکي دې په درې ډلو ووېشل شي، هره ډله دې په ترتيب سره د بشري حقونو، د ښځو د حقونو او ماشومانو د حقونو په اړه خپل معلومات وليکي او په پای کې دې د هرې ډلې مشر ليکل شوی معلومات نوروته ووايي.

۵- زده کوونکي دې فکر وکړي چې کوم بشري حقونه په یو ټاکلي حالت کې ځنډېږي، دوه تنه دې د نورو په وړاندې پرې رڼا واچوي.

۶- زده کوونکي دې لاندې پوښتنو ته ځوابونه ووايي:

- تاسو له دې لوست څخه څه مفهوم ترلاسه کړ؟
- د اسلام دین انسان ته کوم حقونه ورکړي دي؟
- د بشر د حقونو په نړیواله اعلامیه کې د کومو بشري حقونو یادونه شوې ده؟
- دولتونه د بشري حقونو په هکله څه مسؤلیت لري؟
- د بیان ازادي باید تر کومه حده پورې وي؟

۷- څو تنه زده کوونکي دې په لاندې موضوعاتو یوه یوه دقیقه خبرې وکړي:  
په خپل هېواد کې بشري حقونو ته په کومه سترګه گورئ؟ ایا په دې هکله په خپل هېواد کې کومو حدودو ته ځای ورکوی؟

### کورنۍ دنده

زده کوونکي دې د بشري حقونو د اړتیا او ارزښت په اړه یوه مقاله ولیکي او د بلې ورځې پښتو مضمون ساعت کې دې نورو ته ووايي.

کله چې هوس پر عقل بریالی شي، انسان کنډې ته لوېږي.  
(حضرت علي کرم الله وجهه)

لاندې شعر ولولئ او خوند ترې واخلي:

ستا د عشق له وينو ډك شول ځيگرونه  
ستا په لاره كې بايلي زلمي سرونه  
تاته راشمه زړگي زما فارغ شي  
بېله تامې اندېښنې د زړه مارونه  
كه هر څومې د دنيا ملكونه ډېر شي  
زما به هېر نشي دا ستا ښكلي باغونه  
د ډهلي تخت هيرومه چې رايا د كرم  
زما د ښكلي پښتونخوا د غرو سرونه  
د رقيب د ژوند متاع به تاريپه تار كرم  
چې په تورو پښتانه كاگو زارونه  
د فريد او د حميد دور به بيا شي  
چې زه و كاندې په هر لوري تاخونه  
كه تمامه دنيا يو خواته بل خوا يې  
زما خوښ دي ستا خالي تش ډگرونه  
احمد شاه به دغه ستا قدر هېر نه كا  
كه ونيسي د تمام جهان ملكونه  
(لوی احمد شاه بابا)

## د مور دريځ



مور د کورنۍ بنسټ اېښودونکې او د ټولنې جوړوونکې ده. په ټولنه کې يې دريځ تر هر چا او هر څه لوړ دی. مور ده چې په خپله غېږ کې مېړني اولادونه، غيرتي ځوانان، عالمان پوهان او اديبان روزي، همدوی دي چې ټولنه د ترقۍ او پرمختگ پر لور بيایي او کارنامې يې د ټول ملت لپاره تلپاتې وياړ وي. مور تر ټولو مهربانه ده، مور تر ټولو زياته مينه ناکه ده. مور روزونکې او احساس وړو کونکې ده. د اسلام د ستر لارښود حضرت محمد ﷺ په وينا چې: ((جنت د مور تر پښو لاندې دی.)) په دې وينا سره يې اولادونه د مور او پلار درناوي ته رابولي دي.

په دې لوست کې به د مور د عاطفې، زړه سوي او مهربانۍ په اړه يوه کيسه ولولئ. مور ولې د زيات درناوي وړ ده؟

زړه د مينې او عاطفې ځای دی، د مور په زړه کې د خپل اولاد په اړه دا مينه عاطفه او



صله رحمي تر هر چا ډېره زياته ده او تل يې په اولاد باندې د نېکو لور يينه وي. مور ته بايد په درنه سترگه وکتل شي او درناوی يې وشي.

د مور د ستايلو او درناوي اصل ته په پښتو ادبياتو کې هم زياته پاملرنه شوې ده. زيات شمېر شاعرانو او ليکوالو په خپلو منظومو او منثورو اثارو کې د مور مقام ستايلي دي. په بېلا بېلو ادبي نثرونو، شعرونو، داستانونو، ناولونو او نورو ادبي ټوټو کې د مور مقام ته پاملرنه شوې او د مور مقام پکې ستايل شوی دی. ويلای شو چې د مور مقام په پښتو ادبياتو کې ځانگړی ځای لري او زموږ د ادبياتو يو مهم څپرکی جوړوي. په بېلا بېلو ليکنو کې د مور مقام، د مور مهرباني، شفقت او عاطفه د اولاد په روزنه کې د هغې کړاو او زيار انعکاس موندلی دی. د دغو ټولو ليکنو مقصد يو دی او هغه دا چې د مور د مقام او حقوقو پېژندل او د هغې درناوی کول. په ولسي ادب او په تېره بيا په شفاهي ادب کې هم د مور د مينې عاطفې او مهرباني په اړه ډېرې کيسې شته چې يوه نمونه يې دلته راوړو: وايي چې د يوې مور ماشوم بلې ښځې پټ کړ. د ماشوم مور که هر څومره له غلې ښځې څخه خپل ماشوم وغوښت، خو هغې ور نه کړ او وېې ويل چې دا زما زوی دی. د ماشوم مور په چينغو چينغو قاضي ته ولاړه او عرض يې وکړ چې يوې ښځې مې ماشوم پټ کړی او نه يې راکوي. قاضي غله ښځه راوغوښته، هر څومره پلټنې چې يې ترې وکړې ښځه قانع نه شوه، ويل يې چې دا زما خپل زوی دی، پر ما يې نا حقه دعوه کړې ده. قاضي تر لږ فکر وروسته وويل: ما يوازې پرېږدئ چې د پرېکړې په اړه فکر وکړم. دواړه ښځې د قاضي له کوټې نه ووتلې. يوه شېبه وروسته قاضي دواړه ښځې راوغوښتلې. هغوی ته يې خپله پرېکړه داسې اعلان کړه: وروسته له ډېر سوچ څخه زه دې نتيجه ته ورسېدم چې ماشوم بايد دوه ټوټې شي، يوه ټوټه د يوې مور او بله ټوټه د بلې مور. په دې پرېکړې به عدل او انصاف پر ځای شي. قاضي جلالت راوغوښت، ويل راشه دا ماشوم دوه ټوټې کړه. کله چې جلاد توره په لاس راغی د ماشوم اصلي مور غږ کړ:

"قاضي صاحب ماشوم مه دوه ټوټې کوئ، دا ماشوم زما نه دی، هغې ته يې ورکړئ."  
قاضي پوه شو چې د ماشوم اصلي مور همدا ده، ځکه چې د خپل زوی مرگ يې نشو

زغملای او هغه بله چې د ماشوم اصلي مور نه وه، د قاضي پرېکړه یې ومنله. په دې توګه قاضي ماشوم خپلې اصلي مور ته وسپاره او هغې بلې غلې ښځې ته یې سزا وټاکله.

#### د متن لنډيز

د اسلام ستر پېغمبر حضرت محمد ﷺ فرمایلي دي چې: ((جنت د مور تر پښو لاندې دی.)) د مور مقام په ټولنه کې تر هر چا لوړ دی او درناوی یې په ټولو لازم دی. د مور د مقام او درناوي په اړه په پښتو لیکلي او ګرني ادب کې زیاتې منظومې او منثورې ټوټې شته. په دې کیسه کې د مور د مهربانۍ یوه داسې نمونه تاسو ولوسته چې مینه او مهرباني یې له بل چا سره نه شي پرته کېدای. مور د مینې، محبت او مهربانۍ یوه داسې چینه ده چې د هر ډول حالاتو د زغملو لپاره یې تانده ساتي.

#### فعالیتونه

- ۱- زده کوونکي دې متن په پټه خوله ولولي او مطلب ته دې څیر شي.
- ۲- خوښه زده کوونکي دې په وار سره لاندې لغات معنا او د تختې پر مخ دې په جملو کې وکاروي: پرېکړه، پټ کړ، و ټاکله، غله، ټوټې، لورینه، کړاو.
- ۳- زده کوونکي دې د لاندې جملو تش ځایونه په مناسبو کلمو سره په پنسل ډک کړي:

د مور مقام په ټولنه کې..... لوړ دی.

زړه د..... او..... ځای دی.

وايي چې د یوې مور..... بلې ښځې..... کړ.

مور د..... بنسټ ایښودونکې او د..... جوړونکې ده.

مور په خپله غېږ کې..... او..... روزي.

- ۴- دوه تنه زده کوونکي دې د ټولګې مخې ته راشي او په لاندې ډول دې پخپل منځ


کې خبرې وکړي:

اجمل: الفتہ ورورہ سترې مه شې.  
 الفت: خير يوسې، ژوندی اوسې اجمله ورورہ.  
 اجمل: تاسو چېرته تللي وئ؟  
 الفت: زه خو محکمې ته تللې وم.  
 اجمل: خير خو و، د څه لپاره؟  
 الفت: زموږ د کلي د يوې مور ماشوم بلې ښځې غلا کړی و.  
 اجمل: ښه نو! بيا مو څه وکړل؟  
 الفت: د ماشوم مور قاضي صاحب ته عرض وکړ.  
 اجمل: قاضي صاحب د ماشوم د مور عرض واورېده؟  
 الفت: هو! غله ښځه يې را وغوښته او پوښتنې يې ترې وکړې.  
 اجمل: اخر څه پرېکړه وشوه؟  
 الفت: غلا شوی ماشوم يې خپلې اصلي مور ته تسليم کړ.


۵- څو تنه زده کوونکي دې په وار سره د کيسې مفهوم په لنډو خبرو کې نورو ټولگيوالو ته ووايي.  
 ۶- له دغې کيسې څخه تاسې څه زده کړل؟ خپل نظر خپلو ټولگيوالو ته څرگند کړئ.



زده کوونکي دې د مور د مهربانۍ په اړه کومه اورېدلې کيسه په څو کرښو کې وليکي او بله ورځ دې په ټولگي کې ولولي.



# جومات او ښوونځی (خبرې اترې)



د ماشوم لومړنی چاپېریال د مور غېږ ده. د مور غېږ د ماشوم د روزنې او پالنې او له مهربانۍ څخه ډک لومړنی ښوونځی دی. کله چې ماشوم د ګرځېدو شي او په خبرو کولو پیل وکړي، نو بیا جومات او ښوونځي ته لاره پیدا کړي. جومات او ښوونځی په یو کلي یا اولس کې دوې بنسټیزې ستنې دي چې د هر کلي شتمني، بری او یو والی د همدغو دوو ستونو په ټینګښت پورې تړلی دی. په جومات کې دیني فضا موجوده ده او ښوونځي کې د پوهې هوا چلېږي. یو پې دښمني او کینه پاکوي او بل پې ناپوهي له منځه وړي او مدنیت را منځته کوي.

— تاسې خپله لومړنۍ زده کړه له کوم ځایه پیل کړې ده؟

— ستاسو په اند رسمي زده کړه څه راز زده کړه ده؟

زموږ په گران هېواد افغانستان کې د زده کړې بهیر په دودیز ډول له ډېر پخوا څخه پیل شوی او په بېلا بېلو لارو یې وده او پراختیا موندلې ده. پخوا به هلکانو او نجونو په جوماتونو کې دیني زده کړې کولې، د وخت دودیز کتابونه به یې لوستل چې لیکل او لوستل زده کړي. دې زده کړو ته غیر رسمي زده کړې ویل کېدې. د وخت په تېرېدو سره ددې زده کړو تر څنګ رسمي زده کړې پیل شوي. د زده کړې منظمې دورې لکه: لومړني ښوونځي، منځني ښوونځي او نور را منځته شول. په دې ښوونځیو کې د ټولنې د اړتیاوو له مخې د ټاکلو هدفونو او موخو د تر لاسه کولو لپاره ټاکلي درسي کتابونه لوستل کېدل. کله چې به له دې ښوونځیو څخه څوک فارغ شول، نو په ښه ډول به په لیک او لوست پوهېدل او خپلې اړتیاوې به یې پوره کولې. د زده کړې دا لړۍ نوره هم پراخه شوه، لیسې، د ښوونکو د روزنې عالي مؤسسې، د لوړو زده کړو مؤسسې او ځانګړي پوهنځي را منځته شول. په ځینو برخو کې همدا اوس د ماسټرۍ تر بریده د زده کړو بهیر پخپله د هېواد په دننه کې تر سره کېږي. که ښه څیر شو او د زده کړې ځایونو ته پاملرنه وکړو نو په کلي یا اولس کې د جومات او ښوونځي دواړو فضاوې سره لازمي او ملزومي دي چې په نتیجه کې ټول کلیوال له رښتینې پوهې، مدنیت او ورورولۍ څخه برخمن کېږي. څوک چې دغه نېک خدمت تر سره کوي هغه هم د کلي ښوونکی او د کلی امام دی. په دې اړه به مرکه او خبرې ولولو:

### د دوو نجونو (زرګې - څانګې) تر منځ مرکه (خبرې اترې)

څانګه: السلام عليكم زرګې خورې سترې مه شې!  
 زرګه: وعلیکم السلام څانګې خورې ته سترې مه شې.  
 څانګه: اجازه راکوې چې ستا څخه، ستا د زده کړو په اړه پوښتنه وکړم؟  
 زرګه: مهرباني وکړه، ولې نه. زه ستا په خدمت کې یم.  
 څانګه: تاسو خپله لومړنۍ زده کړه چېرته پیل کړه؟  
 زرګه: خورې زما د زده کړې پیل له جومات څخه شوی دی.  
 څانګه: ولې، ستاسې په کلي کې ښوونځی نه و؟

زرکه: ښوونځی و، خو یوازې هلکان به ښوونځي ته تلل.  
 څانگه: تاسو په جومات کې له چا نه زده کړه کوله؟  
 زرکه: د جومات ملا صاحب به موږ ته په ورځ کې د سهار او ماسپښین له خوا سبق را کاوه.

څانگه: تاسو په جومات کې کوم کتابونه لوستل؟  
 زرکه: موږ په جومات کې یوازې دیني کتابونه لوستل.  
 څانگه: کله مو ښوونځي کې زده کړه پیل کړه؟  
 زرکه: زه اته کلنه وم چې د خپلې کورنۍ سره کابل ته راغلم او پلار مې د نجونو په لومړني ښوونځي کې شامله کړم.  
 څانگه: تاسو اوس مهال په خوم ټولگي کې یاست؟  
 زرکه: زه سړکال له دولسم ټولگي څخه فارغه شوم.  
 څانگه: د نورو لوږو زده کړو تصمیم لرې؟  
 زرکه: کانکور ازموینه مې ورکړې، هیله لرم چې ژورنالیزم پوهنځي ته بریالی شم.  
 څانگه: خدای دې وکړي، تاسو ته بریالیتوب غواړم.

## د دوو هلکانو (ایمل – اجمل) تر منځ خبرې اترې

ایمل: اجمل وروره تاسو چېرته اوسېږئ؟  
 اجمل: ایمل وروه، زه د خپلې کورنۍ سره یو ځای په خوست کې اوسېږم.  
 ایمل: په خوست کې د زده کړې بهیر څنگه دی؟  
 اجمل: په خوست کې له څوارلسو څخه زیاتې ولسوالۍ موجودې دي. په هره ولسوالۍ کې لومړني او منځني ښوونځي شته.  
 ایمل: اورېدلي مې دي چې په کلو او بانډو کې خلک خپلې لوني په ښوونځیو کې نه شاملوي؟

اجمل: ایمل جان! دا د ډېر پخوا وخت خبره ده، اوس داسې نه ده.  
 ایمل: ستاسو په سیمه کې دودیزې زده کړې اوس هم تر سره کېږي؟  
 اجمل: زموږ د زده کړو لومړنی ښوونځی خو جومات دی.

ایمل: دا په کوم لحاظ؟

اجمل: دا ځکه چې په جومات کې زموږ ماشومانو ته ديني زده کړه ورکول کېږي. دا زده کړه ډېره اړينه ده.

ایمل: عصري زده کړې خو هم اړينې دي؟

اجمل: ولې نه؟ د همدې اړتيا په اساس خو ښوونځي او د لوړو زده کړو مؤسسې را منځته شوي دي.

ایمل: ستاسو په ولسوالۍ کې نجونې او هلکان په يوه ښوونځي کې درس وايي او که سره بېل؟

اجمل: يوازې زموږ په ولسوالۍ کې نه، بلکې د افغانستان په ټولو سيمو کې د نجونو لپاره جلا او د هلکانو لپاره جلا ښوونځي دي، آن تر دې چې ودانۍ يې هم سره جلا دي.

ایمل: تاسو اوس په خويم ټولگي کې ياست؟

اجمل: دوه کاله مخکې له غازي لېسې څخه فارغ شوي يم او اوس د خوست پوهنتون د طب پوهنځي د دويم کال محصل يم.

## درېمه مرکه

شریف: ظریف جان! السلام عليكم، څنگه يې؟

ظریف: وعليکم السلام شريفه وروره، د الله ﷻ مهرباني ده، ښه يم.

شریف: په دې کڅوړه کې دې څه را اخيستي دي؟

ظریف: په دې يوه کڅوړه کې د ښوونځي کتابونه دي او په دا بله کې د جومات.

شریف: اوس ښوونځي ته ځې او که د کلي جومات ته؟

ظریف: په جومات کې مې د ملا صاحب نه سبق وويلو، اوس غواړم چې ښوونځي ته ولاړ شم.

شریف: د ښوونځي او جومات کتابونه هم مهال زده کولای شې؟

ظریف: هڅه کوم چې د سهار له خوا په جومات کې ديني سبق ووايم او له غرمې نه وروسته ښوونځي ته لاړ شم.



شریف: د جومات له ملا نه دې کوم کتابونه شروع کړي دي؟  
 ظریف: قرآنکریم مې له ترجمې سره پیل کړی دی.  
 شریف: د ښوونځي په خووم ټولگي کې یې او کوم کتابونه وایې؟  
 ظریف: په نهم ټولگي کې یم، تاریخ، جغرافیه، ریاضي، ساینس، او نور مختلف مضامین را ته تدریس کېږي.  
 شریف: کوم کتابونه چې دې په جومات کې لوستي دي، د ښوونځي له کتابونو سره مرستندوی کېدای شي؟  
 ظریف: که رښتیا ووايم زما د بري لامل په جومات کې لوستي کتابونه دي.  
 شریف: دا څنگه کېدای شي؟  
 ظریف: دا ځکه چې د ترجمې په ترڅ کې مې ډېر لغات زېرمه کړي.  
 شریف: تا دې خدای جلّ و علاه په خپلو زده کړو کې بريالی لري.

#### د متن لنډيز

زموږ په هېواد افغانستان کې د زده کړې بهیر له ډېر پخوا څخه پیل شوی دی. پخوا به وړو نجونو او هلکانو د خپل کلي په جوماتونو کې د جومات د امام یا ملا څخه زده کړه کوله، الفې سپاره، الف لام، قرآنکریم، خلاصه، پنج کتاب او نور دودیز کتابونه یې لوستل، دغې زده کړو ته یې غیر رسمي زده کړې ویلې. کله چې ښوونځي تاسیس شول، د غیر رسمي زده کړو تر څنګ رسمي زده کړې هم پیل شوې، د زده کړې منظمې دورې، لکه: لومړني ښوونځي، منځني ښوونځي، ثانوي ښوونځي او نور را منځته شول. په دې ښوونځیو کې د ټولنې د اړتیاوو له مخې د ټاکلو موخو د تر لاسه کولو لپاره د تعلیمي نصاب سره سم درسي کتابونه لوستل کېدل. دالری اوس د لوړو زده کړو تر بریده غځېدلې ده. د ښوونکو د روزنې مؤسسې، پوهنځي د ماسټرۍ تر بریده زده کړې خپله د هېواد په داخل کې تر سره کېږي. ښایي تر دې لا هم د لوړو زده کړو زمینه پخپله د هېواد په دننه کې برابرې شي.

- ۱- زده کوونکي دې په دوو ډلو ووېشل شي. د یوې ډلې یو تن غړی دې له بلې ډلې څخه لاندې پوښتنې وکړي او د هغې ډلې یو تن غړی دې په وار سره ځواب ووايي:
  - د ماشوم لپاره د زده کړې لومړنۍ چاپېریال کوم دی؟
  - دودیزې زده کړې کومو زده کړو ته وایي؟
  - رسمي زده کړې کومې دي؟
  - ستاسې په سیمه کې د نجونو لپاره جلا ښوونځي شته؟
  - لوړې زده کړې له کوم ټولګي څخه پېلېږي؟
  - لوړو زده کړو ته د شمول آزمونه په کوم نوم سره یادېږي؟

۲- یو یو زده کوونکی دې په وار سره د ټولګي مخې ته راشي، د خپلو زده کړو د پیل په اړه دې دوه دقیقې خبرې وکړي.

- ۳- څو زده کوونکي دې په وار سره لاندې لغات په جملو کې وکاروي: چاپېریال، پیل، بنسټیزې، ټینګښت، وده، دودیز، موخو، اړتیاوې، بریده، لړۍ.
- ۴- څلور تنه زده کوونکي دې په وار سره د لاندې جملې اصلي مفهوم ووايي: ((په جومات او ښوونځي کې د دین او پوهې هوا چلېږي.))

## کورنۍ دنده

هر زده کوونکی دې د خپلې خصوصي او رسمي زده کړو په اړه لس کرښې مطلب ولیکي او د بلې ورځې د پښتو مضمون په درسي ساعت کې دې نورو ټولګیوالو ته واوروي.

د علم او پوهې هر ښوونځی چې پرانستل کېږي، د زندان دروازه تړل کېږي.  
(ویکتور هوګو)



## پښتو قاموسونه



قاموس د یوې ژبې د لغاتو زېرمه ده. د هغه ژبې د لغاتو ټوله شتمني پکې را ټوله شوې وي.

د قاموس لیکنه او د لغاتو راټولول او سپړل یو ارزښمن او د قدر وړ کار دی، دا کار پر پښتو سربېره د نړۍ په ټولو ژونديو ژبو کې ترسره شوی دی.

خپلې ژبې ته خدمت کول په حقیقت کې خپل علمي، کلتوري او ټولې فرهنګي شتمنۍ ته خدمت کول دي.

په دې لوست کې به پښتو قاموسونه دروېږنو.

قاموس لیکل او له قاموس سره بلدتیا څه ګټه لري؟

په ژبه کي د وخت په تېرېدو سره يو شمېر لغات له کارونې څخه لوېږي، ځای يې نورې کلمې نيسي يا يوازې په يوې لهجې محدودېږي او يا د ځينو کلمو معنا او مفهوم بد کېږي. د يوې ژبې د لغوي پانگې د خوندي کېدو او له نورو ژبو څخه راغلو کلمو د تنظيم په موخه قاموس ليکل کېږي.

سربېره پر دې که د يوې ژبې ويونکي غواړي دويمه ژبه زده کړي، نو په دې لړ کې تر ټولو لومړی قاموسونو ته اړتيا لري. ځکه د بلې ژبې په ستونزمنو لغاتو پوهېدل له قاموس پرته امکان نه لري.

که له يوې خوا د قاموس په مرسته د لغاتو بېلا بېلې معناوې څرگندېږي او د دويمې ژبې د مشکلو لغاتو په حل کې کار ورکوي، نو له بلې خوا لغوي زېرمه هم له ورکېدو څخه ژغوري او راتلونکي نسل ته يې انتقالوي.

که په پښتو ژبه کې د قاموس ليکنې تاريخي بهير ته پاملرنه وکړو، نو وينو چې دغه قاموس ليکنه له هېواده بهر پيل شوې ده؛ په دې معنا چې د لومړي ځل لپاره په بهرنيو هېوادونو کې پښتو قاموسونه يا د پښتو قاموسونو مقدمات برابر شول چې دا کار په خپل وخت او خپل ځای کې گټورو.

له دې وروسته زموږ په هېواد او کوزه پښتونخوا کې هم ځينې قاموسونه وليکل شول چې ((پښتوسيند)) د دې اثارو يو ارزښتناک او گټور پيل گڼل کېږي.

اوس به د ځينو هغو قاموسونو لنډه پېژندنه وکړو چې زموږ په هېواد کې ليکل شوي او چاپ شوي دي:

## ۱- رياض المحبت:

د موندل شوو اثارو په لړ کې په پښتو ژبه کي لومړنی قاموس گڼل کېږي. مؤلف يې نواب محبت خان د حافظ رحمت الله خان زوی دی، چې د احمدشاه بابا په وخت کي يې ژوند کاوه. د کتاب په (۱۲۲۰) لمريز کال ليکل شوی دی.

## ۲- پښتو سيند:

پښتو دري قاموس دی؛ په (۱۳۱۶) لمريز کال د کابل په عمومي مطبعه کې چاپ شوی دی. مؤلف يې ارواښاد محمدگل مومند دی. دغه قاموس اووه زره لغتونه لري.

## ۳- پښتو مرکې:

د پښتو مرکې له خوا دوه قاموسونه ليکل شوي چې يو يې: (پښتو دري قاموس او بل يې دري پښتو قاموس) دی. په پښتو دري قاموس کې يوولس زره لغتونه ځای شوي دي. د کتاب مؤلف يې عبدالرحمن لودين دی چې په ۱۳۰۲ لمريز کال کې د پښتو مرکې دويم مشر و.

## ۴- سپېڅلي پښتو:

د فارسي پښتو کوچنی قاموس دی په ۱۹۴۰ ميلادي کال کې چاپ شوی دی. دغه اثر لس زره لغتونه لري. د هر فارسي لغت لپاره څو پښتو لغتونه راوړل شوي دي. د کتاب ليکونکی ښاغلی حبيب او لعل محمد کارگر دي، دا قاموس په کندهار کې چاپ شوی دی.

## ۵- لس زره لغات:

پښتو - فارسي قاموس دی؛ چې لس زره لغتونه پکې ځای شوي دي. د کتاب ليکونکی يې اعظم يازي دی او چاپ يې په (۱۳۲۰) لمريز کال ترسره شوی دی.

## ۶- پښتو اردو قاموس:

د دغه قاموس مؤلف سيد راحت زاخيلي دی. په قاموس کې لس زره لغتونه راټول شوي دي. د لغاتو اوډون يې د الفبا په ترتيب په اردو ژبې سره شوی دی. دا کتاب په پېښور کې چاپ شوی دی.

## ۷- افغان قاموس:

پښتو - فارسي قاموس دی، په (۱۳۳۱ ه. ش.) کال په دوو ټوکو کې خپور شوی. دغه قاموس د محمد گل نوري دی او د پښتو ټولنې د لغاتو د څانگې د غړوله خوا راپول شوی او څلورېښت زره لغتونه لري.

۸- د افغان قاموس ترسر ليک لاندې يو بل (دري - پښتو) قاموس دی چې په دريو ټوکونو کې د پښتو ټولنې له خوا چاپ او خپور شوی دی.

لومړی ټوک يې په (۱۳۳۵ ه. ش.) کال له چاپه راوتلی. دا ټوک د (الف) په توري پيل او د (ج) په توري پای ته رسېږي، په دې قاموس کې لومړی فارسي کلمه او د هغې فارسي معنا او بيا يې د پښتو معنا او تشرېح ليکل شوې ده. ليکوال يې عبدالله افغاني نويس دی. د پښتو ټولنې يو شمېر پوهانو يې هم په کتنه او کره کولو کې برخه اخستې ده.

دویم ټوک يې د لومړي ټوک په تعقيب ليکل شوی دی، د (ح) په توري پيل او په (غ) توري پای ته رسېږي. (۹۴۰) مخه دی، نور خصوصيات يې د لومړي ټوک په څېر دي.

د افغان قاموس دريم ټوک د نورو ټوکونو په شان دی.

د دې قاموس د درې واړو ټوکونو د لغاتو شمېر د (۱۹۰۰۰) په شاوخوا کې اټکل کېدای شي.

## ۹- پښتو قاموس:

دا قاموس په دوو ټوکونو کې د پښتو ټولنې له خوا په دولتي مطبعه کې چاپ شوی دی. لومړی ټوک يې د (الف) په توري پيل او په (س) پای ته رسېږي. په قاموس کې هر لغت په دري ژبه معنا شوی او بيا په پښتو جملو کې استعمال او جمله هم په دري ترجمه شوې ده. دویم ټوک يې د لومړي ټوک په تعقيب ليکل شوی. چاپ يې په (۱۳۳۲) هجري کال کې

سرتة رسېدلی دی. دا ټوک د (ش) په توري پیل او په (ی) پای ته رسېږي. د دواړو ټوکونو د لغاتو شمېر (۴۰۰۰۰) په شاوخوا کې اټکل کېدای شي. د قاموس مؤلف یو تن نه دی، بلکې د پښتو ټولنې د لغاتو د څانګې له خوا په ګډه لیکل شوی دی.

## ۱۰ - پښتو - دري لنډ قاموس او فرهنگ مختصر دري - پښتو:

دا دواړه قاموسونه د (۱۳۸۴) لمريز کال په ژمي کې هم مهاله له چاپه راوتلي. د چاپ چارې يې د آزادۍ په مطبعه کې تر سره شوي دي. پښتو دري لنډ قاموس په لیکلو کې د افغانستان د علومو د اکاډمۍ د پښتو ژبې او ادبياتو دانستيتيوت پوهانو او څېړونکو برخه اخیستې ده. د هر لغت تلفظ په فونیمیکه الفبې لیکل شوی. د خج ځایونه هم په ګوته شوي چې ویونکي ته د سم تلفظ په برخه کې لازمي اسانتیاوې برابر وي. دغه قاموس د ښوونځیو زده کوونکو او هم د پښتو ژبې له بهرنیو مینه والو سره د پښتو ژبې په زده کړه کې پوره مرسته کولای شي. په دغه قاموس کې (۴۵۶۶) پښتو لغتونه په دري ژبه معنا شوي او هم يې ګرامري خصوصیات ښوول شوي دي. فرهنگ مختصر دري - پښتو، په لیکلو کې د دري ژبې او ادب انستيتيوت غړو برخه اخستې ده. په دې قاموس کې هم هماغه لار تعقیب شوې. دري لغات يې لومړی په فونیمیکه بڼه لیکلي او بیا په پښتو معنا شوي دي.

## ۱۱ - پښتو - پښتو تشریحي قاموس:

د دې قاموس د لیکلو لومړنۍ چارې اصلاً د وخت د پښتو ټولنې د لغاتو د څانګې له خوا پیل شوې وې. په اوسنۍ بڼه د افغانستان د علومو اکاډمۍ له تاسیس نه وروسته، د ژبو او ادبياتو د مرکز د ژبپوهنې څانګې دغه سلسله پسې تعقیب او تر (۱۳۶۵) لمريز کال پورې د دې قاموس څلور ټوکونه یو په بل پسې له چاپه راووبستل. په پښتو - پښتو تشریحي قاموس کې لومړی هر لغت په پښتو الفبې او بیا وروسته د تلفظ



د کره توب لپاره په فونیمیکه الفبې لیکل شوی دی. همدغسې د کلمو د فشار ځایونه هم بنودل شوی. د ځینو لغاتو لپاره مختلف لهجوي تلفظونه او مترادفات راغلي دي او بیا ځینې لغتونو په لنډو لنډو جملو کې شرحه شوي دي. دا قاموس په پنځو ټوکونو کې ترتیب شوی دی. د ټولو ټوکونو د لغتونو شمېر یې تقریباً پنځه پنځوس زروته رسېږي. د دې قاموس څلور ټوکونه چاپ او پنځم ټوک یې د ځینو ستونزو له امله له چاپه پاتې شوی دی. پښتو – پښتو تشریحي قاموس په لیکلو کې له بېلا بېلو قاموسونو څخه استفاده شوې ده.

#### د متن لنډیز:

د قاموس لیکل په پښتو سربېره د نړۍ په ټولو ژونديو ژبو کې تر سره شوي دي. قاموس د یوې ژبې د لغاتو زیرمه ده، تقریباً د هغه ژبې ټوله شتمني پکې را ټوله شوي وي. نو لیکل او ترتیبول یې یو ارزښمن او د قدر وړ کار دی. قاموس لیکنه د یوې ژبې د لغوي پانگې د خوندي کېدو او له نورو ژبو څخه راغلو کلمو د تنظیم په موخه تر سره کېږي. په پښتو ژبه کې قاموس لیکنه لومړۍ له هېواده بهر پیل شوې ده، وروسته په افغانستان او کوزه پښتونخوا کې ځینې قاموسونه ولیکل شول.

(ریاض المحبت، پښتو سیند، پښتو مرکي قاموس، سپېڅلي پښتو، لس زره لغات، پښتو اردو قاموس، افغان قاموس، پښتو قاموس، پښتو دري لنډ قاموس، فرهنگ مختصر دري – پښتو – پښتو تشریحي قاموس) په پښتو کې لیکل شوي قاموسونه دي چې د پښتو ژبې او لهجو لغوي پانگه پکې خوندي ده.

۱- درې تنه زده کوونکي دې په وارسره د پښتو قاموسونو نومونه د ټولگي په وړاندې ووايي.

۲- دوه زده کوونکي دې د ټولگي مخې ته راشي، د پښتو قاموسونو ارزښت دې بیان کړي.

درې تنه زده کوونکي دې د ټولگي مخې ته راشي او د لاندې محاورې په څېر دې خبرې اترې وکړي:

لومړی زده کوونکی	دویم زده کوونکی	درېم زده کوونکی
اجازه ده کتابتون ته راشم؟	هو، راشه:	نه، مه راځه:
اجازه ده چې کتاب له ځانه سره یوسم؟/ هو، کتاب له ځانه سره یوسه/نه، د کتاب وړلو اجازه نشته.		

اجازه ده چې تېلفون وکړم؟	هو، په تېلفون کې خبرې وکړه.	نه، مه یې کوه
اجازه ده چې کتاب وگورم؟	هو، ویې گوره:	نه، مه یې گوره:

۳- دوه تنه زده کوونکي دې وټاکل شي، یو تن دې لاندې کلمې په بېلگه یې جملو کې د مفرد په بڼه وکاروي او بل تن دې د جمع په ډول:

(قلم، کتابچه، کتاب، بکس، قاموس، لیکونکی)

لومړی	دویم
ستا قلم چېرې دی؟	ستا قلمونه چېرې دي؟
ستا کتابچه کومه ده؟	ستا کتابچې کو مې دي؟

ستا کتا ب کوم دی؟      ستا کتا بونه کوم دي؟  
ستا بکس چپرې دی؟      ستا بکسونه چپرې دي؟  
تا پښتو قاموس کتلی دی؟      تا پښتو قاموسونه کتلي دي؟  
د افغان قاموس لیکونکی څوک دی؟      د افغان قاموس لیکونکي څوک دي؟

۴\_ دوه تنه زده کوونکي دې د ټولگي په وړاندې لومړی خپل ځان نورو ټولگيوالوته وروپېژني او بيا دې د پښتو قاموسونو په اړه خبرې وکړي.

۵\_ څو تنه زده کوونکي دې لاندې پوښتنو ته ځوابونه ووايي:

- پښتو \_ دري لنډ قاموس په کومه مطبعه کې، کله چاپ شوی؟
- افغان قاموس په څو ټوکونو کې تدوين شوی؟
- د پښتو اردو قاموس مؤلف څه نومېږي؟
- په سپېڅلې پښتو کې څو زره لغات راټول شوي دي؟
- پښتو لومړنی قاموس په کوم نامه يادېږي؟
- د دويمې ژبې په زده کړه کې قاموس څه رول لري؟



کورنۍ دنده

زده کوونکي دې د قاموس د ارزښت په اړه څو کرښې وليکي او په بله ورځ دې د نورو په وړاندې ووايي.

# د ژبې د زده کړې اهميت (خبرې اترې)



په ټولنه کې د وگړو تر منځ د پوهونې او را پوهونې او د بشري پوهنو د زده کړې بنسټيزه وسيله ژبه ده. انسانان د ژوند له هماغه لومړي پيل څخه د يو بل د پوهولو لپاره ژبې ته اړ وو. هغوی اړ وو چې خپل فکر يو بل ته انتقال کړي او د بل په فکر باندې ځانونه وپوهوي، ژبه انسان ته د دې وړتيا ورکوي چې پوهه، مهارت، تجربې خوندي او په ليکنې يا گړنۍ (شفاهي) توگه يې نورو ته ولېږدوي. له دې امله ژبه د خپل ارزښت له مخې د انسان په ژوند کې خورا مهم رول لري. ژبه ده چې انسان له نورو حيواناتو بېلوي، غړېدا او خبرې په ژبه کېږي او ژبه هغه وخت ښه زده کېږي چې خبرې پرې وشي، ځکه چې خبرې اترې د ژبې د زده کولو اسانه او ښه لاره ده که د يو چا هر څومره ژبې زده وي په هماغه اندازه ځواکمن دی.

که ژبه نه وای څه به پېښ شوي وای؟

ژبپوهان ژبه د یو لړ ویزو او اوریزو آوازونو مجموعه بولي چې د یوې ټولنې وګړي یې یوله بله د پوهولو لپاره پر ژبه راوړي او یو بل ته یې اوروي. په دې توګه ژبه د انسانانو تر منځ د پوهولو راپوهولو یوه وسیله ګرځي. د هغو کلمو او خبرو ټولګي ته ژبه ویل کېږي چې یو څوک یې بل چاته د خپل فکر د بیان لپاره کاروي. وینا او خبرې کول د افکارو د څرګندولو ډېره ښه وسیله ده. ژبه یوه ټولنیزه پدیده ده چې د هغې په وسیله د ټولنې تر منځ یو ډول اجتماعي مناسبات منځ ته راځي. ژبه د آوازونو د یو سیستماتیک نظام په توګه د ښودلو او زده کولو وړ ده، ځانته ټاکلي قواعد لري له ټولنې څخه زده کېږي، د ټولنې محصول ده او موجودیت یې له ټولنې څخه د باندې نشي تصور کېدای. ژبه د انساني ټولنې په چاپېریال کې د حقایقو د څرګندولو اود افکارو د تبادلې وسیله ده. یو مشهور متل دی چې وايي: ((خپله ژبه هم کلا (قلعه) ده هم بلا) یعنې که دې ښه وکاروله اوبښې نرمې نېکې خبرې دې وکړې نو ستا لپاره امن ګرځي او که دې ترې ناوړه استفاده وکړه نو بیا ورته همدغه خپله ژبه بلا او اېت ګرځي.

د ژبې د سمې کارونې په اړه لاندې کېسه ولولئ او ترې پند واخلي:

یووخت یو پاچا خپل اشپز ته وویل چې بېګاه ته ښه خوندور خواړه پاخه کړه. اشپز ښارته لاړ او د پسه ژبه یې رانیوله او پاچا ته یې پخه کړه. بېګاه ته پاچا وخوره او ډېره مزه یې ورکړه. بلې شپې ته پاچا خپل اشپز ته وویل چې بېګاه ته خراب خواړه پاخه کړه. اشپز بیا د پسه ژبه پخه کړه. کله چې پاچا ډوډۍ وخوره، له اشپز څخه یې وپوښتل: پرون مې درته وویل چې ښه خواړه پاخه کړه، نو تا راته ژبه پخه کړه او چې نن مې درته وویل: خراب خواړه پاخه کړه. بیا دې هم ژبه پخه کړه، د دې راز په څه کې وو؟ اشپز وویل: ((همدا ژبه ده چې ښې خبرې پرې وکړې او په خوږو خبرو او ښه ډول یې استعمال کړې، نو ژبه خوږه ده او که په بدو خبرو یې استعمال کړې نو بده ده))

د متن لنډيز:

ژبه دانسانې ټولنې په چاپېريال کې د حقايقو د څرگندولو، د افکارو د تبادلې او د بشري پوهنو د زده کړې بنسټيزه وسيله ده. ژبه ده چې انسان پرې خپل فکر او نظر بيانوي، خپل مطلب او غوښتنې يو بل ته وايي او همداشان د نورو په غوښتنو پوهېږي. پوهونه او پوهېدنه په بېلا بېلو کړنلارو سره سرته رسېږي. د دې لپاره چې په سمه او ښه توگه د دوو يا ډېرو کسانو ترمنځ مفاهيمه صورت ونيسي نو د ژبې څخه بايد په ښه ډول کار واخيستل شي او په داسې ډول ژبه وکاروي چې ټول ترې خوښ او خوشحاله وي. د ژبې بنسټيز ارزښت همدا دی، څه چې په زړه او ذهن کې وي په درست ډول بيان کړای شي.

## لوړمۍ محاوره:

سپوږمۍ: پرښتې خورې سترې مه شي.  
پرښته: السلام عليكم، سپوږمۍ جانې! ته سترې مه شي.  
سپوږمۍ: چېرته روانه يې؟  
پرښته: د ژبې د زده کړې مرکز ته ځم.  
سپوږمۍ: خير خو به وي! د ژبې د زده کړې په مرکز کې څه کوې؟  
پرښته: هلته مې د پښتو ژبې د زده کړې کورس نيولی دی.  
سپوږمۍ: ولې ته په پښتو ژبه نه پوهېږې؟  
پرښته: په ژبه خو پوهېږم، مگر خبرې پرې نشم کولای.  
سپوږمۍ: په ښوونځي کې تاسوته په کومه ژبه تدريس کېږي؟  
پرښته: موږ ته تدريس په مورنۍ ژبه کېږي، پښتو مضمون هم وايو.  
سپوږمۍ: بيا نو د پښتو ژبې د زده کړې اړتيا څه ده؟  
پرښته: پښتو لکه د دري په څېر زموږ ژبه ده، بايد په پښتو ژبه ليکل، خبرې کول اولوستل وکړای شم.  
سپوږمۍ: پرښتې خورې، زموږ په ټولگي کې تدريس هم زموږ په مورنۍ ژبه (پښتو)

دی، خو دري مضمون هم وایو.

پربښته: سپوږمۍ خوږې: ستا خو مورنۍ ژبه پښتو ده، په دري ژبه خبرې کولای شې؟  
سپوږمۍ: په دري ژبه لیکل او لوستل مې زده دي او تر خپلې اندازې مشکل هم پرې  
حلولی شم.  
پربښته: ته نېکمرغه یې، د چا چې هر څومره زیاتې ژبې زده وي هماغومره ځواکمن  
وي.

سپوږمۍ: په رښتیا چې ژبه د اړتیا په اساس را منځته شوې او د اړتیا په صورت کې  
زده کېږي، خو ارزښت یې په دې کې دی چې سړی پرې لیکل، لوستل او غږېدل وکړای  
شي.

## دویمه محاوره:

سېلاب: السلام علیکم، هارونه وروره سترې مه شې، څنگه یې؟  
هارون: وعلیکم السلام، سېلاب جان، د خدای ﷻ فضل دی ښه یم.  
سېلاب: ته اوس په څوم ټولګي کې یې او په کوم ښوونځي کې زده کړه کوې؟  
هارون: زه په یوولسم ټولګي کې یم او د عبدالهادي داوي د ښوونځي زده کوونکی یم،  
ستا د زده کړې حال څنگه دی؟  
سېلاب: گرانه ملګریه، د کورنیو ستونزو له امله یو کال له ښوونځي څخه پاتې شوم، اوس  
په لسم ټولګي کې یم او د محمود طرزي د لېسې زده کوونکی یم.  
هارون: سېلاب جان، د ژبو په زده کړه کې څنگه یې؟  
سېلاب: پښتو او دري خومې خپلې ژبې دي، لیکل، لوستل او خبرې کول پرې کولای  
شم، غواړم چې انگلیسي ژبه هم زده کړم. په دې اړوند ستا حال څنگه دی؟  
هارون: دري خومې مورنۍ ژبه ده، په پښتو ژبه هم تر اندازې پوهېږم، د انگلیسي ژبې  
کورسونه مې هم لوستي دي.  
سېلاب: پوهان وایي: د چا چې هر څومره ژبې زده وي، په هماغه اندازه ځواکمن دی؛  
یعنې د چا چې یوه ژبه زده وي یو سړی دی، که دوه یې زده وي دوه، په همدې ډول زیات.  
هارون: وروره! د ژبې په ارزښت به هاله پوه شې چې کوم بهرني هېواد ته سفر وکړې.



سېلاب: هارون جانۀ! تاسو کله باندني هېواد ته سفر کړی دی؟  
 هارون: هو کي! زه تېر کال هندوستان ته تللی وم.  
 سېلاب: د هغه هېواد خلکو په کومه ژبه خبرې کولې؟  
 هارون: د هغه هېواد ژبې گڼې وې، خلکو يې گڼې ژبې زده وې، د چا سره به چې  
 مخامخ شوې په انگليسي ژبه به درسره گږېده.  
 سېلاب: زه په انگليسي څه نا څه پوهېدم، له همدې امله د ژبې د زده کړې په ارزښت  
 پوه شوم.

### درېمه محاوره:

- ستا نوم څه دی؟  
 - زما نوم نجيب الله دی، تاسو که خپل ځان را وپېژنئ؟  
 - زما نوم خېبر دی او د ننگرهار ولايت اوسېدونکی يم.  
 خېبر: نجيب الله جانۀ، تاسو د کوم ځای ياست؟  
 نجيب: زه د بدخشان ولايت اوسېدونکی يم.  
 خېبر: دلته دې څنگه را پېښه وکړه؟  
 نجيب: کانکور آزمونه کې د ننگرهار پوهنتون کرنې پوهنځي ته بريالی شوی يم.  
 خېبر: نجيب جانۀ، دا خو ډېره ښه ده، تاسو ته د برياليتوب مبارکي وایم. زه هم د کرنې  
 په پوهنځي کې محصل يم.  
 نجيب: زه ډېر خوشحاله يم چې د خپلې خوښې پوهنځي ته بريالی شوم.  
 خېبر: وروره، دلته خو استادان په پښتو ژبه تدريس کوي او ټول لکچر نوټونه هم پښتو  
 دي.

نجيب: همدا خو زما يوازينی هيله وه چې پښتو ژبه زده کړم.  
 خېبر: تاسو به له ستونزو سره مخامخ نشئ؟  
 نجيب: هېڅکله هم نه، ژبه د اړتيا په اساس زده کېږي، دا به ډېره ښه شي چې هم پښتو  
 ژبه زده کړم او هم خپل لوړ تحصيل تر سره کړم.  
 خېبر: تاسو خو په ښوونځي کې هم پښتو ژبه ويلې ده؟

نجیب: پښتو مضمون تر دولسم ټولګي پورې راټه تدریس شوی، مګر هغه مهال زه د ژبې په ارزښت نه پوهېدم.

خېبر: اوس څنګه دې تشې ته متوجه شوې؟

نجیب: دا د یو افغان لپاره په ځانګړي ډول چې لوړ تحصیلات ولري، ډېر لوی کمی دی چې د خپل هېواد په ملي او رسمي ژبو پوه نه شي.


## فعالیتونه

- ۱- درې تنه زده کوونکي دې د ژبې د ارزښت په اړه خپل نظر ووايي.
- ۲- زده کوونکي دې متن په پټه خوله ولولي او مفهوم ته دې پاملرنه وکړي.
- ۳- څلورتنه زده کوونکي دې په وار سره د ټولګي مخې ته راشي او د ژبې په اړه د لوستل شوې کیسې په هکله دې خبرې وکړي.
- ۴- زده کوونکي دې په درې ډلو ووېشل شي، هره ډله دې د ژبې د ارزښت په اړه خپل نظریات په یوه پاڼه کې ولیکي او بیا دې د هرې ډلې استازی د خپلې ډلې نظریات نورو ټولګیوالو ته ووايي.
- ۵- څو زده کوونکي دې په وار د ټولګي په وړاندې خپل ځانونه په بشپړ ډول نورو ته وروپېژني، بېلګه: زما نوم اجمل دی. د احمدشاه زوی او د ایمل لمسي یم. په غور کې زېږېدلی او اوس په کابل کې اوسېږم. لومړنۍ او ثانوي زده کړې مې د غور په یوې لېسې کې سرته رسولي او اوس د کابل پوهنتون د ژبو او ادبیاتو پوهنځي محصل یم. ...
- ۶- دوه تنه زده کوونکي دې د لوست لنډ مفهوم ووايي.

## کورنۍ دنده

زده کوونکي دې د ژبې د ارزښت په اړه لس کرښې مقاله ولیکي او د بلې ورځې پښتو مضمون ساعت کې دې ووايي.

## سکندر خان خټک



د پښتو ژبې په ادبي تاریخ کې نومیالي لیکوال او شاعران تېر شوي دي چې په خپلو تلپاتې ادبي آثارو یې پښتو ژبې او ادب ته بډاینه وربښلې ده. خوشحال خان خټک او د هغه کورنۍ پښتو ژبې او ادب ته د ستاینې وړ خدمتونه کړي دي. دوی د منظمو او منشورو آثارو په لیکلو او ژباړې سره د پښتو ژبې ادبي او فرهنګي پانګه ډېره بډایه او شتمنه کړه. په کورنۍ کې یې ډېر شاعران او لیکوال وروزل شول چې د شعرونو منظم دیوانونه یې په پښتو ادب کې د یاد وړځای لري. د خوشحال د کورنۍ یو یاد او د شعري دیوان لرونکی شاعر سکندر خان خټک دی چې په دې لوست کې یې درېژنو:

– یو لیکوال او شاعر ژبې ته څه خدمت کولای شي؟

سکندر خان خټک د پښتو ژبې د ستر لیکوال خوشحال خان خټک زوی دی. ده هم د خپل پلار د ادبي ښوونځي قدرداني او پيروي کړې ده. د زوکړې کال يې څرگند نه دی، خو په اثارو کې يې د ځينو یادونو څخه دا جوتېږي چې دی به په (۱۰۶۸ ه.ق.) کال کې زېږېدلی وي او تر (۱۱۱۶ ه.ق.) کال پورې يې ژوند يقيني دی، ځکه په همدې کال کې د ده دوه زامن (منگل - انور) مړه شوي دي. سکندر خان د خپلو زامنو په مړینه غم او ویر کې ویرجن او غمجن شعرونه ويلي دي چې بېلگې يې په شعري دیوان کې موجودې دي. د سکندر خان خټک د لاس ته راغلو اثارو له مطالعې را جوتېږي چې سکندر خان عالم او پوه سړی و. په پښتو سربېره په پارسي، عربي او نورو ژبو ښه پوهېده. سکندر خان د خپلې کورنۍ له علمي، ادبي او فرهنگي چاپېريال څخه ښه استفاده کړې ده او د خپلې کورنۍ د سردارۍ په سياستونو کې شامل و. ده ښه شعري استعداد درلوده چې د هغه په مرسته يې ډېر اوچت او د هنر په ګاڼه سمبال شعرونه ويلي دي. موږ ته يې دا لاندې اثار معلوم دي:

د اشعارو دیوان، د لیلی او مجنون مثنوي، شمایلنامه، پندنامه، یوسف او زلیخا. هانري جارج راورتي ليکلي دي چې سکندر خان خټک د مهر و مشتري کیسه هم نظم کړې ده، خو د سکندر خان دغه منظومه کیسه تر اوسه نه ده لیدل شوې. د سکندر خان خټک سبک ډېر ساده، روان او کلام يې خوږ او زړه راښکونکی دی. د پټ او عزت ژوند ته تر هر څه زیات قدر او ارزښت ورکوي او عزت یولوی دولت بولي:

چې چېرته مې عزت دی      هم هغه زما دولت دی  
بې عزته روڼۍ نه خورم      دا مې خوی دا مې عادت دی  
یو کاشوک او ګره بهتره      له غه آش چې په منت دی

سکندر خان خټک په یوه بولله کې د خپلې کورنۍ او خپل پلار ستاینه په حقیقي رنگ کې کړې ده، خو بیتونه يې د کلام د نمونې په توګه راوړو:

ورکړه، توره مو ځايي ده      قديمي لرو دا کار  
 دا يو څو هنره راوړل      و اولاد ته د مونږ پلار  
 اول خط دوم سواد دی      درېم ښکار دی بل اشعار  
 سيال مونشته په افغان کې      له خټک تر کندهار  
 د خپل پلار صفت به څه کړم      بويه نور يې کار شعار  
 که جوسه يې د سړي ده      زور يې زيات و تر حصار  
 چي به دی په مېدان پېښ شو      اول ده کاوه گوزار  
 بې گناهه په ناحقه      يو مېړی نه و ازار  
 درسته ورځ به يې په ښکار وه      په شپه بازغونډې بېدار

#### د متن لنډيز:

په پښتو ادب کې يوولسمه او دولسمه هجري پېړۍ ځانگړی ځای لري. د همدې پېړيو په بهير کې خوشحال خان خټک او د هغه کورنۍ پښتو ژبې او ادب ته د ستاينې وړ خدمتونه کړي او د ارزښتناکو ادبي او فرهنگي اثارو په پنځونه يې پښتو ژبه او ادب بډای کړی دی.

د خوشحال خان په زامنو کې سکندر خان خټک يو غښتلی او منلی شاعر گڼل کېږي. په ليکنه او اشعارو کې يې د خپل پلار پيروي کړې ده. د اثارو له مطالعې څخه يې دا جوتېږي چې دی يو عالم او پوه سړی و. په پارسي، عربي او نورو ژبو هم پوهېده. د سردارۍ په سياستونو کې شامل او د خپل پلار سخت ملگری و. د زو کړې دقيقه نېټه يې معلومه نه ده، خو ژوند يې تر (۱۱۶۸) هجري قمري کال پورې يقيني دی. د اشعارو ديوان، د ليلي او مجنون مثنوي، شمايلنامه، پندنامه، يوسف او زليخا يې معلوم اثار دي.



## ۱- بولله:

بولله د قصیدې پښتو نومونه ده، د قصیدې لغوی معنا قصد او اراده ده. په ادبي اصطلاح قصیده هغه شعري ډول دی چې تر یوې مطلع لاندې ویل کېږي. اوږده او ډول ډول مضامین پکې راوړل کېږي. د بیتونو شمېر یې له شلو څخه نیولی بیا تر دووسو پورې رسېږي.

## ۲- مثنوي:

د مشترکو نظمونو یو ډول دی چې د هر بیت دواړه مسرې یې یو ډول قافیه ولري. یعنې هر بیت یې په جدا قافیه سره ویل شوی وي. اوږده، اوږده مطالب، تاریخي، رزمي، اخلاقي، عرفاني او داسې نور موضوعات پکې ډېر ښه بیانیدای شي.

## ۳- هانري جارج راوړتي:

د پیټر راوړتي زوی په (۱۸۲۵) میلادي کال د انگلستان د فل مت په ښارگوټي کې زېږېدلی. راوړتي عالي تحصیلات نه و کړي، خو د ډېر اوچت ذاتي علمي استعداد او ذکاوت خاوند و. هندي، فارسي، پښتو، گجراتي او مرهټي ژبې زده وې. د پښتو ژبې د مطالعې په برخه کې د راوړتي ډېر لوی کار د پښتو ژبې د یوه لوی گرامر لیکل و چې لومړی چاپ یې په ۱۸۵۵ م. کې خپور شو. دوه نور مهم اثار یې چې پښتو انگریزي قاموس او بل یې د گلشن روڼ په نامه د پښتو نثر او نظم یوه مجموعه وه چې په ۱۸۶۰ م. کال کې چاپ شول.



- ۱- څو تنه زده کوونکي دې په وار سره متن په لوړ آواز ولولي.
- ۲- دوه، دوه تنه زده کوونکي دې په خپله خوښه د ټولگي مخې ته راشي، لومړی دې خپل ځان ټولگيوالوته وروپېژني او بيا دې هر جوړه زده کوونکي د پوښتنو او ځوابونو په ډول د اړوندې موضوع په باب خبرې اترې وکړي.
- ۳- زده کوونکي دې په وار سره د متن نوي لغات معنا او د تختې پر مخ دې په مناسبو جملوکې وکاروي.
- ۴- دوه تنه زده کوونکي دې د ټولگي مخې ته راشي، د خوشحال خان خټک او د هغه کورنۍ د ادبي خدمتونو په اړه دې د سوال او ځواب په بڼه خبرې اترې وکړي، بېلگه:  
د خوشحال خان خټک ادبي نهضت په کومې پېړۍ پورې اړه لري؟  
دا دوره ولې زيات ارزښت لري؟  
د خوشحال خان خټک په زمانو کې د سکندر خان خټک دريځ څه و؟  
تاسو د خوشحال د کورنۍ نور شاعران پېژنئ؟
- ۵- زده کوونکي دې لاندې پوښتنوته ځوابونه ووايي:  
- سکندر خان په کومو ژبو پوهېده؟  
- د سکندر خان د درې اثارو نومونه واخلئ؟  
- راورتي پخپله ليکنه او شاعري کې د چا سبک پاللی دی؟  
- راورتي د سکندر خان د اثارو په اړه څه ويلي دي؟
- ۶- دوه تنه زده کوونکي دې د لوست لنډيز نورو ټولگيوالو ته ووايي.



زده کوونکي دې په کور کې د سکندر خان خټک شعر چې د خپلې کورنۍ په ستاينه کې ویلی دی، ولولي او لنډ مفهوم دې په خپلو کتابچو کې ولیکي او په بله ورځ دې ټولگیوالو ته ووايي.

لاندې متن ولولئ، خوند ترې واخلي:

### ناکامي

د ژوندانه د ناکامیو څخه مه مایوس کېږه!

هغه ژوند کامیاب ژوند نه دی چې تل کامراني لري. هغه خوشحالي سپری نه خوشحالوي چې د درد او خوږ په بیه نه وي اخیستل شوې! د ورځې رڼايي د شپې له تیارې څخه ده! د لیدو خوند د بېلتانه په غم کې او د ژوندانه فتحه د ژوند په ماتې کې ده. هغه چې له خدایه ابدی راحت غواړي، هغه د یو داسې جنت ارزو لري چې هلته د لیدو لپاره سترگو پرانیستو او د خوړلو لپاره خولې بېرته کولو او د اورېدو لپاره غوږ ایښودو ته اړه نه وي!

ترڅو چې ژوند دی، نو په دې کې برکت له حرکت څخه دی! ځکه: کامل سکون کټ مټ مرگ دی!

هغه چې وایي په دې دنیا کې بدې ولې شته، کمی ولې، او بندیزونه ولې؟ نو دی په حقیقت کې د نیکی د پرېمانۍ او ازادۍ قدر نه پېژندني او ددې مرغړو پوره قیمت اداکول نه غواړي! هرڅومره چې یوه خوشحالي شانداره وي هغومره هغه لیاړې هم سختې وي چې د هغې د حصول لپاره لنډېږي.

د ژوند ناکامي په حقیقت کې هغه کسان غواړي چې د کامیابۍ وړ وي.

(ارواښاد خادم)



# سوله



ژوند، کار، سوله درې سره تړلي مفهومونه دي. د ژوند لپاره کار اړین دی، که کار نه وي. د ژوند بهیر ټکنی کېږي، د دواړو لپاره سوله او امن اړین توکي دي. که سوله نه وي د کار کولو زمینه نه برابږي، نو ژوند تریخ تېرېږي. دا به و منو چې سوله د ژوند نوم او ژوند د سولې نوم دی. انسان هغه مهال د هو سایي او سولې په ارزښت پوهېږي چې په کړاو اخته او د جگړې ناخوالې وگوري.

سوله د ژوند لپاره څه ارزښت لري؟

سوله د انساني ژوند بنسټ جوړوي. د ټولنيزې پرمختيا، سوکالۍ، خوښۍ او نېکمرغۍ لپاره سوله او امن اړين توکي دي. چېرته چې سوله وي، هلته نېکمرغي، سوکالي او خوشحالي وي. ماشومان او تنکي ځوانان له وېرې او ډار پرته ښوونځيو ته ځي اوزده کړه کوي. لويان ښځينه او نارينه هر څوک په خپلو دندو او کارونو لگيا وي، خپل بدني او فکري ځواک د خپل هېواد د نېکمرغۍ، ابادۍ او ودانۍ په لاره کې کاروي. چېرته چې سوله او امن نه وي، هلته بشري ژوند له سترگواښ سره مخامخ وي. وگړي يې بدمرغه، پرېشانه او نا ارامه ژوند لري. کلي، ښارونه يې وران او د ښوونځيو دروازې يې تړلې وي.

د سولې په نشتوالي کې په ټوله سيمه کې ناپوهي او بې سوادۍ خپلې وزرې غوړوي. د وگړو تر منځ د خوښۍ او خندا پر ځای کرکه او نفرت ځای نيسي.

که په يوه سيمه يا يو هېواد کې د جگړې اور بل او نا امنۍ رامنځته شي، نوله تاو يې گاونډۍ سيمې هم خوندي نه پاتې کېږي. سوله له دوو تنو څخه نېولې، بيا د کورنۍ د غړو، قومونو او ولسونو او په پای کې د يو هېواد دننه د استوگنو خلکو تر منځ د هغوی په ورځني ژوند اغېز کوي. که دوه تنه په خپل منځ کې پر يوه شي خوابدي شي، نو اړيکې يې شلېږي، که په يوې کورنۍ کې د کورنۍ د غړو تر منځ تاوتریخوالی راشي ژوند يې تريخېږي. که يو ولس په خپل منځ کې يو تر بله په جگړو بوخت وي يا پر يوه خپلواک هېواد باندې پردې بريد او يرغل وکړي، نو عادي او ورځنۍ اړيکې يې شلېږي او ژوند يې له ستونزو سره مخامخ کېږي. وگورئ په جگړه کې ښکېلېدل اوله سولې لاس په سر کېدل انسان له څومره سترگړ او سره مخامخ کوي. داسې کوم کار او مشکل دی چې په خبرو حل نشي؟ دا هاله کېدونکي دي چې د خبرو د اورېدو لپاره غوږونه کاڼه نشي او ناپوهي بر لاسې نه وي، ځاني گټې پر ملي گټو درنې ونه گڼو. که د ځان تر څنگ نور هم ومنل شي، زغم او ځان تېرېدنې ته د يو بنيادي اصل په سترگه وکتل شي، نو بيا داسې کومه رېږه نه پاتې کېږي چې حل او هواره نشي.

په پای کې ویلی شو چې د جگړې خبره د انسانانو په وینو لړلې او له بد مرغیو او وړانیو سره مل وي. خلک ترې تېښتي او کرکه ورڅخه کوي، خو د سولې خبره چې ټولنه د خوښۍ او نېکمرغۍ په لور بیایي، خلک ورته غېږه پرانیزي.

په لاندې شعر کې د سولې ارزښت په ښه ډول انځور شوی، هغه ولولئ او خوند ترې واخلي:

هغه ورځ به بختوره وي هر گوره  
چې د سپینو زړونو تور نه وي له توره  
کرکه نه وي یوله بله محبت وي  
ورور ولي سوله صفا وي ښه نیت وي  
مرور خلک یو بل سره پخلاشي  
نه چې غوښه او چاره هغه اوداشي  
بشري دوستي قایم په جهلنوي  
خوښ په سوله هم کافر هم مسلمان وي  
نژادي توپیر هېڅ نه وي په دنیا کې  
نه په شرق او نه په غرب نه امریکا کې  
استقلال منلی حق د هر ملت وي  
خو قایم په ملتو کې اخوت وي  
دا څو رنگه ساز اواز د هېوادونو  
شي یوه ار کسترا د ولسونو  
د گډ ژوند اصل و اساس اصلي منظور وي  
جهاني عدل و انصاف صحیح دستور وي  
هر ملت په هر نظر کې وي ښاغلی  
که په هر رنگ وایین کې وي راغلی

سر یتوب وي محترم په هر لباس کې  
 په زري جامو کې وي که په کرباس کې  
 داسې وساتي هر څوک خپل مسلکونه  
 چې ونه کړي يوله بل سره جنگونه  
 ټول جهان د دوستۍ کور وي سر تر سره  
 د جنگ وېره شي له زړو نو نه بهره  
 زور تړلی وي د سولې په قانون  
 مهار شوي مست او بنان وي د جنون  
 توبول د وينو شرم او پېغور وي  
 شرمنده ذلیل سر ټيټی ظلم زور وي  
 جگ شي هر چېرته د سولې بېرغونه  
 شي په سمه لار روان سیاستونه  
 د انسان زړگی له جنگ او جگړې تور شي  
 توره ماته شي او جوړ ورنه څه نور شي  
 خوله نه وي علامه د خجالت  
 په خدمت خولې کېدل وي شرافت  
 يوله بله محبت مهرباني وي  
 د (الف) هيله او فکر جهاني وي  
 زه له تاځنې څارېرم ته له مانه  
 که جدا هم وي زما آيين له تانه

(گل پاچا الفت)

د متن لنډيز:

سوله او امن د بشري ژوند د سوکالۍ او ټولنيزې پر مختيا لپاره اړين دي. سوله انساني اړتيا ده، سوله ژوند ته وايي په يوه ټولنه هېواد او نړۍ کې که سوله نه وي، بشري ژوند به له سترگواښ سره مخامخ وي او اغېزې به يې په ټولو ملکونو پرېوتی وي. د وگړو ژوند به تريخ وي. جگړه د شخړو او لانجو د حل لاره نه ده، بلکې شخړې او لانجې د خبرو له لارې هوارېږي، تا و تريخوالی د خبرو او تفاهم له لارې لرې کېږي. هوښياران هغه دي چې خپلو اولادونو او ماشومانو ته خوږ او ښکې ميراث پرېږدي، خپلو ځانونو او خپلو هېوادوالو ته د يو هوسا او سوکاله ژوند په لټه کې وي، خپل هېواد د سيمې او نړۍ د هېوادونو په ليکه کې ودروي. دا ټول هغه مهال شونې دي چې خپلمنځي دښمنۍ او ترېگنۍ شاته پرېښودل شي، ټولنيزې گټې پر شخصي گټو غوره وگڼل شي او پخپل منځ کې يو د بل د منلو زغم موجود وي. د پښتو ژبې نوميالي شاعر گل پاچا الفت پخپل پورتنی شعر کې د سولې د نړۍ په زړه پورې انځور وړاندې کړی دی. شاعر د داسې چاپېريال هيله من دی چې په ټوله نړۍ کې سوله ورورولي وي، خلک، ولسونه پخپل هېواد او نړۍ کې سره پخلاوي، د جنگ جگړې وېره له زړونو وتلې وي، له وينې تويولو څخه کرکه او سوله ييز ژوند ته لېوالتيا وي.

د شاعر پېژندگلوي:

گل پاچا الفت د مير سيد پاچا زوی، په ۱۲۸۸ هجري کال کې د لغمان ولايت په عزيز خان کڅ کې زېږېدلی دی.

افت د پښتو ادب ځلانده ستوری، پياوړی ليکوال، شاعر او کره کتونکی و. د الفت چاپ اثار له شلو څخه زيات او په سلگونو مقالې يې په مطبوعاتو کې خپرې شوي دي. د اثارو له جملې څخه يې:

څه لیکل یا لیک پوهه، ادبي بحثونه، غوره اشعار، غوره نثرونه، د زړه وینا، لوړ خیالونه او ژور فکرونه، ډېر زیات لوستونکي لري. ارواښاد الفت په ۱۳۵۶ لمريز کال د لیندۍ په (۲۶) مه نېټه له دې فاني نړۍ سترگې پټې کړې.

## فعالیتونه

۱- دوه تنه زده کوونکي دې په وار سره شعري متن د ټولگي په وړاندې په لوړ او از ولولې.

۲- زده کوونکي دې متن په پټه خوله ولولي او مفهوم ته دې ځیر شي.

۳- څو تنه زده کوونکي دې په وار سره د تختې پر مخ له متن څخه یو یو بیت ولیکي، بل زده کوونکی دې پخپله خوبه د هماغه لیکل شوي بیت معنا او مفهوم ووايي.

۴- څلور تنه زده کوونکي دې په وار سره د ټولگي مخې ته راشي او دوه دوه دقیقې دې د سولې په اړه خبرې وکړي.

۵- زده کوونکي دې په دوو ډلو ووېشل شي، یوه ډله دې په منظوم متن کې د تشبیه ارکان په نښه کړي او بله ډله دې پکې د تشبیه ډولونه، بیا دې د هرې ډلې مشر هغه د ټولگي په وړاندې بیان کړي.

۶- زده کوونکي دې لاندې پوښتنو ته ځوابونه ووايي:

- سوله څنگه ټینګېږي؟
- سوله څه گټې لري؟
- د جگړې زیانونه څه شی دي؟
- په لوستل شوي شعر کې د شاعر هیله څه وه؟

۷- دوه تنه زده کوونکي دې د ټولگي په وړاندې په داسې ډول چې يو د سولې په نوم او بل د جگړې په نوم پخپل منځ کې خبرې وکړې او ځوابونه دې واوروي. بېلگه

سوله: زما نوم سوله دی، د خوښۍ او نېکمرغۍ له سيمې راغلې يم.

جگړه: زه جگړه يم، له هغې سيمې راغلې يم چې ستا پل هلته رسيدلی نه دی.

سوله: دا کوم ځای او کومه سيمه ده؟

جگړه: دا د بد مرغیو، پرېشانيو، وړانيو، ناروغتيا او بېوزلۍ سيمه ده.

سوله: ته زما ضد يې، خلکو ته بد مرغی او پرېشاني ورکوي.

ښارونه وړانوي،

ښوونځي سوځوي،

له خلکو نه ژوند اخلي،

بېوزلي راوړي، ناروغي راوړي.

خو زه به ستا دا ټولې هيلې په اوبو لاهو کړم، پرې به نږدم چې دلته نورې ستا منگولې ښخې شي. زه به خلکو ته ارامه ژوند ورکړم، ښوونځي به ورته جوړ کړم، زده کوونکي به په ارامه فضا کې زده کړه وکړي، خلک به ستا (جگړې) کرغېړنه خبره وپېژني، ستا ټغر به د تل لپاره له دې سيمې څخه ټول کړي.

کورنۍ دنده

زده کوونکي دې د سولې تر سرليک لاندې لس کرښې مقاله وليکي او د بلې ورځې د پښتو مضمون په درسي ساعت کې دې ولولي.

جگړه د هر ولس تدريجي ځان وژنه ده.

لاندې كيسه ولولئ او پرمفهوم يې ځانونه پوه كړئ:

وايي، يوه ورځ د كوترو يوه ډله (سېل) راغله او په يوې كرونډې كې كېښناسته. هلته د غنمو دانې پرتې وې. يوې كوترې ولېدلې، وروالوته، دانو ته كېښناسته او په ټولولو يې پيل وكړ. نورې كوترې هم ورپسې ورغلې او په دانو ټولولو لگيا شوې. كله چې په دانو مړې شوې، د الوتلو تكل يې وكړ. څو كوترې په دام كې نښتې وې، وانه الوتلاى شوې. هرې يوې ټوپونه وهل چې ځان خلاص كړي، خو څه يې لاس ته رانغلل.

په دوى كې يوه هوښياره كوتره وه، وېي ويل: ((هغه وخت چې موږ دا خوندورې دانې لېدلې وې، بايد فكر مو كړى واى چې دا دانې چا او د څه لپاره اچولې دي. كه مو فكر كړى واى په دې كړاو به اخته شوي نه وو. اوس هم بايد يو فكر وكړو، كېداى شي ځانونه خلاص كړو. لږه دمه وكړئ، كله چې ما وويل نو ټولې په يو دم له ځايه پورته شئ.))

ښكاري چې لږ څه وړاندې ناست و، وېي ليدل چې كوترې په دام كې نښتې دي، ورمنډه يې كړه. په دې وخت كې هغې هوښيارې كوترې د پورته كېدو امر وكړ. ټولې يو دم له ځمكې پورته شوې. دام يې له ځان سره په هوا كړ او لاړې. ښكاري چې دا حال وليد د كوترو په لور يې ورمنډه كړه. لږه شېبه وروسته يې كوترې له سترگو پنا شوې. د ښكاري تمه پرې شوه او سترې ستومانه راستون شو.





## وروستی لوست



تاسو ددې کال په بهیر کې څو لوستونه ولوستل، نن مو وروستی لوست دی. څو ورځې وروسته به مو تعلیمي کال پای ته ورسېږي. د تعلیمي کال په بهیر کې مو ډېر نوي څه زده کړل. اوس کولای شئ په پښتو ژبه خبرې وکړئ، کتابونه ولولئ، لیکل پرې وکړئ که همداسې دوام ورکړئ، په پای کې به د خپلې مورنۍ ژبې ترڅنگ د یوې بلې ژبې، پښتو ښه ویونکي او لوستونکي هم واوسئ.

– له مورنۍ ژبې پرته د بلې ژبې زده کړه څه ګټه لري؟

نن تاسو د يوولسم ټولگي د پښتو ژبې وروستی لوست لولئ. فکر وکړئ کله چې تاسو دا ټولگي نوی پیل کړ، په پښتو ژبه مو ماتې گوډې خبرې کولې. اوس وگورئ په پښتو ژبه ښې، روانې او سمې خبرې کولای شئ. د نورو په خبرو پوهېږئ. نورو ته خپل ځان په سمه توګه ورپېژندلای شئ. د یو شمېر ټاکلو موضوعاتو په اړه خبرې کولای شئ، آن کولای شئ چې په یوه غونډه کې په پښتو ژبه خپله بیانیه او وینا وړاندې کړئ.

گرانو زده کوونکو!

تاسو د يوولسم ټولگي د پښتو ژبې په مضمون کې یوازې په پښتو ژبه ګرځېدل زده نه کړل، بلکې د پښتو ژبې او ادب (پښتو لرغوني ادب، کلاسیک ادب، معاصر ادب، نثر – نظم) اړوند مو ډېر معلومات ترلاسه کړل. دا ټول ستاسو د یو کال د زیار او زحمت پایله ده.

تاسو په هر مضمون کې همداسې نوي شیان زده کړي دي. فکر وکړئ که یو کال نور په دولسم ټولگي کې او همداسې په پوهنتون کې هر کال نوي شیان او معلومات ترلاسه کړئ، نو په پای کې به مو څومره نوي شیان زده کړي وي. څومره به ښه وي چې له خپلو زده کړو څخه د خپلې اسلامي ټولنې په رغنده جوړښت، سوکالۍ، ارامۍ او ښکمرغۍ کې کار واخلي.

وروستي لوست سره یو ځای د استاد گل پاچا الفت د (دعا) تر سرلیک لاندې نثر هم ولولئ:

## دعا

د ټول جهان واکداره! ته هر څه لرې او هر څه کولی شي د هر چا امید تا ته کېږي او هر څوک هر څه له تا غواړي. ستا خزاني او کارخانې ډکې دي، ستا په باغونو کې د شودو، شرابو او عسلو ویالې بهېږي.

ستا بخششونه او انعامونه بې پایانه دي، ستا د رحمت نور په ځمکو او اسمانو کې نه ځایېږي. فقيران او مسکینان درنه اشته او د هضمولو قوت غواړي. څوک درنه په زاريو او دعاگانو او لادونه غواړي، ځينې وايي چې مال او دولت راکړه!

يو وايي جنت مې په کار دی، بل وايي له دوزخه امان او پناه غواړم. څوک د حورو شو قمن دی او د چا غلمانو ته نیم زړه نشته. مرتبې او لوړې درجې له تا سره دي، کاميابي او موفقیت ستا په توفیق حاصلېږي.

دين او دنيا ستا په لاس کې ده، راحت او زحمت، عزت او ذلت ستا له خوا انسان ته رسي.

بهار او خزان ته راوړې، مرگ و ژوند ستا په اختیار کې دي. هر څه ته کوې او هر څه له تاغوبنډل کېږي. د دې جهان او د هغه جهان اجرونه، خپرونه، خوندونه او خوشحالي خلکو ته، ته ورکوې.

زه پوهېږم چې تا سره هر څه شته.

زما دعا او د زاهدانو دعا

زما ارزو او د پادشاهانو ارزو يو راز نه ده.

زما سوال د بډايانو او مسکینانو له سوال ډېر فرق لري.

زه نه وایم چې ځمکې او پېسې راکړه.

نه غواړم چې عزت مې ډېر لوړ، رتبه مې لوړه شي.

موټران او اسونه مې نه دي په کار.

قصورونه او عمارتونه نوروته ورکړه!

پتي او باغونه هغه چاته وېښه چې په خاورو نه مېږي.

په بانکونو کې د سوداګرو پېسې زیاتې کړه.  
 د بزرګۍ اعتبار مه راکوه! ځکه چې ستا په اطاعت او عبادت له خلکو نه اجر او  
 عزت غوښتل راته ښه نه ښکاره کېږي.  
 زه له دې ټولونه تېر یم او نور څه غواړم.  
 هو! زه ستا له رضانه خلاف څه نه غواړم.  
 زه وایم په جهان کې د ظلم بېرغ نسکور کړه.  
 حق او عدالت ته قوت ورکړه!  
 په زړونو کې رحم او د خبر مینه واچوه!  
 په د ماغونو کې د حق نور او د حقیقت رڼا پیدا کړه!  
 ته کولی شې چې د ظلم قوت په وړو وړو کانو مېده مېده او ذرې ذرې کړې یا د  
 هوا په ماشو ظالمان تباہ کړې.  
 مګر موږ د اتوم په بمونو هم دا کار نشو کولی.

د متن لنډیز:

د کتاب وروستی لوست د تعلیمي کال د پای معنا لري. که د تعلیمي کال  
 پای د هغه له پیل سره پرتله شي، نو سړی پوهېږي چې څومره نوي شیان یې  
 زده کړي دي. همدا زده کړې د پوهې د لاس ته راوړلو لپاره لاره هواروي. په  
 ښوونځیو او د لوړو زده کړو په مؤسسو کې د زده کړې کچه له یو کاله تر بل کاله  
 پورې فرق کوي. د هر تعلیمي کال په تېرېدو سره زده کوونکي نوې زده کړې  
 کوي او نوي معلومات لاس ته راوړي. موږ له خپلو زده کړو نه باید سمه ګټه  
 واخلو او خپلې زده کړې د خپلې ټولنې په رغنده جوړښت کې وکاروو.



- ۱- خو زده کوونکي دې په وار د ټولگي مخې ته راشي او د دې تېر کال د زده کړو په اړه دې خبرې وکړي.
- ۲- دوه تنه زده کوونکي دې په وارسره د ټولگي مخې ته راشي په پښتو مضمون کې د لوستل شوو لوستونو سرلیکونه دې ووايي.
- ۳- زده کوونکي دې په دوو کسيزو ډلو کې د ټولگي په وړاندې مرکې وکړي. هڅه دې وشي چې ټول زده کوونکي پکې برخه واخلي.
- ۴- زده کوونکي دې نثر په پټه خوله ولولي او مفهوم ته دې ځیر شي.
- ۵- خو تنه زده کوونکي دې نثر په پټه خوله ولولي او مفهوم دې نورو ته ووايي.
- ۶- زده کوونکي دې په څلورو ډلو ووېشل شي. هره ډله دې د خپلو زده کړو راپور ترتیب او د ډلې مشر دې ووايي. خدای مو مل شه. د نوي تعلیمي کال د پیل په هیله.



هر زده کوونکی دې د تعلیمي کال د پای ته رسېدو او د ازموینې د پیل کېدو په اړوند یو لیک خپلې کورنۍ ته ولیکي او د بریالي پای په اړه دې ډاډ ورکړي.

خدای مو مل شه

د نوي تعلیمي کال د پیل په هیله

## گرانو زده کوونکو،

تاسو د سړني تعليمي کال د پيل ورځې په ياد کړئ. وگورئ، هغه مهال څومره پوهېدئ او اوس څومره؟ ستاسو په سلوک او چلن کې څه او څومره بدلون راغلی. فکر او ذهن مو څومره بدل شوی دی؟ پوهه مو څومره زياته شوې؟ په ليکلو کې مو څومره وړتيا تر لاسه کړې؟ د موضوعگانو د تحليل او ارزونې ځواک مو څومره غښتلی شوی؟

که ددې ټولو په توپير وپوهېدئ، نو څرگنده ده چې زده کړه مو کړې ده او يو څه مو تر لاسه کړي دي. دلته ليکل شوي لوستونه په ناڅاپي او اتفاقي توگه نه دي راغلي. د هر يو لوست د ټاکلو په اړه ډېر سوچ شوی. د هر متن د ليکلو په اړه ډېر فکر شوی، کوم مطالب په کومه ژبه له کوم پيغام سره وليکل شي او تاسو هغه څنگه زده کړئ. د کتاب ليکوالو هڅه کړې، تاسو ته داسې ژبه وکاروي چې هم پرې خبرې کول زده کړئ او هم ترې يو څه پوهه او معلومات تر لاسه کړئ.

هيله ده دا هر څه ستاسې پوهه، ستاسو ذهنيت او ستاسو وړتيا او ليد لوری لا پسې پراخه کړي او د خپل مسؤليت پر درک او پېژندلو، د اسلامي ټولنې د يو سالم او رغنده غړي په توگه ځان، کورنۍ او هېواد ته د خدمت جوگه شي.

### فعاليت:

زده کوونکي دې د تعليمي کال د پای په ورځو کې يوه ورځ د خپل ټولگي دننه يوه منظمه غونډه جوړه کړي. بيا دې هر زده کوونکی د تېر تعليمي کال په اوږدو کې د خپلې پوهې په اړه مفصلې خبرې وکړي. د نيمگړتياوو په اړه دې سپارښتنې يا وړانديزونه له ډاره پرته په څرگنده ووايي. له ښوونځي، ښوونکي، درسي کتابونو او ددې کتابونو له ليکوالو څخه دې خپلې غوښتنې مطرح کړي. ټول زده کوونکي دې په دې فعاليت کې په متوازنه توگه برخه واخلي.

و من الله التوفيق



## ((الف))

امن: له ضرر نه خلاص، مصؤون	ابتدال: بې ارزښتي، ډېر تکراري، سولیدلي
امید: هیله، ارزو	اپريشن: عملیات
انجام: پای، آخر، د یو کار پای	اتل: قهرمان، زړور، تکره، غیرتمن
انگرې: حویلی	اتلولي: قهرماني
انځور: رسم، تصویر، عکس، څېره په رسامي ډول	اټار: نښې، لیکنې، تالیفات
اوډون: ترتیب، اوډل، ترتیبول	احسان: نېکي کول، چاته یو شی بخښل، د یو چا د بدۍ په وړاندې نېکي کول.
اوبدل: بافت، گنډل، جوړول	اخته: مبتلا، بوخت
اوونی: هفته (یوه اوونی اووه ورځې)	اخوت: وروري
روړدی: معتاد، اموخته	ادب: د اخلاقي منل شوو اصولو په چوکاټ کې منل شوی چلند، د ژوند د سمو لارو چارو دود او فرهنگ پېژندنه
اټکل: تخمین، گومان	ارادت: له درناوۍ سره یو ځای مینه او علاقه
اړ: محتاج	غوښتنه، قصد
اړپاسل: احتیاجول، محتاج کول	ارزښت: ارزش
اړتیا: احتیاج، ضرورتمند	ارکسترا: ډله ییزه موسیقي
اړخ: پهلو	ارواښاد: شاد روان
اړین: ضروري، د اړتیا وړ، حتمي	آزمونه: امتحان
ایکې: پېسه، د کابلی رویی شپېتمه برخه	استازی: نماینده
ارزښت یې درلود	استعاره: د تشبه له مخې یو مجازي بیان، پټه او ناڅرگنده خبره، عاریتي معنا اخستنه
ایلچي: قاصد، خبر رسان	اشیا: شیان، خیزونه
ایله کېدل: خلاصېدل، خوشې کېدل	اعتیاد: عادت کېدل
آیین: لار، مسلک، عقیده، دین، قانون	آغاز: پیل، شروع، د یو کار پیل
((ب))	اغېز: تاثیر
باب: فصل، څپرکی (فصل ویاب)	اغېزناک: تاثیر لرونکی
باور: اعتماد	افاده: بیان، مطلب، ښودل، ویل، څرگندول
بچ: خلاص، ساتل شوی (له بلا بچ کېدل)	افراط: ډېروالی، له اندازې زیات
بخښه: کڅوړه، خورجین	
بدلون: تغیر، تحول	
بدیع: نوی، تازه، ښکلی ادبي پوهه چې پکې د شعر او نثر د ښکلا په اړه بحث کېږي.	

پرانیستل: افتتاح کول، کښودن، خلاصول	برید: حمله، حد، اندازه
پرته: مقایسه	برېښېده: معلومېده، څرگندېده
پرته: بېله، بدون	برېښېده: معلوم میښد
پرېکړه: فېصله	بشپړ: مکمل
پل: قدم، نقش پا، گام	بقا: پايښت
پلاټ: د کیسې یا ډرامې لومړۍ طرحه چې د	بل (اور): افروخته (آتش)
لیکوال په ذهن کې رامنځته کېږي،	بلاغت: له وینا سره سم دور کلمو او جملو کارونه
پلن: هموار، عرض دار	چې پوهې ته ډېر نژدې وي. لغوي معنا یې انتها
پلن: پیاده	اور سپېدل دي.
پندونه: نصیحتونه	بلیغ: ویناوال، د وینا کولو وړتیا لرونکی
پنځ: طبیعت	بنسټ: بېخ، تهداب
پنځېدل: زېږېدل	بهر: روند، جریان
پنډ: بار	بوخت: مشغول، مصروف
په گوته کول: نشان دادن	بوختیاوې: مصروفیتونه، مشغولیتونه
په خبر: په شان، په مثل (د تشبیه ادات دي)	بولله: قصیده
پور: قرض، دین	بودا: پیر
پوپکی: قشر	بډای: پولدار، شتمن
پورۍ: درجه، پته پایه زینه	بډای: شتمن
پیر: پلا، وار، دوران	بډایي: شتمني
پړاو: مرحله	بڼه: څېره، نوع، صورت، شکل
پړه: ملامتی	بیاخلې: تکراري، دویم ځلي
پړۍ: رسی، ریسمان	بېلگه: مثال، نشانه، نمونه
پړي: جسد	((پ))
پیاورتیا: غښتلتیا، قوت، ځواک	پالنه (پالل): روزل، پرورانېدن، عبادتکول
پېژندپاڼه: کارت هویت، تذکره	پام: توجه، هوش
پیل: شروع، آغاز	پاروگر: دم گر، مار، دموونکی او نیوونکی
پیلامه: شروع، پیل، لومړۍ برخه	پایله: نتیجه
پییل: جیل کول، امیل کول	پایمال: ترېښو لاندې کول، لگدمال
((ت))	پایښت: پایدونکی، بقا
تاراک: چوروچپاول، برید	پت: ناموس
تبرک: برکت، درناوی، احترام	پته: ادرس



تحقيق: تتبع، خپرڼه، ريسرچ	ټاټوبي: هېواد، د اوسېدو ځای
تحقيقي: خپرنيز	ټوکېدل: زرغونېدل
تخليق: خلق کول، ايجادول، ايجاد، منځته راوړل	ټپ: زخم
تخيل: خيال او تصور، په ذهن کې د يو خيز انځور	ټپي: زخم
تراړ: پرېشان	ټپت: لاندې، پايين
ترهور: د (ت) په زور وارخطا، سراسيمه	ټکنی: ترسيده
ترور: خاله، عمه	((ج))
تريو: ترش	جوت: څرگند، ښکاره، معلوم
تشيه: يو شی د بل په شان کول، ورته تقوا: ډار، له گناه ځان ساتل، پرهېزگاري	جوتېري: معلومېري
تگلاره: طرز العمل، پاليسي	جورېشت: ساختمان، ترکيب
تلپاټې: تل ژوندی، همېشنى، مدام	جلا: بېل، جدا
تم: ځنډ، درېدل	جوسه: شکل، قواره
تمه (طمع): هيله، امېد، ارزو	جور: ظلم، زياتي
تندی: پيشانی	جمال: ښايست، ښکلا
تنوع: رقم، قسم، نوع، مختلف	جوهر: د يو چا او يا يو شي ذاتي خصوصيت او ځانگړتيا چې هغه تر نورو بېلوي، د شي اصلي ماده
التهاب: پړسوب	جلاوطن: له هېواد، څخه لرې کېدل
توانمند: قوي، ځواکمند، توانا	جاويدان: هميشنى، تلپاټي
توپير: فرق	جوگه: سيال، وړ، اماده، لايق، موزون
توحيد: يووالی، وحدانيت	جگړه: جنگ
توکی: ماده، شی، جزء، برخه، عنصر	جهت: لوری، طرف، خوا
تراو: اړيکې (تړښت)، رابطه	جلاد: مامور کشتن، سنگدل
((ټ))	جونگی: چوچه شتر
ټينگار: تاکيد، ټينگېدل، اصرار	((چ))
ټولنيز: اجتماعي	چتلي: کثافات، مرداري
ټولگيوال: هم صنفیان	چتل: کثيف، ناپاک
ټولگه: مجموعه	چلند: چلن، خوی، سلوک، کره وړه، تگ راتگ
ټولگې: مجموعې	چپاو: يرغل، حمله
ټاکلی: غوره شوی، تعين شوی، معلوم شوی	چور: تالا، غل

خام: اوم، اومه، هغه خيز چې پوخ نه وي،  
نارسيده

خامخا: هرو مرو

خاوند: صاحب

خبريال: د تازه خبرونو ټولونكي او ليكونكي

خبرې اترې: محاوره، گفتگو

خشمېدل: قهرېدل، غوسه کېدل

خصوصيت: ځانگړنه، خاص والی

خط: ليک

خطاء: گناه، ويال

خمېر صندل: د قندهار په لهجه يو قسم شېريني ده

خواجه: خاوند، بادار

خواخوړي: همدردی، دلسوزي، غمشريکي

خوار: عاجز، کم بخت

خوسا: يو شی چې ډېر پاتې شوی او ځنلېنی

شوی وي (بوی يې کړی وي) (وړوست)، گنده،

بدبو

خوله خوځول: اعتراف کردن

خوله واچوله: دهن انداخت

خوندي: محفوظ، ساتل شوی

خوځښت: حرکت، نهضت، غورځنگ

خوړ: شېرين

خوړ: درد

خير: ښېگڼه

خړوب، خړوبول: موړ، سپراب، پڼول، اوبونه،

اوبه کول

خيال: چرت

خيريه: خير رسوونکی

((خ))

چاپېريال: محيط

چار: کار

چارواکي: د واک او صلاحيت خاوند د چارو

واکمن، مامور، د منصب څښتن

چمتو: آماده، برابر

چمتوالی: امادگي

((خ))

خوړوالی: ښکته والی، ټيټوالی

خيل: نوع، قسم

خيلونه: انواع، قسمونه

خیرکتل: په غورکتل، دقت کول، عمیق نظر

خواک: قوت، زور

خواکمن: قوي، د زور او قوت خاوند

ځانگړنه/ځانگړتيا: خصوصيت، خاص والی،

يو شی چې له بل شي څخه بېل وي

ځلاند: روښان

((ح))

حاجت: ضرورت، اړتيا

حال: باطن

حد: اندازه

حریت: ازادي

حساس: ارزښت لرونکی، د پام وړ، د چټک

او ډېر ژر موندلو ځواک هغه څوک چې ډېر ژر

خپه کېږي.

حسرت: افسوس، ارمان

حصار: قلعه، دېوال

حمد: د خدای ﷻ ستاينه

حيثيت: ټولنيز ارزښت او اعتبار چې د يو چا د

سر لوړۍ او ښکېنامۍ لامل کېږي، درنښت

((خ))

خاپوړې: چارغاوک

خاڅکي: قطره

خاڅکي خاڅکي: قطره، قطره

څنگ: اړخ، پهلو، لوري

څېرمه: څنگ ته، خواته، اړخ ته، نږدې

څښت: ټکنی، غرمه، کچه غرمه

څارنه: تر سترگو لاندې ساتل، مراقبت

څومره والی: کمیت، اندازه

څرنگوالی: کیفیت

څېړنې: تحقیقات

څېړنیز: تحقیقي

څښتن: خاوند، صاحب

څېر: ورته، غوندې، ډول

((د))

دام: د الوتونکو د نیولو وسیله، چل و فرب

دامگاه: لومه ځای

دایرة المعارف: د علم، ادب، هنر، ورزش

او هغوی ته ورته د نورو شیانو په اړه د بشپړو

معلوماتو کتاب چې معمولاً د الفبې په سیستم

پېلېږي (انسایکلو پیډیا)

درسته: ټوله

درمل: دارو

درملتون: د دوا د خرڅولو ځای

درناوی: درنښت، قدر، عزت

درنوي، درنول: قدر و عزت

دریځ: مقام، منبر، موقف

دریځ: مقام، ته د درېدو ځای، منبر، موقف

دقت: څیړنه، پاملرنه، توجه

دنده: وظیفه

دود: رواج

دود و دستور: رسم و رواج

دودیز: رواجي

دور: زمانه، دوران

((ذ))

ذات: اصل، ماهیت، وجود

ذاتي: اصلي، خپل، شخصي

ذلیل: خوارو زار، ډېر ضعیفه

ذهنیت: د تفکر، لید یا قضاوت یو ډول

ذوق: خوښه، شوق، طبع

((ر))

راز: پټه خبره، سر

راشه درشه: تگ راتگ

راضي: خوښ

رېږه: ستونزه

رجوع: ورگرځېدل

رحمت: زړه سوی او مهرباني

رختونه: لباس، جامې

رزمي: جنگي، حربي

رغاونه: جوړونه، ابادونه

رعیت: د یوې خاورې ټول وگړي چې د یو

حکومت تابع وي

رغنده: سم، روغ

رکن: جز

روزل: تربیه کول، پالل

روغ: جوړ، صحت

روغېږ: احوال پرسي

روغتون: شفاخانه

روغتیا: تندرستی

رومان: خیال، نثري داستان چې پېښو یې د

انسان له ژوند څخه سرچینه اخستې وي

روتی: ډوډی، مړی

روښان: روشن

روښانول: روشن کردن

روښانيان: د روښان مريدان او پيروان

رټلی: شرلی، تهدید شوی

رښتینولي: راستکاري، صداقت

رښتینولي: صداقت

رښتیني: واقعي

رېبې، رېبل: لوکول، غوڅول، پرې کول،

دروگرډن

((ز))

ز پور: د لاور

زارېدل: قربانېدل

زانگو: گهواره

خپل: اذیت کول

زده کړه: تعلیم، آموزش

زغمل: تحمل کول

زالال: صاف او شفاف، رڼې، پاکې او خوږې

اوبه

زوال: له برمه لوېدل یا غورځېدل

زوکړه: پیدایښ، تولد، زېږېدنه

زور: شور، غالمغال

زړه بدی: خپگان

زړه سوی: دلسوزي، ترحم

زړې جامې: لباس کهنه

زړښت: پيري

زیاتره: اکثره، زیاده

زیار: کوښښ، هڅه، زحمت

زیارکښ: زحمت کش

زیانمن: تاوانی

زېرمه: سپما، پاسره، ساتل شوی

زېرمې: ذخیرې

زیور: گاڼه

((ژ))

ژانر: ژانر فرانسوي کلمه ده د ادبي او هنري

اثرونو ځانگړې بڼه

ژباړل: ترجمه کول

ژباړه: ترجمه

ژغورل: نجات دادن

ژغورل: ساتل

ژمنه: وعده

ژمنه: وعده

ژوبله: جنگ جگړه، زخم، ټپ

ژوندود: کلتور، دود او دستور

ژوي: ساکښ، ذیروح

((س))

ساوتیگا: خسته

ساری: همټا، مانند، مثال

سالو وېرمه: نسیم ریگستان ( د پښتو نثر لومړنی

اثر دی چې په لاس کې نشته)

سپارښتنه: سفارش، تاکید او ټینگار

سپرل: په دقت سره جدا کول، مجزا ساختن

سپېڅلی: پاک

ستاینه: صفت، ستایش

ستایل: صفت کول

ستاینه: صفت

ستره: لویه، غټه

ستونزه: رېږه، مشکل

سجع: په نثر کې هم آهنگی

سرلیک: عنوان

سرښوونکی: سرمعلم

سکون: آرام درېدنه، چوپتیا

سلسله: لړۍ

سمبال: بسیج، په هرشي پوره

سمه، سما: سم، اصلاح، درست

سنتی: له پخوا څخه دود شوی، پخوانی رېښه لري.

سوکالي: ارامي

سټه: بېخ، تهداب

سيال، ساری: مانند، مثل، ورته سړی، رقيب

سيالي: لوبه، مسابقه

سېلاني: گرځندوی، سياح، سيل کوونکی

((بن))

ښکلاوې: زيبايي، ښايستونه

ښوونکی: معلم، استاد، اموزگار

ښکلا: حسن

ښکلی: حسين، خوبصورت

ښوونځی: مکتب

ښوونه او روزنه: تعليم، و تربيه

ښه راغلی: پذيرايي

ښېگڼه: احسان، نیکي، خوبي

ښکېل: نښتی

ښکېلېدل: نښتل

ښندي: قربانوي

ښادي: خوشحالي

ښادي: خوشحالي

((ش))

شان: طور، مانند

شاوخوا: گرداگرد

شتمن: بډای، د مال او شتو خاوند

شتمني: ثروت، دارايي، مال و دولت

شخړه: جنجال، کشاله

شریعت: طریقه، لار

شفاهي: په خوله ویل، د خولې په یادو، د

خولې خبرې

شفقت: مهرباني، زړه سوي

شکرې: خواږه شيان، بوره

شهامت: زړورتيا

شهکار: ډېر ښه، لوړ او عالي

شونتيا: امکان

شونډه، شونډې: لب، لبان

شونی: کېدونی، کېدونکی

شېبه: لحظه، دم

((ص))

صادق: لوړ، رښتونی

صداقت: رښتونولي

صدری: واسکټ (په قندهار کې واسکټ ته

صدری وايي)

صراحت: خرگندتيا

صرف: يوازې، تش

صرفه: سپما وگټه

صنعت: جوړېدل، سازېدل، جوړشوي شيان

صنم: بت، د معشوق په معنا هم کارول شوی.

صورت: پيکر و نقش

صوفي: پاک نفس، د تصوف د طريقت پيرو

((ط))

طريقت: لاره، د نفس د تزکيې له لارې د

حقيقت د ترلاسه کولو سلوک، مسلک

طنز: په شعر يا نثر د ادبي بيان لارچې پکې

فردې او ټولنيز عيونه او نېمگړتياوې په

خندوونکي ډول برسېره کېږي موخه يې

دبشري چلن سمول دي.

((ظ))

ظلمت: تياره

((ع))

عابد: پرېهزگار، متقي، تقوا دار

عارض: عرض کوونکی، شکایت کوونکی  
 عارضی: غیر اساسی، فرعی  
 عارف: د خدای ﷻ پیژندونکی، پوه، هوشیار  
 عاصی: گنهگار  
 عاطفه: زړه سوی  
 عاقبت: پای، اخر  
 عالی: لوړ، شریف، محترم  
 عدل و داد: عدل و سخاوت  
 عرف: رسم و رواج، عنعنه  
 عرفان: پوهه  
 عواطف: احساسات، جذبې، ولولې  
 ((غ))  
 غبرگ: ورتاوول  
 غبرگون: ځواب، عکس العمل، غبرگ  
 ورتاوول  
 غچ: انتقام  
 غرور: لویي  
 غلیمان: دښمنان  
 غندنه: بد ویل، غندل  
 غور: تاکید، دقت  
 غورځنگ: نهضت، حرکت  
 غوسه: قهر  
 غړمېده: غر عر میکرد، غر زدن  
 غیر واجب: غیر لازم  
 ((ف))

فراق: جدایی  
 فصاحت: د وینا رواني او څرگندتیا  
 فضل: په پوهې، اخلاقو او هنر کې غوره والی،  
 لطف، پام  
 فطرت: ذاتي ځانگړتیاوې، پیدایښت  
 فقیر: بېوزلی، سالک

فلک: اسمان

فورم: شکل  
 فرهنگ: د دود او دستور فکر او د ژوند د  
 لارې پېچلې ټولگه (مجموعه) چې د ولسونو  
 په تاریخي بهیر کې تجربه شوي او نورو نسلونو  
 ته د لېږدنې وړوي.  
 ((ق))

قابل: منونکی  
 قاتل: وژونکی  
 قاجاق: د یو شي ناقانونه وړل  
 قاصر: قصوره، لټي، نیمگړتیا، عیب  
 قالب: چوکاټ  
 قاموس: سیند (د یوې ژبې د لغاتو کتاب)  
 قانون: لاره  
 قد: ونه  
 قدر: قدر، پت  
 قدرت: وس، واک  
 قدیم: پخوانی  
 قصاص: هم مثله سزا ورکول  
 قوم: ټبر  
 قوي: زورور  
 قیامت: محشر، وروستی، له مړینې وروسته د  
 راپورته کېدو ورځ.  
 قیمت: بیه

((ک))

کابینه: کابینه (د وزیرانو شورا)  
 کار: چار  
 کارنامې: لوړ کارونه، مهم کارونه  
 کارول: استعمالول  
 کاشکې: ارمان، افسوس

کاکا: تره (د پلار ورور)	کوشېر: پتری، پېوند
کامل: بشپړ	کومیکه: خندنې
کانون: ټولنه	کټ مټ: عینا
کبرجن: متکبر، مغرور	کڅوړه: خریطه
کتابتون: کتابخانه	کړنلاره: پروگرام، دستورالعمل، خط مشي
کچه: اندازه	کړنه: عمل، کردار
کرکتر: هغه شخص یا لوبغاړی چې د کیسې	کړلېږچونه: کج گردېشي، گولايي، پېچومي
لیکوال یې د پېښو د بهیر پرمخ بیولو لپاره	کښل: کشیدن، خارج کردن، نوشتن، نقاشي
ټاکي	کردن
کرکه: نفرت، لرې والی	گال: برداشت کردن، تحمل کردن، زغمل،
کرم: ورکړه، بخښنه	کښل.
کره: پوره، خالص، صاف	((گ))
کره کتنه: نقد، انتقاد	گام: قدم، مسافه بین دو قدم
کرهڼه: زراعت	گانده: آینده
کروړ: محکم	گاوند: د کور او کلي شاوخوا
کشف: لوڅونه	گاوندۍ: همسایه، همجوار
کلام: خبره	گانه: پسرول، زیور
کله: څه وخت	گدا: فقیر
کلیوالي: دهاتی	گران: مشکل، قیمتدار
کلی: قریه، ده	گرانښت: عزیز بودن، قیمتي، اشکال
کلیات: مجموعه، د یوشاعر یا لیکوال د لیکنو	گرداب: گرداو
مجموعه	گروپ: ډله
کلیوال: دهاتي	گرځندوی: سیاح، سیار
کمپلې: د ډرامې یوه برخه ده (خندنې)	گهیځ: صبح، سحر
کنایه: پېچومي، زونگه، پټه خبره چې د ټاکلې	گواښ: اخطار، تهدید/ جدا کردن از جنگ
او خاصې معنا لپاره کارول کېږي	گور: مړستون، قبر
کنډه: تله، ترازو، ترازو خورد	گوگل: صندوق سینه
کنډواله/کنډوالې: وېرانه، خرابه	گومارل: تعیین کردن
کوثر: د جنت یوه چینه	گونډ: حزب، جنبه، ډله
کوچنی: (طفل) خورد	گونډې: شاید، به احتمال
کورنۍ: خاندان اهل بیت، فامیل	گوهر: مرغله

گټور: ارزښمن، مفید، فایده مند

گډ: شریک

گډون: اشتراک

گډوډ: بې ترتیب و بې نظم

گڼ: ډېر، زیات، انبوه، غلو

گڼل: شمردن، قیاس کردن یا پنداشتن

گڼه: شماره

گڼه گوڼه: انبوه، خلق، ازدحام

گڼه: شکم

((ل))

لارښود: رهنما

لارې چارې: د کارونو د سرته رسولو طریقه او

وسيله

لاس اچول: دست انداختن

لاس کښلې نسخه: خطي نسخه

لاسوندی: سند، ثبوت

لامل: علت، سبب

لرغونی: پخوانی

لگول: لگښت، مصرفول، مصرف

لمسون: تحریک، پارونه، تحریکول

لنډیز: اختصار، لنډون

لوری: طرف، خوا

لوست: درس

لوستی: د زده کړې خاوند

لونل: پاشل

لوړ: جگ

لڅ: برهنه

لړ: سلسله

لړ: جریان

لړلیک: فهرست

لیکدود: د لیکلو طرز یا طریقه

لیکنې: نوشتې، آثار

لیکه: کرښه، قطار، لین

لېوالتیا: ډېره مینه او علاقه

لېږد: انتقالول

((م))

مبالغه: له اندازې او حد زیات

مترادف: یوشان، هم معنا لغات چې شکل

مختلف او معنا یې یوه وي

مجاز: د (م) په پېښ، روا، جایز

مجاز: د (م) په زور له خپلې معنا پرته یوه کلمه

په بله معنا کارول

مخکښ: پېښو

مخکې: پیش، سابق، قبل

مخه کړه: روی آورد

مخه ښه: وداع، خدا حافظي

مخینه: سابقه

مرسته: تعاون، امداد، کومک

مرستیال: معاون

مرکه: مجلس، مذاکره

موسکا: خدا، تبسم

مشران: کلان سالان، بزرگان، مو سفیدان

مشرتابه: مشرتوب

مشغول: بوخت، مصروف

معاصر: اوسنی، هم عصر، اوسمهال

معتاد: روږدی، عملي، په نشه اخته

معمار: جوړوونکی

مل: ملگری، همراه

مُنَاجات: د میم په پېښ، دعاء التجا، هغه بیان

چې خدای ته پکې زاری شوې وي

منت: احسان

منگ: مقدار و اندازه در عمر و جنس



منگول: پنجه دست  
 مننه: شکره، تشکر  
 منخن: متوسط، دمنخ  
 مهاجم: حمله کوونکی، تبری کوونکی  
 مهال: وخت  
 مهجور مهاجرت: پردیس، پردیستوب  
 موخه: هدف، نشانه  
 مورنی: مادري  
 موټان: بازو، قوت  
 مور: سیر، دولتمند  
 مړاوي: پښمړه  
 مړل: مړول، مینل  
 مېړانه: غېرت، شجاعت، بهادري  
 مېړانه: مردانه گی  
 ((ن))

ناتار: تاراج، ستم  
 ناخوالې: ناسزا، نامناسب  
 ناروغ: بیمار، مریض، ناجور  
 نارینه: مرد، مذکر، شجاع، دلاور، سخي  
 ناسوب: غیر حاضر  
 ناشونی: نه کېدونکی، امکان نه لرل، ناممکن  
 ناورین: خپګان، غم، مصیبت  
 ناوړه: نامناسب  
 ناخاپه: ناګهان  
 ناخاپه: ناگاه، دفعتاً  
 نتلی: خوار، خپلی، زار و زیون  
 ندرت: کله ناکله، نادر، کم یافت  
 نرمي: ملایم  
 نغښتل: راټول، سره یو ځای کول، پیچاندن  
 نغښتی: پیچلی  
 نمانځل: پرستش وستایش، اعزاز و تقدیر

نمو: وده، لوبډنه  
 ننگ: غیرت، حمایت  
 ننگه: حمایت، غیرت  
 ننگیالی: باغیرت، بلند همت  
 نهضت: خوځښت، غورځنگ، تحریک  
 نهیلی: ناامید  
 نهیلي: نا امید، مایوس، ناهیلی  
 نور: دیگر، اضافه (اوداسې نور)  
 نوم: نام، اسم  
 نومورکی: گمنام  
 نوموړی: نامبرده، مذکور  
 نومیالی: مشهور، نامور، نامدار  
 نومېدل: مسما شدن، نامیده شدن  
 نړېدل: ویران شدن، تخریب شدن  
 نړیوال: جهاني، بین المللي  
 نړی: دنیا، جهان  
 نږدې: قریب، نزدیک  
 نیاز: اړتیا، حاجت، ضرورت، عذر، زاری  
 نیالګی: نهال  
 نیکمرغه: نېک بخت، خوشبخت  
 نیمګړتیا: نقص و ناتمامي  
 نیمګړی: ناقص، ناکاره  
 نیوکه: انتقاد، نويوالی  
 نیول: گرفتن  
 نېټه: تاریخ، وخت  
 ((و))  
 وار: نوبت، دفعه  
 واک: اختیار، قدرت، طاقت  
 واره: کوچنیان  
 واکمن: اختیار دار، بادشاه، صاحب  
 واکمني: پاچاهي، حاکمي، امارت

واره : ٲول، ٲماماً، همه، كل

وچكالي: خشكسالي

ودان: اباد، معمور

ودانول: اباد كردن، چورول

وده: نشو نما، ډېر بڼت، زياتوالي

وراره: د ورور زوى، برادر زاده

وراره: ورور مړې

ورانول، ورائى: خراب كردن، خرابي، ويران  
كردن

ورته: مشابه، برايش

ورته كول: مشابه كول، تشبيه كول

ورغوى په غاښ پرېكول: تاثر او تاسف كول  
(كنايه ده)

وركره: بخشش دادن، سخا

ورمونه: نصيحتونه، پندونه

وروزي، روزل: تربيه كند

وروستنى: اخريڼ، عقب

ورځپاڼه: روزنامه

وصال: يو ځاى والى

وصف: صفت، خصوصيت

وگړي: خلق

ولوله: جذبه، احساس

وموسكېد، موسكا: خنده بر لب، تبسم

ونډه: برخه، حصه

وينه: خون

وړ: لايق

وړ: لايق، مناسب

وړتيا: مهارت

وړيا: مفت وړايگان

وياند: نطق

ويارڼه: افتخار

ويني: گوري، ديدن، مې بيند

وينې: خون

((ه))

هرو مرو: حتماً

همدارنگه: همين قسم

همځولې: همسال، همسن

هنداره: آيينه

هوساينه: ارامي، سلامتي

هوډ: عزم، اراده

هينښ: حيران

هتيوال: دكاندار

هټى: دوكان

هڅه: كوښښ، طلب، تلاش، جستجو

هيله: اميد، ارزو، تمنا

هېواد: وطن، مملكت

هينښ: حيران، متعجب

((ي))

يتيم: پلار مړى، يتيم

يرغل: حمله، هجوم ناگهاني

يوازې: تنها، مجرد، يكه

يون: خوځښت، حركت، رفتار، خوى،

عادت

يووالى: اتفاق، يگانه گي، يكي بودن



- ۱- الفت گل پاچا، ليکوالي (املاء انشا) کابل: پښتو ټولنه، (۱۳۳۹) لمريز
- ۲- الفت گل پاچا، د الفت نثري کليات، د محمد اسهيل يون په زيار، الفت اکاډمي، دانش خپرندځی، (۱۳۷۸) لمريز
- ۳- الفت گل پاچا، د الفت مرغلرې، د شهرت ننگيال په زيار، پښور: دانش خپرندويه ټولنه، (۱۳۷۵) لمريز
- ۴- بېنوا عبدالرؤف، ادبي فنون، کابل: پښتو ټولنه، (۱۳۲۶) لمريز
- ۵- بابا عبدالرحمن، د رحمان بابا کليات، حنيف خليل، دانش خپرندويه ټولنه، (۱۳۸۴) لمريز
- ۶- پښتو - پښتو تشریحي قاموس (په څلورو ټوکونوکې) افغانستان، د علومو اکاډمي د ژبو او ادبياتو مرکز، مېډيوټيک، (۱۳۸۳) لمريز
- ۷- پښتو- دري لنډ قاموس، مهتممه: ظاهره هنگامه خروټې، د افغانستان د علومو اکاډمي، د ژبو او ادبياتو مرکز، ازادی- مطبعه، (۱۳۸۴) لمريز
- ۸- فرهنگ مختصر دري - پښتو، مهتمم: محمد متين مونس، اکاډمي علوم افغانستان، (۱۳۲۴ ه.ش.)
- ۹- حبيبي عبدالحی، د پښتو ادبياتو تاريخ دويم ټوک، کابل: پښتو ټولنه، (۱۳۴۲ ه.ش.)
- ۱۰- خادم قيام الدين، بايزيد روښان،
- ۱۱- خټک عبدالقادر خان، گلدسته، د سيد محی الدين هاشمی په زيار، د افغانستان د علومو اکاډمي، د پښتو څېړنو نړيوال مرکز، (۱۳۸۳) لمريز
- ۱۲- روښان ياد، د بايزيد روښان د نړيوال سيمينار د مقالو مجموعه، د حبيب الله رفيع په زيار او اهتمام، پښتو ټولنه، (۱۳۵۵) لمريز
- ۱۳- رښتين صديق الله، ژبښودنه، کابل: پښتو ټولنه، (۱۳۴۳ ه.ش.)
- ۱۴- رفيع حبيب الله، ليکونه سرليکونه، لاهور: امان کتاب خپرولو مؤسسه، (۱۳۷۷ ه.ش.)
- ۱۵- روهي محمد صديق، د څېړنې لارښود، کابل: پښتو ټولنه، (۱۳۴۳ ه.ش.)
- ۱۶- رضا محمد افضل او عبدالکافي اديب، د پښتو ژبې او ادب تاريخ، پېښور: تاج کتب خانه، محله جنگي
- ۱۷- رضا محمد افضل، د پښتو د نثر تاريخ، يونيورسټي بک ايجنسي، پېښور، خېبر بازار، (۱۹۶۸) ميلادي.
- ۱۸- زاهد مشواڼی عبدالقيوم، پښتو سيند، دانش خپرندويه ټولنه.
- ۱۹- زيور زيورالدين، د پښتو ادبياتو تاريخ، د ساپي پښتو خپرونو مرکز، (۱۳۸۶) لمريز کال
- ۲۰- سنگروال نيازی شهسوار، د پښتو ادبياتو معاصر تاريخ، لرغونې ادبي دورې ته يو ځغلنده نظر، د منځنۍ ادبي دورې يو لنډ جاج، احمدشاه ابدالي پوهنتون، پېښور دانش کتابخانه، (۱۳۷۵) لمريز کال
- ۲۱- شېرزاد محمداقا، ادبي فنون (بدیع - بيان)، ښوونې او روزنې پوهنتون، (۱۳۸۴) لمريز کال
- ۲۲- کاکړ شمس الدين، د شمس الدين کاکړ ديوان، دويم چاپ، کابل: پښتو ټولنه، (۱۳۸۵) لمريز
- ۲۳- منگل علي محمد، د فاضل استاد اکاډمېسن پوهاند عبدالشکور رشاد ياد، کابل: نعماني مطبعه، (۱۳۸۳ ه.ش.)
- ۲۴- مصايب الدخان (د تمباکو زيانونه) مؤلف سيدعبد الغفار الهاشمي الافغاني، مترجم عبدالله بختانی خدمتگار (۱۳۸۸) کال د غبرگولي لسمه